

विश्वोपचार


चित्रशाला प्रकाशन, पुणे २.

नि सर्गो प चार

[आरोग्यरक्षण, रोगनिवारण व दीर्घायुष्यसंपादन
करण्याचा नैसर्गिक राजमार्ग]

लेखक

रा. प्र. कानिटकर,
एम्. ए.



किंमत २ रु.



चित्रशाला प्रकाशन : पुणे, २

प्रस्तावना

आजकाल जिकडे तिकडे डॉक्टर, वैद्य व औषधें यांचें साम्राज्य पसरत चाललें आहे. परदेशांतून येणाऱ्या औषधांवर लाख रुपये खर्च होत आहेत आणि पाश्चात्य वैद्यकशास्त्र इतर सर्व उपयुक्त चिकित्सापद्धतींना मार्गें सारून बहुजनसमाजावर आपला अंमल बसवीत आहे. ही स्थिति अत्यंत शोचनीय आहे, यांत सुळींच शंका नाही. कारण या वैद्य-डॉक्टरांच्या औषधी उपचारांमुळे जनतेचें आरोग्य तर सुधारत नाहीच, पण मूलगामी रोगनिवारणाहि होत नाही. तात्पुरता रोगप्रतिबंध करून रोगाचीं बाह्य लक्षणें दबविण्याच्या कामीं या औषधांचा उपयोग होत असतो. औषधांमुळे रोगाचें मूलकारण जोंपर्यंत नाहीसिं होत नाही तोंपर्यंत तीं निरुपयोगीच होत. औषधी उपचारांमुळे रोगाचें तात्पुरतें शमन झालेलें दिसलें तरी शरीरांत मुरलेलीं रोगबीजें कायम असतात. आणि अनुकूल परिस्थिति येतांच तीं पुन्हां उग्र स्वरूप धारण करतात. औषधांमुळे होणाऱ्या दुष्परिणामांची बहुजनसमाजाला अजून जाणीव झालेली नाही, ही शोचनीय गोष्ट होय.

जनतेला आरोग्यरक्षण, रोगनिवारण व दीर्घायुष्यसंपादन या बाबतींत निश्चित मार्ग दाखविण्यासाठीं निसर्गोपचाराचें तत्त्वज्ञान अवतीर्ण झालें आहे. निसर्गशास्त्राची चिकित्सापद्धति डॉक्टरवैद्यांच्या औषधांप्रमाणें नुसती प्रतिकारात्मक नाही, तर प्रतिबंधात्मक आहे, मूलगामी आहे. निसर्गोपचारानें रोग नुसता बरा होत नाही, तर त्याचीं पाळेमुळे पार खणून काढलीं जातात. जगांत रोगाचा प्रादुर्भाव होऊं नये, हें निसर्गोपचाराचें मुख्य उद्दिष्ट आहे. मानवी शरीराची रचना कोणत्या नैसर्गिक तत्त्वांवर झाली आहे, शरीराची सुयोग्य वाढ व विकास कशावर अवलंबून आहे व कोणत्या उपायांनीं मनुष्याला निरोगी दीर्घायुष्य प्राप्त करून घेतां येतें, हें निसर्गोपचारशास्त्रांमुळे यथार्थपणें कळून येतें. मनुष्यानें रोगापासून दूर कसें राहावें व यदाकदाचित् रोग झाल्यास त्यापासून स्वतःचें रक्षण कसें करावें याची शिकवण निसर्गोपचारावरून मिळते. रोगनिवारण हे निसर्गोपचाराचें दुय्यम कार्य आहे. मुख्य कार्य आरोग्यरक्षण व रोगप्रतिबंध हें आहे. म्हणून जगांतल्या सर्व चिकित्सापद्धतींत निसर्गोपचाराला आपोआपच अग्रस्थान प्राप्त झालें आहे. निसर्गोपचारांत

मनोनिग्रह ही सर्वांत महत्वाची गोष्ट आहे. ज्याला लंघन, मिताहार, व्यायाम इत्यादि गोष्टींत मनोनिग्रह करतां येणार नाही, त्याच्या बाबतींत निसर्गोपचारांचा कांहींहि उपयोग नाही, हें अवश्य लक्षांत ठेवलें पाहिजे.

ह्या पुस्तकांत निसर्गोपचारशास्त्रासंबंधीची सर्व प्रकारची शास्त्रीय व व्यावहारिक माहिती पद्धतशीरपणें सविस्तर देण्यांत आली आहे. अनुभवी व तज्ज्ञ शास्त्रज्ञांच्या ग्रंथांच्या आधारें या पुस्तकांतील माहिती ग्रथित करण्यांत आली असल्यामुळें वाचकांस तिचा निःशंकपणें उपयोग करून घेतां येईल. निसर्गोपचाराचें सारसर्वस्व या पुस्तकांत शक्यतो आणण्याचा आम्हीं परिश्रमपूर्वक प्रयत्न केला आहे. वाचकांस तो मान्य होईल अशी आशा आहे. मराठींत अशा प्रकारचें हें पहिलेंच पुस्तक आहे असें म्हणण्यास हरकत नाही.

या पुस्तकासाठीं ज्यांचें आम्हांला बहुमोल साहाय्य झालें त्यांत कै. श्री. शंकरराव बापट यांचा प्रामुख्याने उल्लेख केला पाहिजे. त्यांच्यासारख्या या अनुभवी निसर्गशास्त्रज्ञांच्या सूचनांचा आम्हांला वेळोवेळीं फायदा मिळाला. पुस्तकासाठीं डॉ० लिंडल्हारकृत 'नेचर क्युअर' या सर्वमान्य ग्रंथाचा तर अतिशयच उपयोग झालेला आहे, हें पहिल्याप्रथम नमूद करणें जरूर आहे. डॉ. लिंडल्हारकृत 'नेचर क्युअर' हा इंग्रजी ग्रंथ पुण्याचे डॉ. एम्. बी. गोडबोले यांनीं हिंदुस्थानांत प्रकाशित केला अपून या ग्रंथांत डॉ. गोडबोले यांची व कै. डॉ. आर्. एच्. भडकमकर यांची प्रस्तावना छापली आहे. 'निसर्गोपचार' हें पुस्तक लिहिण्याचे कामीं या दोन्ही प्रस्तावनांचा व डॉ. लिंडल्हार यांच्या 'नेचर क्युअर' ग्रंथांतील इतर मजकुराचा आम्हांस फार उपयोग झाला, याबद्दल आम्ही या सर्वांचे आभार मानतो. डॉ. एम्. बी. गोडबोले यांचा पत्ता १५६-५७-५८ रविवार पेठ, पुणें २, असा आहे. प्रस्तुत पुस्तकाचे प्रेरक व आरोग्याचे आदर्श कै. वासुकाका जोशी व श्री. व्यं. र. देवगिरीकर यांच्या बहुमोल मार्गदर्शनावद्दल त्यांचा अगत्य ऋणनिर्देश केला पाहिजे.

४५५ सदाशिव पुणें २.

ता. १-१-१९५१

रा. अ. कानिट्कर

अनुक्रमणिका

प्रस्तावना	-	-	-	-	-
निसर्गाकडे चला !	-	-	-	-	१
निसर्गोपचार म्हणजे काय ?	-	-	-	-	१४
रोगमीमांसा	-	-	-	-	२८
नैसर्गिक आहार	-	-	-	-	४२
नैसर्गिक उपचार	-	-	-	-	८५
कांहीं रोग व त्यांवरील उपचार	-	-	-	-	१२७
परीशिष्ट					
म० गांधींची आरोग्य-चर्चा	-	-	-	-	१५५

पहिली आवृत्ति १९४०

तिसरी पुनर्मुद्रण १९५१

— मुद्रक व प्रकाशक —

दामोदर त्र्यंबक जोशी, बी. ए. (टिळक)

चित्रशाळा प्रेस, १०२६ सदाशिव पेठ, पुणे २.

निसर्गाकडे चला !

भौतिक सुधारणा, कृत्रिम जीवन व यांत्रिक प्रगति याच्यामागे लागून मनुष्याने निसर्गसृष्टीशी असलेला आपला स्वाभाविक संबंध तोडल्यामुळे आरोग्यदृष्टीने मनुष्यमात्राची एकसारखी अवनति होत चालली आहे, हे कबूल केलें पाहिजे. ही अवनति थांबवावयाची असेल तर मनुष्याने नैसर्गिक जीवनाचा अवलंब केला पाहिजे. अकृत्रिम व नैसर्गिक जीवनामुळे मनुष्य आरोग्यसंपन्न, सुखी व दीर्घायुषी होईल यांत यांकिचित्ही शंका नाही.

मनुष्य आणि निसर्ग यांचा लढा अनादिकालापासून चालू आहे. या झगड्यांत मनुष्याने निसर्गसृष्टीवर जसजसे विजय मिळविले तसतशी मानवजातीची उत्क्रांति होत गेली व रानटी अवस्थेतला माणूस सुधारणेच्या मार्गास लागला. मनुष्याच्या आजच्या प्रगतीचे व विकासाचे रहस्य मुख्यतः कशांत असेल तर त्याने निसर्गावर मिळविलेल्या विजयांत आहे. मात्र या विजयामुळे मनुष्याचा शारीरिक दृष्ट्या अधःपात होत गेला हेही तितके खरे आहे. मनुष्य जसजसा निसर्गाला अंकित करून घेऊं लागला तसतशी निसर्गाची व त्याची फारकत होऊं लागली. निसर्गापासून तो दूर दूर जाऊं लागला. ज्या निसर्गाच्या आधारावर त्याचे संपूर्ण जीवन अवलंबून आहे त्या निसर्गसृष्टीला स्वतःच्या कर्तृत्वाच्या भरांत त्याने लाथाडून देण्यास मागेपुढे पाहिले नाही. याचा परिणाम असा झाला की,

आजचा सुधारलेला मानव म्हणजे निसर्गसृष्टीपासून परच्युत झालेला कृत्रिमतेचा पुतळा बनला आहे. यांत्रिक शोध व आधिभौतिक सुधारणा यांमुळे मनुष्य केवढ्याही उत्कर्षाच्या शिखरावर जाऊन पोचला तरी निसर्गसृष्टीशी असलेला नैसर्गिक संबंध तोडल्यामुळे शारीरिक बाबतीत त्याची जी अधोगति झाली आहे ती अत्यंत शोचनीय आहे. निसर्गापासून दूर गेल्यामुळेच आज सुधारलेल्या जगांत हजारों, कल्पनातीत रोग उत्पन्न झाले आहेत व या रोगांच्या तडाक्यांत न सांपडतां आपलें जीवन, निरोगी व सुखकर कसें होईल यासाठीं मानव-जातीची एकसारखी घडपड चालली आहे. मनुष्यजातीचा जर हा न्हास थांबवायचा असेल तर परत निसर्गाकडे वळल्याखेरीज तरणोपाय नाही. मनुष्याची सर्वांगीण शारीरिक उन्नति व्हावयाची असेल तर त्यानें निसर्गाशीं एकरूप झालें पाहिजे.

आरोग्य ही मनुष्याची नैसर्गिक अवस्था आहे आणि आजारीपण हें निसर्गाचे नियम मोडल्याबद्दलचें प्रायश्चित्त आहे. निसर्गसृष्टीचे नियम इतके पद्धतशीर, निर्दोष व सर्वांगपरिपूर्ण आहेत कीं, मनुष्यप्राणी जर दुसरे काहीं न करतां केवळ निसर्गनियमानुसार वागेल तर त्याच्यावर कधीही आजारी पडण्याची पाळी येणार नाही. आणि एकादे वेळीं जरी त्यानें निसर्गनियमांचा भंग केला तरी देखील निसर्गच त्याला पूर्वस्थितीवर आणून पोचवितो. निसर्ग हें एक महामात्रारसायन आहे. निसर्ग ही कोणत्याही रोगावर चालणारी गुरुकिल्ली आहे. कसलाही रोग असो, कोणताही विकार होवो, मनुष्यानें जर स्वतःला निसर्गरूपी डॉक्टरच्या ताब्यांत दिलें तर तो आपल्या रोग्याला औषध न देतां खडखडीत बरे करील. निसर्गाचें हें अलौकिक सामर्थ्य अनेकांच्या प्रत्ययास आलें आहे, तरी सर्वसामान्य जनतेचें निसर्गाकडे अजून म्हणावें तसें लक्ष वेधलेलें नाही. मनुष्याला एकादा रोग झाला तर तो बरा करण्याकडे निसर्गाची कशी नकळत खटपट चाललेली असते, हें पाहण्यासारखें आहे. “रोगाचीं बाह्य चिन्हे हीं निसर्गाचे रागनिवारणाचे प्रयत्न होत.” हा एक नवा शोध आहे. एकाद्याच्या फुफ्फुसांत विकार झाला म्हणजे तो खोकू लागतो. खोकला हा कांही मुख्य विकार नाही. पण फुफ्फुसांतील विषारी द्रव्ये

बाहेर टाकण्यासाठी कफ होतो. अशा प्रकारे निसर्गसृष्टि रोगनिवारणाला मदत करीत असते. शरीरांत अनिष्ट विषे सांचली म्हणजे ज्वर येतो. वास्तविक पाहिले तर ताप हा स्वतंत्र विकार नाही; तर निसर्गाचा रोगनिवारणाचा एक उपाय आहे. ज्वर आला असता शरीरांतील सर्व इंद्रियांच्या व पेशींच्या क्रिया जास्त जोराने चालतात. त्यामुळे शरीरांत सांठलेली विषारी द्रव्ये बाहेर टाकण्याच्या कामी त्यांचा उपयोग होतो. मनुष्यसृष्टीशी निसर्गाची ही जी सहकारिता सुरु आहे, हे जे साधर्म्य आहे ते दृष्टीआड करून चालणार नाही. निसर्ग आणि मानव यांचा जो अविच्छेद्य संबंध आहे त्याची ती खूण आहे.

निसर्गापासून च्युत होऊन आधुनिक सुधारणांच्या प्रवाहांत मनुष्य जसजसा वहात जाईल तसतसे त्याचे जीवन अधिकाधिक कृत्रिम होत जाईल हे निर्विवाद होय, आणि याचे प्रत्यंतर पहावयाचे असेल तर चालू पिढीतील औषधांचा खप पहावा, म्हणजे सध्यांच्या अनेक नैसर्गिक व कृत्रिम जीवनाची कल्पना येईल. आजकाल प्रत्येकाला औषधांनी एवढे ग्रासले आहे की, प्रकृतीच्या बाबतीत अगदी यत्किंचित् कमीजास्त झाले की, औषधाशिवाय तरणोपाय वाटत नाही. यःकश्चित् थंडीताप येवो किंवा काळजी करण्यासारखा मोठा आजार होवो, प्रत्येकाला औषध म्हणजे स्वर्गीय संजीवनी वाटते. औषधाशिवाय कसलाच रोग बरा होत नाही, अशीच प्रत्येकाची ठाम समजूत झालेली आहे. त्यामुळे एखाद्या निसर्गोपचारकाने औषधाशिवाय बरी झालेली उदाहरणे प्रत्यक्ष दाखविली तरी त्यावर कोणाचाहि विश्वास बसत नाही. रोगी औषधाशिवाय कसा बरा होणार अशीच ज्याची त्याची भावना असते. निसर्गसृष्टि म्हणून काही आहे व नैसर्गिक पद्धतीने वागल्यास मनुष्य आरोग्यसंपन्न होऊ शकतो. ह्या गोष्टी कित्येकांना ठाऊक असल्या तरी निसर्गावर अवलंबून राहून औषधाशिवाय कसे बरे व्हायचे, ही कल्पनाच त्यांना पटत नाही. सहज विचार करून पाहिले तर मनुष्यजातीचा निसर्गसृष्टीशी किती निकट संबंध आहे हे कळून येईल. सूर्यस्नान हे आरोग्यकारक आहे, शुद्ध हवा उत्साह उत्पन्न करणारी आहे, स्वच्छ पाणी नवजीवन देणारे आहे, ही सामान्य तत्वे प्रत्येकाच्या माहितीची आहेत व त्यावर प्रत्येकाचा अढळ विश्वास असतो. पण त्याच

तत्त्वानुसार इतर नैसर्गिक तत्त्वांचा ते विचार करीत नाहीत. विशेषतः आहाराच्या बाबतीत मनुष्य जर निसर्गनियमांना अनुसरून वागला तर त्याला औषधांच्या गुलामगिरीत पडण्याचें कारण उरणार नाही. औषधांच्या-बद्दल जर सूक्ष्म विचार केला तर तीं फक्त तात्कालिक उपयोगाचीं आहेत असे अनुभवास येईल. औषधांच्या बाबतीत रोगाच्या मूलभूत कारणांचा विचार क्वचितच केला जातो. शिवाय नेहमीं नेहमीं औषधें घेण्यानें शरीरांत जे रोग उत्पन्न होतात ते अधिक घातुक असतात. औषधांचा फायदा राहिला बाजूलाच, पण ही नवी आपत्ति उत्पन्न होते तिच्याकडे आधीं लक्ष पुरविलें पाहिजे. रोगाचीं बाह्य चिन्हे आढोख्यांत आणण्यासाठीं औषधांचा थोडाबहुत उपयोग असला तरी रोग समूळ नाहीसा करण्याच्या दृष्टीनें तीं निरुपयोगीच असतात. औषधांच्या गुणावगुणांबद्दल एका तज्ज्ञ व अनुभवी डॉक्टरांनें मोठे मार्मिक उद्गार काढले आहेत. तो म्हणतो कीं, 'औषध घेणारा रोगी रोगमुक्त झाला तरी तो खऱ्या अर्थानें बरा आला असें म्हणतां येणार नाही. कारण त्याला पुन्हां औषधांच्या दुष्परिणामांतून मोकळें व्हावयाचें असतें.' प्रसिद्ध न्यायाधीश स्टीव्हन्स यांनीं असे उद्गार काढले आहेत कीं, 'वैद्यकीचा धंदा करणाऱ्या लोकांना वनस्पतींचें ज्ञान वेताचेंच असतें व शरीराचें तर त्याहून कमी असतें; त्यामुळें वाटेल त्या वनस्पतीपासून बनविलेलीं औषधें ते रोग्याच्या घशांत ओतीत असतात.' डॉ. मॅजेदी म्हणतात, 'वैद्यकशास्त्र हें एक मोठें पाखंड आहे.' सर एस्टली कूपर या नांवाचा एक प्रख्यात वैद्यकशास्त्रज्ञ होऊन गेला. तो म्हणतो, 'वैद्यकशास्त्र हें केवळ अटकळीवर उभारलेलें शास्त्र आहे.' सर जॉन फोर्बर्जेनें म्हटलें आहे, 'वैद्य-डॉक्टरांचें शहाणपण जमेस धरूनसुद्धां केवळ निसर्गाच्या उपायानेंच अनेक रोगी बरे झाले आहेत.' डॉ. बेकर म्हणतो, 'विषमज्वरानें मरण्याऐवजीं रोगी त्यावर दिलेल्या औषधानेंच मरतो.' डॉ. फोर्ज्वेल म्हणतात, 'वैद्यकशास्त्र नाहीसें झालें तर मनुष्यजातीचा मनस्वी फायदा होईल.' डॉ. फ्रँक उद्गारतात, 'दवाखान्याचे मार्फत दररोज हजारों लोकांची कत्तल होत आहे.' डॉ. मेसनगुड म्हणतात, 'लढाई, प्लेग, दुष्काळ यांना जितके बळी पडतात त्यापेक्षां औषधामुळे किती तरी जास्त लोकांचे बळी घेतले जातात.' जगांतील मोठमोठ्या व तज्ज्ञ

पाश्चात्य वैद्यकशास्त्रज्ञांच्या या अनुभवसिद्ध उद्गारांवरून औषधांची अनिष्टता स्पष्टपणे प्रत्ययास येईल.

औषधामुळे शरीरप्रकृतीवर किती अनिष्ट परिणाम होतो यासंबंधी इंग्लंडमधील प्रख्यात डॉक्टर व वादशहांचे वैद्यकीय सल्लागार डॉ. होडेर यांनी पुढील उद्गार काढले आहेत:—“ कांही औषधामुळे एखादे वेळीं तात्पुरता गुण वाटला तरी अखेर औषधामुळेच प्रकृतीत बिघाड होतो. आजची औषधे, इंजेक्शने व इतर डॉक्टरी उपाय यांमुळे पूर्वीच्या रोगांत नवीन विकारांची भर पडत चालली आहे. विषमज्वर, अनीमिया, धनुर्वात इत्यादि अनेक रोगांवर जी इंजेक्शने दिली जातात त्यामुळे एक प्रकारचा नवीन विकार उद्भवतो, हे आतां सर्वमान्य झालेले आहे. ‘क्ष’ किरणांचा उपयोग व रेडियम यांमुळेही अनिष्ट परिणाम होतात, हे अलीकडेच सिद्ध झाले आहे. मधुमेहाच्या रोग्यांना इन्सुलिनचे जे इंजेक्शन देतात त्यामुळे साखरेचे प्रमाण नियंत्रित रहाते; पण इन्सुलिनचा डोस अधिक झाला तर मात्र विपरीत परिणाम होण्याचा संभव असतो. शस्त्रक्रियांच्या बाबतीतही हाच अनुभव येतो. कांही शस्त्रक्रियांमुळे फायदा होत असला तरी त्यामुळे व्याधिनिवारणाचे कायमचे कार्य होत नाही. शस्त्रक्रिया करणारे डॉक्टर रोग्यांवर नवे प्रयोग करीत असतात असे म्हणण्यास हरकत नाही. कांही डॉक्टरांना शस्त्रक्रियेची एवढी मोठी हौस असते की, शक्य तेवढ्या प्रसंगी ते शस्त्रक्रिया करा म्हणून रोग्यांना सल्ला देतात. कर्णबधिरता दूर करण्यासाठी टॉन्सिल्सवर शस्त्रक्रिया करणारे कांही डॉक्टर आजही दृष्टीस पडतात. औषधे व शस्त्रक्रिया यांचा वेळीं अवेळीं भरमसाट उपयोग करणारे डॉक्टर हे निसर्गोपचाराच्या मते मानवी जीवनाविषयी जितके अनभिज्ञ असतात तितकेच निसर्गाविषयीही बेफिकीर असतात. कृत्रिम प्रयत्नांशिवाय नैसर्गिक उपचारांनी रोगनिवारण होऊ शकते ही गोष्ट त्यांना अजून उमजलेली दिसत नाही. ”

मनुष्यमात्राला होणाऱ्या शारीरिक व्याधींवर केले जाणारे उपचार दोन प्रकारचे असतात; एक प्रतिबंधात्मक व दुसरा प्रतिकारात्मक. इल्ली अस्तित्वांत असलेल्या ज्या रोगोपचारपद्धति आहेत त्यांत निसर्गोपचारखेरीज-

करून बाकीच्या सर्वसाधारणपणें प्रतिकारात्मक योजना करण्याकडेच सर्व लक्ष पुरवितात. पाश्चात्य वैद्यक असो, आयुर्वेदिक चिकित्सा असो, अगर दुसरी कोणती पद्धति असो, प्रत्येक वैद्यकीय पद्धति सामान्यतः प्रतिकारात्मक चिकित्सेवर आरुढ झालेली आहे. रोगाचीं बाह्य लक्षणां पाहून रोगाचें तात्पुरतें निवारण करण्यापलीकडे मूलग्राही स्वरूपाचें असें कोणतेंच ध्येय या पद्धतींत आढळून येत नाही. रोग्याच्या वेदनांचा तात्काळिक उपक्रम करतां येईल या एकाच हेतूनें बहुतेकरून या उपचार-पद्धतींची रचना झाली आहे असें म्हणण्यास हरकत नाही. कोयनेल, आयोडिन, पाक, भरमे, रसायने, अरिष्टे, बारा क्षार, कॉड्रिलव्हर ऑइल, इंजेक्शनें इत्यादि विविध प्रकारचे जे उपचार अस्तित्वांत आहेत ते रोगाचें निमूलन करणारे नाहीत तर रोगाच्या बाह्य लक्षणांचें शमन करणारे आहेत. सध्यां पाश्चात्य वैद्यकाप्रमाणें आर्य-वैद्यकांनैही कुपिस्थ रसायनांचा मोठ्या प्रमाणावर व्यापार सुरू केला असल्यामुळे, ताच्या वनस्पति व वनौपधि या नैसर्गिक द्रव्यांच्या उपयोगामुळे जें आयुर्वेद शास्त्र एके काळीं निसर्गानुगामी होतें तें आतां पाश्चात्य वैद्यकाच्या वळणावर जाऊन कृतिमतेच्या आहारीं गेलें आहे. बाजारांत मिळणाऱ्या तयार औषधांचा उपयोग काकतालीय न्यायानें एकादे वेळीं परिणामकारक रीतीनें झाला तरी तात्पुरतें रोगनिवारण म्हणजे खरा रोगपरिहार नव्हे. रोगाचीं बाह्य लक्षणां अस्तंगत झालीं तरी रोगाच्या अंतर्बीजाचा उच्छेद होत नाही. शरीरांत बाहेरच्या औषधांचा प्रवेश होऊं देणें म्हणजे शरीरीला न मानवणाऱ्या व शरीराशीं कधीही एकजीव न होणाऱ्या परकीय व अनिष्ट द्रव्यांना शरीरांत थारा देणें होय. औषधांमुळे शरीरांतील रोग तर बाहेर जात नाहीच, उलट औषधाच्या रूपानें शरीरांत नवीन विषारी द्रव्यांचा संचार होतो. म्हणजे रोग नाहीसा झाला तरी शरीरावर झालेले औषधाचे दुष्परिणाम नाहीसे होत नाहीत आणि ते नाहीसे करावयाला पुनः औषधांची जरूरी लागते; अशी ही न तुटणारी, अभेद्य सांखळी आहे. शरीरांत जीं निरानिराळीं इंजेक्शनें देण्यांत येतात म्हणजे ज्या लशी टोंचण्यांत येतात त्यांचा परिणाम माणसाच्या रक्तावर किती तरी अनिष्ट होत असतो, याची दखल धंदेवाईक डॉक्टरांनीं जरी घेतली नाही तरी रोग्यांनीं ध्यावयास नको काय !

मनुष्याची नैसर्गिक अवस्था म्हणजे आरोग्य, दीर्घायुष्य व आनंदमय जीवन होय, हें त्रिकालाबाधित सत्य आहे. पण प्रत्यक्ष अनुभव मात्र याच्या अगदी उलट येतो. आजारीपण, दुःख, अकालमृत्यु, रोग इत्यादिकांनी मानवी जीवन भरून गेल्याचें दृष्टीस पडते. जगाच्या इतिहासाच्या आरंभापासून मनुष्यप्राण्याचा निसर्गसृष्टीशी झगडा चालू आहे. हा झगडा इतर कोणत्याही गोष्टीसाठी नाही, केवळ आरोग्यासाठी आहे. जगांत जसजशा सुधारणा झाल्या तसतस नवे नवे वैद्यकीय शोध लागू लागले. पण इतके शोध लागले तरी रोगांचा नायनाट झालेला नाही. उलट कॅन्सर, हृद्रोग, मधुमेह इत्यादि रोगांचा जास्त फैलावच होत चालला आहे. हें असें कां व्हावें ? याचा कोणी खोलांत शिरून विचार केला आहे काय ?

अरण्यांत वास्तव्य करणारे प्राणी सांसारिक रोगांपासून मुक्त असतात, इतकेंच नव्हे तर ते बहुतकरून आजारीही पडत नाहीत. मनुष्यानें जंतु-शास्त्र, हवा, पाणी इत्यादिकांचें संशोधन करून कोणत्या गोष्टीपासून कोणते रोग होतात याचें सविस्तर कोष्टक बसविलें आहे. असें असतांना रानांत स्त्रैरविहार करणाऱ्या प्राण्यांना कांहीही न होतां मनुष्यप्राणी मात्र वाटेल त्या रोगाला बळी पडूं शकतो, याचें कारण मनुष्यानें निसर्गाशी असलेला आपला निकट संबंध पार छुगारून दिला आहे हें आहे. निसर्गांनें मनुष्याचा त्याग केलेला नसला तरी मनुष्य मात्र निसर्गापासून एकसारखा दूर दूर चालला आहे. सुधारणेच्या प्रगतीच्या व यंत्राच्या नांवाखाली मनुष्य निसर्गाशी असलेला आपला निकट संबंध तोडून टाकणाऱ्या मार्गाला लागला आहे. जंगलांतील प्राण्यांची मनुष्यांशी तुलना केली तर ते पूर्णपणें नैसर्गिक नियमांचें परिपालन करणारे आहेत असें प्रत्ययास येईल. ते प्राणी मोकळ्या हवेंत राहतात, उघड्या हवेंत श्वासोच्छ्वास करतात, अगदी उघड्या हवेंत निजतात, भरपूर शरीर-कष्ट करतात, उघड्या अंगानें ते सूर्यप्रकाश व मोकळी हवा यांचें भरपूर सेवन करतात. आतां याच्या उलट मनुष्यजातीकडे पाहिलें असतां अगदी विरुद्ध परिस्थिति दिसून येईल. सध्यांचा मनुष्य म्हणजे कृत्रिमतेचा यांत्रिक पुतळा बनलेला आहे. नैसर्गिक जीवनाशी फारकत झाल्यामुळे त्याचें आरोग्य पार

ल्याला गेलें आहे. मनुष्येतर व रानटी प्राण्यांच्या जीवनावरून निसर्ग किती श्रेष्ठ आहे व निसर्गोशी तादात्म्य पावल्यानें किती व कसे फायदे होतात हें स्पष्टपणें कळून येतें. मनुष्य आजारी पडतो तो स्वतःच्या वागण्यानेंच आजारी पडतो. नैसर्गिक नियमांचा भंग केल्याशिवाय मनुष्य कधीही आजारी पडत नाही, हा सिद्धान्त आहे.

निसर्गसृष्टींत असा एक नियम आहे कीं, कोणत्याही प्राण्याची पूर्ण वाढ व्हावयास जितकी वर्षे लागतात त्याच्या पांचपट त्याची आयुर्मर्यादा असते. मनुष्य मात्र ह्याला अपवाद आहे. तो आपल्या वाढीच्या फक्त दुप्पट वर्षे जगतो. वास्तविक पाहतां त्याला आपल्या वाढीच्या तिप्पट तरी जगतां आलें पाहिजे. म्हणजे सर्वसामान्यपणें त्याचें सरासरी वयोमान साठीच्या पुढें तरी खास गेलें पाहिजे. विसाव्या वर्षी मनुष्याची वाढ पूर्ण होते असें समजण्यांत येतें. निरनिराळ्या देशांतील लोकांच्या सरासरी आयुष्यमानांत पुष्कळ फरक पडत असतो. हवा, पाणी, वातावरण, राहणी, अन्नाचा सकसनिकसपणा, देशाची आर्थिक स्थिति, नैसर्गिक संपत्ति वगैरे विविध गोष्टींमुळें मनुष्याचें सरासरी वयोमान कमी अधिक होत असतें. हें जरी खरें असलें तरी मनुष्यानें जर आपल्या आहारविहारावर योग्य नियंत्रण घातलें तर त्याला आपुलें आयुष्य निरोगी करतां येईल व दीर्घायुषी होतां येईल. एका आरोग्यतज्ज्ञानें असे उद्गार काढले आहेत कीं, दळणें, शिजविणें, मसाल्याचा उपयोग करणें, इत्यादि विविध क्रियांमुळें मनुष्य वाजवीपेक्षां जास्त खातो, आणि आहाराचा अतिरेक झाल्यामुळें त्याच्या शरीरांत रोगबीजें उत्पन्न होतात. मनुष्याच्या शरीराच्या मानानें त्याला जास्त अन्न खाण्याची जरूरी नाही. पण मनुष्य जरूरीपेक्षां अधिक खातो आणि त्यामुळें त्याच्या आहारांत युक्ताहाराचें प्रमाण राहात नाही. मनुष्यावर हवेचा, उन्हाचा किंवा पावसाचा परिणाम झाला तरी त्याचें आरोग्य बिघडत नाही, पण अयोग्य आहाराचा त्याच्यावर लागलींच अनिष्ट परिणाम होतो आणि शरीरांत रोगबीजें उत्पन्न होऊं लागतात. यासाठीं मनुष्यानें आपल्या आहारांतील पदार्थांची योग्य व शास्त्रीय पद्धतीनें निवड केली पाहिजे, आणि शास्त्रीय पद्धतीनेंच त्यांचें एकीकरण केलें पाहिजे. आहारांत जितके निसर्गयुक्त पदार्थ

असतील तितके चांगले. कारण अग्निसंस्कार केलेल्या पदार्थातील महत्त्वाचे गुण नाहीसे होत असतात. तसेच आपल्या आहारांत आम्ल पदार्थांपेक्षां क्षार पदार्थ अधिक असणें इष्ट असतें. आणि त्याचबरोबर चहा, साखर, मांस यांसारखे शरीरांत आम्लता उत्पन्न करणारे आणि दारू-तंबाखूसारखे विषारी पदार्थ सर्वथैव वर्ज्य केले पाहिजेत. मनुष्याला जर पूर्ण निरोगावस्था संपादन करावयाची असेल तर त्यानें पहिल्याप्रथम आपल्या आहाराची अत्यंत खबरदारी घेतली पाहिजे.

मनुष्यप्राण्यानें आपल्या नैसर्गिक राहणीत इतका भयंकर बदल केला आहे कीं, तिला शास्त्रीय ज्ञानाची जोड देऊनही ती पूर्णपणें हितावह होईल कीं नाही याबद्दल शंका आहे. आधुनिक सुधारणा व यांत्रिक शोध यांमुळे मनुष्याचे डोळे इतके दिपून गेले आहेत कीं या सुधारणांमुळे मानव-सृष्टीचा किती व कसा अधःपात होत आहे याची कोणासच जाणीव राहिलेली नाही. मनुष्याचें ब्राह्म जीवन सुखावह करण्याच्या दृष्टीनें या शोधांचा उपयोग नाही असें नाही. उलट या शोधांमुळे जगांतलीं सारीं सुखें त्याच्या-पुढें हात जोडून उभीं राहिलीं आहेत. असें असूनही मनुष्य खरा सुखी व समाधानी झालेला दिसत नाही. याचें कारण एकच आहे आणि तें म्हणजे हीं सर्व सुखें पराकृष्टेच्या कृत्रिमतेवर उभारलेलीं आहेत. त्यांपैकीं एकही मनुष्याच्या निसर्गसिद्ध स्वभावाशीं एकरूप होणारें नाही.

सध्यांच्या यांत्रिक जीवनाचा मनुष्याच्या आयुष्यक्रमावर किती परिणाम झाला आहे हें पाहण्यासारखें आहे. अमेरिकेंतील एका शास्त्रज्ञानें नुकतेच असे उद्गार काढले आहेत कीं, हल्लींचा मनुष्य पन्नास वर्षें जगूनही शंभर वर्षांचें कार्य करून जातो. म्हणजे सध्यां इतक्या सुधारणा झाल्या आहेत व जलद काम करण्याचीं साधनें इतकीं निर्माण होत आहेत कीं, गेल्या पिढीतल्या माणसाला एखादें काम करावयाला जितका वेळ लागत असेल त्याच्या निम्म्या वेळांत आतां चौपट काम होऊं लागलें आहे. टेलिफोन, मोटार, आगगाडी, विमान, इत्यादि कारणांमुळे मनुष्याचें जीवन ज्यास्त गतिमान होऊं लागलें आहे. त्याप्रमाणें त्याचें आयुष्यही पूर्वीपेक्षां अधिक गतिमान झालें आहे, म्हणजे तें लवकर संपूं लागलें आहे. कारण हल्लींचें सुधारलेलें जीवन पूर्वीप्रमाणें चौवीस तास कार्यव्यापृत नसतें. फाजील

विश्रांति, कृत्रिम जीवन, धूम्रपान, मद्यपान, खाण्यापिण्याच्या बाबतींत अनिविधता इत्यादि कारणांमुळे अकालवृद्धत्व येतें. अकालवृद्धत्व घाल-वावयाचें असेल व दीर्घायुष्य संपादन करावयाचें असेल तर चोवीस तास काम करीत राहिलें पाहिजे. काम करण्यामुळे माणसाचें शरीर शिजत नाहीं, उलट तेजस्वी व उत्साहसंपन्न राहतें; पण काम न करणाऱ्या आळशी मनुष्याचीं गात्रें कामाच्या अभावीं गंजून जातात व त्याच्या शरीरांत अनेक रोग आपलें ठाणें देण्याची तयारी करतात.

मनुष्याला घर बांधून राहण्याची जेव्हां कल्पना सुचली तेव्हांच त्याच्या आरोग्याची इतिश्री झाली, असें एका लेखकानें जें म्हटलें आहे तें पुष्कळ अंशी खरें आहे. बाहेरच्या वातावरणांत व हवापाण्यांत कितीही फरक झाले तरी घरांत राहणाऱ्या माणसाला त्याची विशेषशी बाधा होत नाहीं. तो एक प्रकारें सुरक्षित राहतो. घराच्या आधारावरच ऊन, वारा, पाऊस, थंडी व हिंस पशु यांपासून त्याचें संरक्षण होतें. पण ह्या सुरक्षित राहण्या-मुळेच मनुष्य अनेक रोगांच्या भक्ष्यस्थानी पडत आहे, हें मात्र कुणाच्याही लक्षांत येत नाहीं. जीवशास्त्राच्या दृष्टीनें पाहिलें तर वानर हा मनुष्याच्या अगदीं जवळचा भाईवंद आहे व त्याच्याप्रमाणेंच जवळ जवळ मनुष्याची शरीररचना व स्वभावधर्म आहेत. तो जसा नग्नस्थित व उघड्या हवेंत राहणारा प्राणी आहे. तसाच निसर्गतः मनुष्यप्राणीही आहे. मनुष्यानें उघड्या हवेंतील आपलें वास्तव्य सोडून तो जेव्हां वस्त्रें वापरूं लागला व घर करून राहूं लागला तेव्हांच त्याच्या शारीरिक दुर्दशेला खरा प्रारंभ झाला. घर व वस्त्रें या दोन गोष्टींमुळे मनुष्यमात्राचें किती नुकसान झालें आहे त्याची जाणीव अलीकडे थोडी थोडी होऊं लागली आहे, ही त्यांतल्या-त्यांत समाधानाची गोष्ट होय. ही जाणीव करून देण्याचें श्रेय निसर्गोपचार-शास्त्रज्ञांना आहे.

मनुष्याच्या उघड्या शरीराला जर हवा, पाणी, सूर्यप्रकाश इत्यादिकांचा भरपूर पुरवठा झाला तर त्याची त्वचा अधिकाधिक कार्यक्षम होऊन प्रति-कारशक्ति वाढते. थंडी-पडशासारख्या क्षुल्लक रोगांपासून त्याचा बचाव होतो, इतकेंच नव्हे तर इतर रोगही त्याच्यावर सहसा झडप घालीत नाहींत.

कपड्यांमुळे मनुष्याची रोगप्रतिकारशक्ति पुष्कळ कमी झाली आहे व आज-काल जगांत जे अनेक लहानमोठे रोग प्रादुर्भूत झाले आहेत त्यांचें मूळ कपड्यांत आहे. अतिशय थंडी—वाऱ्यापासून मनुष्याचें संरक्षण करण्याच्या कामी कपड्यांचा उपयोग होत असला तरी वस्त्रांमुळेच तो निस्तेज, निर्बळ व निःसत्त्व बनला आहे. जी गोष्ट कपड्यांची तीच आहाराची. घर व वस्त्रे यांमुळे मनुष्यजातीच्या आरोग्याचें जितकें नुकसान झालें नसेल तितकें आजकालच्या कृत्रिम व शिजवलेल्या आहारामुळे झालें आहे.

अलीकडचें जीवन घडपड व धावपळ यांनीं भरलेलें असल्यामुळे त्याचा परिणाम सर्वांत ज्यास्त पचनक्रियेवर होतो. अपचन, अजीर्ण, जठररोग, इत्यादि विकार घाईघाईनें जेवणामुळे उत्पन्न होतात. आजच्या सुधारलेल्या मनुष्याचा सर्व दैनिक कार्यक्रम घड्याळाच्या कांट्यावर चालत असल्यामुळे ऑफिसची वेळ गांठण्यासाठी, अगर आगगाडी, ट्रॅम पकडण्यासाठी त्याला कसे तरी चार घास पोटांत कोंबून धावपळ करावी लागते. अलीकडच्या माणसाला स्वस्थ जेवण असें ठाऊकच नाही. चर्वण त्याला मुळींच माहीत नाही. घाईघाईनें पोटांत अन्न कोंवणें एवढेंच त्याला काय तें माहीत आहे. जेवण्याची ही तऱ्हा आणि शिजवलेल्या निःसत्त्व पदार्थांचा कृत्रिम आहार; मग या दोहोंचा संयोग झाल्यास त्याचे काय व किती दुष्परिणाम होतील याची कल्पना करावी.

एका डॉक्टरानें आजकालच्या सुधारलेल्या कृत्रिम जीवनाचें व अनिष्ट राहणीचें पुढीलप्रमाणें वर्णन केलें आहे:—‘आजचा सुधारलेला मनुष्य सकाळीं उठल्याबरोबर टॅनिन व केफिन या द्रव्यांनीं युक्त असलेलें पेय घेतो, थोड्या वेळानें कोठी मोकळी करण्याकरितां रेचकाचा अवलंब करतो, भूक प्रज्वलित करण्यासाठीं मद्यार्काचा थोडा आस्वाद घेतो, संध्याकाळीं दमून आल्यावर दिवसाचा शीण घालविण्यासाठीं निकोटिन असलेल्या सिगारेटची लजत घेतो आणि रात्री झोंप येण्यासाठीं म्हणून अफूमिश्रित मादक पेय घेऊन अंथरुणावर अंग टाकतो. वास्तविक पाहतां हा कार्यक्रम म्हणजे विषारी द्रव्यांचें सेवन व अनिष्ट राहणी अशा प्रकारचा आहे. अपुरी झोंप, अपचन, उत्साहाचा अभाव, निद्रानाश, जीवनशक्तीचा व्यय

इत्यादि विकारांचा परिहार करण्यासाठीं म्हणून वरील कार्यक्रम अंगीकारण्यांत आला आहे. अर्थात् कृत्रिम जीवनाचीं हीं अत्यंत कटु फळें आहेत, हें निराळें सांगावयाचें कारण नाही.

हल्लींच्या राहणीमुळें क्षय, अपेंडिसायटिस्, हृदयाचे रोग, मधुमेह, कॅन्सर, अर्धांगवायु, आंतड्याचे विकार इत्यादि रोग फार वाढले आहेत. दारू, चहा, कॉफी, तंबाखू इत्यादिकांच्या अनियंत्रित उपयोगामुळें वेड, डोके फिरणें, भ्रम होणें, इत्यादि मानसिक रोगांचा इतका फैलाव झाला आहे की, गेल्या दोनशें वर्षांत इतके लोक वेडे झाले नसतील. कॅन्सर—मधुमेहाप्रमाणेंच हृद्रोगाचेंही प्रमाण एकसारखें वाढत चाललें असल्याचें दिसून येतें. गेल्या पिढींतल्यापेक्षां चालू पिढींत ह्या विकाराचा ज्यास्त प्रसार होण्याचें मुख्य कारण असें सांगतां येईल की, चालू पिढीचें जीवन अधिक अनैसर्गिक व यांत्रिक झालें आहे. चहा, कॉफी, धूम्रपान, मसालेदार खमंग पदार्थ, दारू, मांस, इत्यादि विविध प्रकारांच्या सेवनामुळें एकंदर शरीर-प्रकृतीवर तर अनिष्ट परिणाम होतोच, पण विशेषतः हृदयावर अधिक होतो. चहाकॉफीत टॅनिन—कैफिन सारखी जीं उत्तेजक द्रव्यें आहेत त्यांचा मज्जातंतूवर अत्यंत व मूत्रपिंडावर घातुक परिणाम होतो. तळलेले व मसालेदार खमंग पदार्थ आणि मांसांनें यांमुळें जो अधिक द्रवांश उत्पन्न होतो तो रक्तांत शिरल्यामुळें रक्तवाहिन्या फुगतात आणि त्याचा परिणाम म्हणून हृदयावर अधिक ताण पडतो. सडणें, कोंडा काढणें, स्वच्छ करणें, शिजविणें इत्यादि क्रियांमुळें ज्या अन्नांतील सत्त्वांश नाहींसा झाला आहे, तें अन्न पचविण्यासाठीं पाचकरसांचा नेहमीपेक्षां दुप्पट विनियोग करावा लागतो. आणि शरीरांतील कोणत्याही क्रियेला नेहमीपेक्षां दुप्पट काम पडलें की, त्याची हृदयावर प्रतिक्रिया झाल्यावांचून राहत नाही, हा सिद्धान्त आहे.

मनुष्याचें नैसर्गिक जीवन नाहीसें झाल्यापासून स्वतःचें स्वास्थ्य राखण्यासाठीं मनुष्यानें जे जे प्रयत्न चालविले आहेत त्या प्रयत्नांचा उपयोग तर होत नाहीच, उलट शरीर अधिकाधिक दोषग्रस्त होऊं लागतें. अनैसर्गिक राहणीनें जे रोग उत्पन्न होतात त्या रोगांवर मनुष्यानें कृत्रिम

औषधें शोधून काढलीं आहेत. हीं औषधें पोटांत गेल्यानें शरीरांत ज्या नव्या विकृति उत्पन्न होतात त्याही लक्षांत घेतल्या पाहिजेत. आधीं अजीर्ण होईपर्यंत यथेच्छ हात मारायचा आणि मग तें निस्तरण्यासाठीं कृत्रिम रेचकांचा मारा करायचा, या पद्धतीची सध्यांची कृत्रिम राहणी आहे.

बेसुमार रोगांची अनियंत्रित वाढ हें आजच्या सुधारलेल्या युगाचें एक महत्त्वाचें वैशिष्ट्य असल्यामुळें या सुधारणेला सुधारणा कशी म्हणावी, हा एखाद्याला प्रश्न पडण्याचा संभव आहे. आज जगांत ज्या ज्या नव्या सुधारणा अस्तित्वांत आल्या आहेत त्यांच्यावर तुळशीपत्र ठेवून जंगलांत निघून जावें असा या म्हणण्याचा भावार्थ नाही. 'निसर्गाकडे चला' म्हणजे जंगली-रानटी व्हा, असा याचा अर्थ नाही. 'संस्कृति, प्रगति व सुधारणा यांचा त्याग करावयाचा नसून त्यांच्या अनुषंगानेंच मनुष्यानें निसर्गाशीं समरस व्हावयाचें आहे. आजकाल मनुष्याची जी प्रगति होत आहे ती सर्वांगीण व्हावी यासाठींच त्यानें निसर्गाकडे अधिकाधिक वळलें पाहिजे, एवढाच 'निसर्गाकडे चला' या तत्त्वाचा भावार्थ आहे. उघड्या शरीराला मोकळी हवा, सूर्यप्रकाश इत्यादि नैसर्गिक महातत्त्वांचा भरपूर लाभ व्हावा या बाबतींत कोणाचें दुमत असण्याचा संभव नाही. मनुष्याच्या शरीराचा दिवसांतून कांहीं वेळ तरी निसर्गाशीं निकट संबंध आला तर तें आरोग्यसंपन्न व्हावयाला इतर कोणत्याही बाह्य साधनांची जरूरी पडणार नाही.

आजच्या कृत्रिम जीवनांत निसर्गाच्या पायावर उभारलेल्या सुधारणा केल्या तर मनुष्याचें जीवन सर्वांगपरिपूर्ण व निर्दोष होईल. या सुधारणा म्हणजे मनुष्यानें निसर्गावर मिळविलेला विजय असं म्हटलें जाईल. मनुष्यानें आपलें जीवित अधिकाधिक शास्त्रीय केलें तर तो सुखी व दीर्घायुषी झाल्यावांचून राहणार नाही. अलीकडच्या वनस्पतिशास्त्रज्ञांनीं ज्याप्रमाणें जंगलांत वाढणाऱ्या झाडांपेक्षां अधिक उत्कृष्ट व दीर्घजीवी झाडांची निपज केली आहे, त्याप्रमाणें निसर्ग व शास्त्र यांचा योग्य समन्वय झाला तर नैसर्गिक अवस्थेंतील मानवापेक्षां आजचा सुधारलेला मानव अधिक बलिष्ठ, कार्यक्षम व दीर्घायुषी होईल, यांत शंका नाही.

निसर्गोपचार म्हणजे काय ?

सुमारे शंभर वर्षांपूर्वी निसर्गोपचार ही चिकित्सा-पद्धति जन्मास आली. ह्या नव्या कल्पनेचे जे जनक होते त्यांचे वैद्यकशास्त्राचे मुळीच शिक्षण झालेले नव्हते. केवळ सर्वसामान्य अनुभवज्ञानाने त्यांनी ही उपचारपद्धति बसाविली होती. मात्र या नव्या पद्धतीचा पुरस्कार व प्रचार करण्यांत ज्यांनी आपले आयुष्य वेचले ते पाश्चात्य वैद्यकशास्त्रांत पूर्ण पारंगत होते. आपल्या हजारों रोग्यांना शेंकडों प्रकारची औषधे पाजूनही कांही उपयोग होत नाही, हे प्रत्यक्ष पाहून औषधांविषयी ते अगदी निराश झाले होते आणि या निराशेच्या भरांतच ते निसर्गशास्त्राकडे वळले होते. निसर्गोपचारपद्धतीला ही अशा प्रकारची शास्त्रीय पूर्वपीठिका आहे. निसर्गोपचारवादी डॉक्टरांचा असा अनुभव आहे की, रोग समूळ बरे करण्याचे सामर्थ्य औषधांच्या अंगी नाही. औषधांमुळे रोग कांही काळ अर्धांमुर्धा तसाच दबला जातो आणि या औषधांमुळे फायदा होण्याऐवजी शरीरावर विपरीत परिणाम होतो. या अनुभवावरून त्यांना असे पक्के समजून आले की, रोगनिवारणाचे खरे सामर्थ्य कृत्रिम रासायनिक औषधांत नसून हवा, पाणी, सूर्यप्रकाश, व्यायाम, आहार, मनोनिग्रह इत्यादि नैसर्गिक उपचारांत आहे. या नव्या चिकित्सापद्धतीला निसर्गोपचार, निसर्गशास्त्र, 'औषधाशिवाय आरोग्य' पद्धति, बुद्धिवादी चिकित्साशास्त्र, इत्यादि विविध नावे असली तरी 'निसर्गोपचार' हे नांव आज सर्वमान्य झाले आहे. जगांतील मोठमोठे वैद्यकशास्त्रज्ञ, आरोग्यतज्ज्ञ, पाश्चात्य रोग-चिकित्सक इत्यादिकांनी या निसर्गोपचारपद्धतीचे शास्त्रीय दृष्ट्या संशोधन करून त्याला आज जे स्वरूप दिले आहे ते इतर कोणत्याही चिकित्साशास्त्राप्रमाणे पूर्णपणे शास्त्रीय आहे. निसर्गोपचार ही नुसती चिकित्सापद्धति नाही, तर ते चिकित्सा-शास्त्र आहे.

निसर्गोपचाराची पद्धत ही आजकलची नाही. ती फार प्राचीन काळापासून चालत आलेली आहे. मात्र तिला पद्धतशीर शास्त्राचे जे स्वरूप

प्रातः झालें आहे तें अगदीं अलीकडचें आहे. गेल्या शंभर वर्षांतच निसर्गोपचाराला शास्त्रीय स्वरूप मिळालें आहे. जर्मनींत ग्रॅफेनबर्ग या गांवीं सुमारे शंभर वर्षांपूर्वी प्रिसनिट्झ या एका खेडवळ शेतकऱ्याने निसर्गोपचाराची पद्धति अगदीं पहिल्यानें अंमलांत आणली. त्याला निसर्गोपचाराचा जनक म्हणावयास हरकत नाहीं. त्याचें खेडें सायलेशियांतील डोंगरमाथ्यावर बसलें असल्यामुळें स्वाभाविकरीत्याच निसर्गोपचारांचा उपयोग करण्याची त्याला बुद्धि झाली व त्यानें निसर्गोपचाराचें मोडकेंतोडकें शास्त्र बनवून व कांहीं आडाखे बसवून आपल्या गांवांतले रोगी बरे करण्यास सुरवात केली. त्याच्या अपेक्षेपेक्षा त्याला त्यांत अधिक यश मिळालें. त्याच्या निसर्गोपचारांतील मुख्य तत्त्वे म्हणजे, डोंगरावरील ताजी हवा, भरपूर व्यायाम, झऱ्याचें पाणी, खेड्यांतील अगदीं साधा आहार, पाले-भाज्या व गाईचें ताजे दूध हीं होत. त्याच्या या साध्या उपायांनीं मोठ-मोठे रोग आश्चर्यकारक रीतीनें बरे झाले. औषधांशिवाय रोग बरे होऊं शकतात हें पुष्कळांना सुरवातीला खरेंही वाटत नव्हतें, पण प्रिसनिट्झची चिकित्सापद्धति पाहिल्यावर त्यांना ती एक अपूर्व घटनाच वाटली. प्रिसनिट्झच्या या अभिनव रोगनिवारणपद्धतीची थोड्याच वेळांत सर्वत्र माहिती झाली व कांहीं दिवसांनीं ग्रॅफेनबर्ग हें खेडें म्हणजे यात्रेचें मोठें ठिकाण बनलें. औषधांशिवाय रोग बरे करण्याची ही कल्पना लवकरच जर्मनीभर प्रसृत झाली आणि तेथून सर्वत्र जगभर फैलावत गेली. हात, कुन्हे, रिक्ली, नीप, लाहमन, टर्नव्हेटर, जान इत्यादि प्रिसनिट्झच्या अनुयायांनीं निसर्गोपचाराच्या तत्त्वज्ञानाचा जसा प्रसार केला त्याप्रमाणें त्यांत निरनिराळ्या सुधारणाही केल्या. या व डॉ० लिंडल्हार प्रभृति अनेक निसर्गशास्त्रज्ञांच्या परिश्रमामुळें व संशोधनामुळें आज निसर्गोपचार हें संपूर्ण शास्त्र बनलें आहे.

मानवी शरीर हें अनेक रोगांचें निवासस्थान आहे. या रोगांपैकीं कांहीं रोग विषारी द्रव्यांमुळें उत्पन्न झालेले असतात तर चुकीचा आहार, अंतःस्थ विबाध व आवश्यक द्रव्यांचा अभाव, यांमुळें बहुतेक सर्व रोगांची उत्पत्ति होत असते. बाहेरच्या जंतूमुळें व संसर्गीमुळें होणाऱ्या रोगांचें अस्तित्व शरीराच्या प्रतिकारशक्तीवर अवलंबून असतें. मनुष्याची प्रतिकारशक्ति जर

चांगली खंवीर असेल तर बाहेरच्या कोणत्याही रोगाचा ती प्रतिबंध करू शकते. निसर्गतःच मनुष्याच्या शरीरांत रोगप्रतिकाराचें सामर्थ्य असतें. पण हें सामर्थ्य मनुष्याच्या आहारविहारांमुळे व राहणीमुळे कमीजास्त होत असतें. सुधारलेल्या मनुष्यजातीची आजकालची राहणी पाहिली तर ती इतकी कृत्रिम व अनैसर्गिक बनली आहे की, तिच्यायोगें मनुष्याच्या शरीराचा योग्य विकास व संवर्धन होऊं शकत नाही. या राहणीमुळे त्याचें आरोग्य जसें बिघडत चाललें आहे तशी त्याची प्रतिकारशक्तीही कमी कमी होत चालली आहे. आतिरिक्त मानसिक परिश्रम, शरीरावर व मनावर पडणारा अयोग्य ताण, अनारोग्यकारक संवयी, अशास्त्रीय व अनैसर्गिक आहारविहार व कपडे व एकंदरीन अत्यंत कृत्रिम जीवन यांमुळे सुधारलेल्या माणसाचें आरोग्य संपुष्टांत येत चाललें आहे. त्याची प्रतिकारशक्ति कमी होण्याच्या कामीं हीच कारणपरंपरा आहे. आणि या सर्वांचा संकलित परिणाम म्हणून मनुष्याचें शरीर हें अनेक रोगांचें आश्रयस्थान झालें आहे. प्रतिकारशक्तीच्या अभावीं शरीरांतील व बाहेरच्या विषारी द्रव्यांचा शरीरावर एकसारखा परिणाम होत आहे व एकंदर मानवी शरीर खालावत चाललें आहे.

मानवी शरीराची प्रतिकारशक्ति ज्या कारणामुळे नष्ट होते त्यांत सर्वांत महत्वाचें कारण म्हणजे चुकीचा आहार हें आहे. कोणत्याही आहारद्रव्याशीं समरस होण्याची मनुष्याच्या शरीरांत एक विलक्षण शक्ति आहे. कोणत्याही प्रकारचें अन्न असो, जड हलकें असो, कमी जास्त असो, त्याच्याशीं जुळतें घेण्याची शरीराची स्वाभाविक प्रवृत्ति असते. मनुष्याची रुचि जसजशी बदलूं लागली तसतसा त्याच्या आहारपद्धतींतही बदल होऊं लागला. अन्न शिजवून खाण्याच्या कलेचा शोध लागल्यापासून मानवी आहाराची उत्तरोत्तर अधोगतिच होत गेली. मनुष्याच्या जिह्वालैल्यामुळे विविध प्रकारचे मसालेदार व चटकदार पदार्थ अस्तित्वांत आले आणि त्याचा परिणाम मनुष्याचा आहार अशास्त्रीय व अनैसर्गिक होण्यांत झाला. कांहीं आहारलोलुपांची अशी अप्रयोजक समजूत आहे कीं, मनुष्यानें कांहींही खाल्लें तरी त्यामुळे कांहीं बिघडत नाही आणि एखादे वेळीं शरीरांत जरी बिघाड झाला तरी औषधाच्या एखाद्या बाटलीनें तो तात्काळ दूर करतां

येईल. ही समजूत अतिशय कोती व चुकीची आहे. चुकीच्या व अयुक्त आहारामुळे शरीरांतील प्राणशक्ति व प्रतिकारशक्ति ढळूढळू कमी कमी होत जाते आणि शरीरांत नव्या रोगांचा उद्गम होतो.

ही परिस्थिति नाहींशी करावयाची असेल तर त्यावर उपाय काय ? रोगप्रतिबंधक औषधांमुळे ही स्थिति मुळीच सुधारण्याची आशा नाहीं. कारण आजकाल सुधारलेल्या जगांत सगळीकडे याच प्रकारच्या औषधांचें साम्राज्य पसरलें आहे. या असल्या रासायनिक औषधांच्या वावर्तीत रोज नवे नवे शोध लागत आहेत व त्यासाठीं लाखों रुपये खर्च होत आहेत. पण त्यांचा उपयोग रोगाचें निर्मूलन करण्याच्या कामीं होत नाहीं, हें शास्त्रीय सत्य आहे. तात्पुरता रोग—प्रतिबंध करून रोगाचीं बाह्य लक्षणे दबविण्याचा या औषधांचा उपयोग असतो. या डॉक्टरी औषधांमुळे रोगाचें वरवर शमन झालेलें दिसलें तरी जोंपर्यंत रोगाचें मूलकारण नाहींसे झालेलें नाहीं, तोंपर्यंत हीं औषधे निरुपयोगीच होत, इतकेंच नव्हे तर कधीं कधीं या औषधांमुळे नवीन रोग उद्भवण्याचा संभव असतो. एखाद्या जादूप्रमाणें औषधाचा तावडतोव गुण आला पाहिजे हें आजकालच्या डॉक्टरवैद्यांच्या चिकित्सापद्धतीचें ध्येय आहे. ज्या औषधांमुळे तावडतोव गुण दिसत नाहीं तीं औषधे कुचकामाचीं होत, असें सार्वत्रिक मत होत चाललें आहे. पण हें मत शास्त्रीय दृष्ट्या चुकीचें आहे. कारण वर्षानुवर्षे शरीरांत जीं रोगबीजे सांचत गेलीं असतील तीं एका क्षणांत कशीं नाहींशीं करतां येणार ? आणि जादूच्या कांडीप्रमाणें ज्या औषधाचा तावडतोव गुण दिसूं लागतो त्या औषधाचा खरोखर पाहतां, काय उपयोग होतो ? कारण त्या औषधानें तात्पुरता जरी आराम वाटला तरी शरीरांत मुरलेलीं रोगबीजे तशींच कायम असतात आणि त्यामुळे मनुष्याचें शरीर हलकें हलकें आंतून पोखरत जात असतें. औषधांमुळे हे इतके भयंकर दुष्परिणाम होतात याची सामान्य जनतेला जितकी जाणीव व्हावयास पाहिजे तितकी अबून होत नाहीं, ही खेदाची गोष्ट होय.

या अनिष्ट परिस्थितीतून जनतेला योग्य मार्ग दाखविण्यासाठीं निसर्गोपचाराचें तत्त्वज्ञान उत्पन्न झालें आहे. तात्पुरते औषधी उपचार व त्यांपासून २ निसर्गो.

होगारी हानि किती भयंकर असते हैं निसर्गोपचारानें शास्त्रीयरीत्या सिद्ध करून दाखविलें आहे. निसर्गशास्त्राची चिकित्सापद्धति डॉक्टरी औषधांप्रमाणें नुसती प्रतिकारात्मक नाही, तर प्रतिबंधात्मक आहे, मूलगामी आहे. निसर्गोपचारानें रोग नुसता बरा होत नाही तर त्याची पाळेंमुळें पार खणून काढलीं जातात. जगांत रोगाचा अजीवात प्रादुर्भाव होऊ नये, हें निसर्गोपचाराचें मुख्य उद्दिष्ट आहे. मानवी शरीराची रचना कोणत्या नैसर्गिक तत्वावर झाली आहे, शरीराची सुयोग्य वाढ व विकास कशावर अवलंबून आहे व कोणत्या उपायांनीं मनुष्याला निरोगी दीर्घायुष्य प्राप्त करून घेतां येईल हें निसर्गोपचारामुळें आपल्याला यथार्थपणें कळून येतें. मनुष्यानें रोगांपासून दूर कसें रहावे व यदाकदाचित् रोग झाल्यास त्यापासून स्वतःचें संरक्षण कसें करावें हें निसर्गोपचार शिकवितें. रोगनिवारण हें निसर्गोपचाराचें दुय्यम कार्य आहे. मुख्य कार्य आरोग्यरक्षण व रोगप्रतिबंध हें आहे. म्हणून जगांतल्या इतर कोणत्याही चिकित्सापद्धतीपेक्षां निसर्गोपचाराचें श्रेष्ठत्व आपोआप सिद्ध होतें.

रोगाचें मूळ कारण नाहीसें करणें हें ज्या उपचारपद्धतीचें ध्येय आहे तिला निसर्गोपचारपद्धत म्हणतात. ही उपचारपद्धत विधायक स्वरूपाची आहे. म्हणजे शरीरांतील रोग नामशेष करणें एवढेंच तिचें द्रीढ नाही, तर शरीर निरोगी करणें हें तिचें खरें कार्य आहे. सर्व प्रकारच्या चिकित्सापद्धतींत व जीवनशास्त्रांत निसर्गोपचारानें एक प्रकारची क्रांति केली आहे. निसर्गसुद्धीत जें जें उत्कृष्ट आहे त्या त्या सर्वांचें एकीकरण या पद्धतींत करण्यांत आलें असल्यामुळें तिचें महत्त्व निर्विवादपणें सिद्ध होतें. शारीरिक गुणधर्मांच्या अनुरोधानें जर नैसर्गिक उपचारांची योजना केली तर शरीर पूर्णपणें निरामय झालेंच पाहिजे. याच निरामय स्थितीचें दुसरें नांव आरोग्य असें आहे.

रोगाचें निवारण करण्याचे दोन मुख्य मार्ग आहेत, एक प्रतिकारात्मक व दुसरा प्रतिबंधात्मक. अलीकडच्या पाश्चात्य वैद्यकीच्या शिक्षणसंस्थांतून प्रतिकाराचेच उपाय शिकविले जातात. रोग झाल्यानंतर तो कोणत्या उपायांनीं ताबडतोब बरा होईल यासंबंधीचेंच तेथे शिक्षण दिलें जातें. आणि वैद्यकशास्त्रांत आजकाल जें संशोधन चाललें आहे त्या संशोधनाचीही

हीच दिशा आहे. हें सगळें संशोधन औषधांच्या बाबतीत चाललें असल्यामुळें रोगप्रतिबंधाच्या उपायांकडे संशोधकांचें दुर्लक्ष व्हावें हें साहजिकच आहे. त्यांच्या संशोधनाचा पायाच जर चुकीचा आहे तर त्यापासून योग्य मार्गदर्शनाची अपेक्षा कशी करतां येईल ! मुधारलेलें पाश्चात्य वैद्यक व वैद्यकीय संशोधन यांची रोगनिवारणपद्धतीच्या बाबतीत दिशाभूल झाली असल्यामुळें ‘ जंतूंचा नाश करा म्हणजे रोग नाहीसा होईल ’ असा महामंत्र ते जपत आहेत. प्रत्येक रोगाच्या मुळाशीं जंतू आहेत अशी त्यांची ठाम समजूत असल्यामुळें जंतुनाश म्हणजे रोगनिवारण असा ते चुकीचा अर्थ करतात. आणि त्यासाठीं रासायनिक व कृत्रिम औषधें, शस्त्रक्रिया, विषारी औषधांच्या टोंची (इंजेक्शन्) इत्यादिकांचा भरपूर प्रमाणांत उपयोग करतात. म्हणजे डॉक्टरी औषधांची पद्धत ‘ कांट्यानें कांट्या काढावा, ’ ‘ विषानें विष मारावें, ’ अशा प्रकारची आहे. जंतूंचा नाश करण्यासाठीं जंतूंपासून तयार केलेलीं द्रव्यें वापरावयाचीं, शरीरांतील विषारी द्रव्यांचें निर्मूलन करण्यासाठीं त्यांना विषारी औषधांचा उतारा द्यावयाचा, हें या पद्धतीतील मुख्य मर्म आहे. आणि दुसरें म्हणजे रोगाचीं लक्षणें पुरीं दिसूं लागल्याखेरीज या डॉक्टरांना नक्की कोणता उपाय करावा तें कळत नाहीं. तोंपर्यंत ते कसल्यातरी थातुरमातुर औषधांचा उपयोग करून रोग्यावर निरानिराळे प्रयोग करून पाहतात.

प्रतिबंधक उपचारपद्धतीचें तंत्र याच्या अगदीं उलट आहे. रोगाचीं लक्षणें नीट दिसूं लागोत अगर न लागोत, रोगाचा प्रादुर्भाव होतांक्षणींच प्रतिबंधक उपचारांना सुरवात करण्यांत येतें. रोगाचें निर्मूलन करण्यासाठीं इतर कोणत्याही प्रकारचे उपाय न करतां फक्त नैसर्गिक उपचार केले जातात. शुद्ध हवा, पाणी, आहार, अंतर्बाह्य स्वच्छता इत्यादि उपचारांनीं शरीराचें एकदां शुद्धीकरण झालें कीं, शरीरांत घर कळून राहिलेलीं रोगबीजें आपोआप नष्ट होतात. त्यांना शरीरांतून निघून गेल्याशिवाय गत्यंतरच उरत नाहीं. रोगबीजांची हकालपट्टी हें शरीरशुद्धीचें पहिलें व महत्वाचें कार्य आहे. प्रतिबंधात्मक उपचारपद्धतीमुळें दुसऱ्याचा संसर्ग किंवा बाहेरचे जंतू यांना शरीर मुळींच दाद देत नाहीं. शरीरांत एक प्रकारची प्रतिकारशक्ति निर्माण होतें.

तेव्हां या दोन पद्धतींत अधिक चांगली, परिणामकारक व व्यावहारिक अशी पद्धत कोणती ? प्रतिकारक कीं प्रतिबंधक ? रोग पुनः पुनः होऊन त्याच्यावर पुनः पुनः औषधोपचार करीत बसण्यापेक्षां रोग एकदां कायमचाच नष्ट झाला तर चांगला अशीच सर्वसामान्य जनतेची प्रवृत्ति असते. एकमारखें ऊठवसल्या डॉक्टराकडे जाण्याची कोणाचीच इच्छा नसते. त्यामुळे प्रतिकारक उपायांपेक्षां प्रतिबंधक उपायच अधिक चांगले असतात हें जनतेला पटतें, समजतें, पण उमजत नाही. कारण डॉकटरी उपाय शीघ्रपरिणामी असल्यामुळे त्यांकडेच सर्वसामान्य लोकांचा साहजिकच ओढा असतो. पण आतां अलीकडे निसर्गोपचारांचा जसजसा प्रचार व फैलाव होत चालला आहे तसतसे डॉकटरी औषधांतील दोष व दुर्गुण त्यांच्या प्रत्ययास येऊं लागले आहेत. डॉकटरी किंवा वैद्याच्या औषधांचा कायमचा उपयोग होत नाही, इतकेंच नव्हे तर त्यामुळे शरीरावर दुष्परिणाम घडून येतात व तीं महाग असतात हें लोकांना आतां पटत चालल्यामुळे त्यांना निसर्गोपचाराचें तत्त्व मान्य होऊं लागलें आहे. रोग झाल्यावर त्याच्याशी झगडत बसण्यापेक्षां मुळांतच रोग होऊं न देणें अधिक श्रेयस्कर, अधिक सोपें आणि भिनखचीं आहे, याचा त्यांना आतां उमज पडूं लागला आहे. उत्कृष्ट प्रकारची दणदणीत व आरोग्यसंपन्न शरीरप्रकृति राखल्यास मानसिक व शारीरिक कामांत नवा उत्साह उत्पन्न होतो, जीवन सुखी, समाधानी व आनंदमय होतें. उत्कृष्ट आरोग्य असेल तरच जगांतील सुखाचा आस्वाद घेतां येतो.

कुटुंबांतील माणसांचें आरोग्य संभाळण्यासाठीं चीनमध्ये प्रत्येक कुटुंबांत एकेक पगारी डॉक्टर ठेवण्यांत येतो असें म्हणतात. या डॉक्टराला एक ठराविक तनखा नेमून दिलेला असतो व कुटुंबांतील माणसें जोंपर्यंत निरोगी आहेत तोंपर्यंतच तो त्याला मिळत असतो. एकादा माणूस जर आजारी पडला तर त्याचा तनखा बंद होतो, इतकेंच नव्हे तर त्याला दंडही करण्यांत येतो. कुटुंबांतील प्रत्येक व्यक्तीच्या आरोग्याची जबाबदारी या कौटुंबिक डॉक्टरावर असल्यामुळे कोणी काय खावें, किती खावें, कसें वागावें, कसें रहावें या बाबतींत त्याला सूचना द्यावयाचा अधिकार असतो. त्याच्या सूचना जर तंतोतंत पाळल्या गेल्या तर एकाद्याच्या

आजारीपणाची जबाबदारी त्याच्यावर पडल्यास साहजिकच होईल. आपल्याकडे जर अशा प्रकारच्या कौटुंबिक डॉक्टरांची प्रथा सुरू केली तर रोग व उपचारपद्धति यांत भयंकर क्रांति होईल.

आहारतज्ञ, व्यायामविशारद, मानसोपचारतज्ञ, जलोपचारक, अगर अस्थिवैद्य हे निरनिराळे निसर्गोपचारवादी रोगाच्या बाह्य लक्षणांकडे विशेषसे लक्ष देत नाहीत. म्हणजे या लक्षणांवरून ते आपली उपचारपद्धति ठरवीत नाहीत. त्यांची उपचारपद्धति ठरलेलीच असते. नैसर्गिक तत्वांवर ते आहारविहाराचें नियमन करावयाला सांगतात. शरीरशुद्धिसाठीं कोठा साफ करावयाला लावतात, व्यायामाबद्दल उपयुक्त सूचना देतात, राहणी कशी ठेवावी व मनःस्वास्थ्य कसें राखावें यासंबंधी योग्य मार्ग दाखवितात. रोग्यानें जर या सूचना तंतोतंत अंमलांत आणल्या तर त्याचें आरोग्य उत्तम प्रतीचें होईल व रोगाची शक्यता जवळ जवळ कायमचीच नाहींशी होईल. आजउद्यांच्या डॉक्टरांनीं व वैद्यांनीं या निसर्गोपचाराकांच्या पावलावर पाऊल टाकून वागण्याचें ठरविलें तर जगांतील पुष्कळशा रोगांचें आपोआपच उच्चाटन होईल.

निसर्गोपचारपद्धतीचा पुष्कळ प्रचार झाल्यामुळें पाश्चात्य डॉक्टरांनाही निसर्गोपचारासंबंधी जिज्ञासा उत्पन्न झाली व त्यांनीं या उपचारांचा प्रयोग करून पाहण्यासाठीं त्याचा उपयोग करण्यास प्रारंभ केला. त्यांना जसजसे अनुभव येत गेले तसतसा त्यांनीं आपल्या चिकित्सापद्धतींत निसर्गोपचारांचा समावेश करण्यास सुरवात केली. रोग्याला पाणी देऊं नका, त्याच्या अंगाला गार वारें लागू देऊं नका, या डॉक्टरांच्या पूर्वीच्या सूचना आतां बदलल्या व त्यांनीं रोग्याच्या बाबतींत हवापाण्याची पूर्ण परवानगी दिली आहे. टायफॉईड तापावर कोणतेंही औषध न देतां गार पाण्याचे उपचार करण्याची निसर्गोपचारांची पद्धत आतां पाश्चात्य डॉक्टरांनीं उचलली आहे. उंच टेकडीवरच्या मोकळ्या व ताज्या हवेनें क्षयरोग बरा होऊं शकतो, हें निसर्गोपचाराचें तत्त्व सर्व डॉक्टरांना आतां पटूं लागलें आहे. निसर्गशास्त्रज्ञांनीं आपल्या प्रयोगांवरून त्यांना तें पटविलें आहे. औषधांतही सूक्ष्म प्रमाणांत विषारी द्रव्ये अंणू शकतात, याचीही डॉक्टरांना व पाश्चात्य

वैद्यशास्त्रज्ञांना यथार्थ जाणीव होत चालली आहे, ही समाधानाची गोष्ट आहे.

मनुष्यवस्तीपासून दूर अरण्यांत राहणारे पशु व इतर प्राणी पूर्ण निरोगी असतात, हे सर्वसामान्य तत्त्व आहे. जंगलांत राहणारा जंगली माणूसही याला अपवाद नाही. काही अपघात, इजा अगर परस्परांतील मारामाऱ्या यांमुळे हे प्राणी मरतात, पण रोगग्रस्त होऊन ते मृत्युमुखी पडत नाहीत. जंगली जनावरें व माणसें यांचें जीवन पाहिलें तर तें नैसर्गिक नियमांनुसार असतें असें दिसून येईल. एक प्रकारच्या उपजतबुद्धीमुळे काय खावें, किती खावें इत्यादि गोष्टी त्यांना कळतात. व्यायाम, विश्रांति, शुद्ध हवा, ऊन इत्यादि गोष्टीही त्यांना स्वयंप्रेरणेनेच समजतात. मनुष्य जसजसा सुधारला गेला व कृत्रिम वातावरणांत राहूं लागला तसतसा तो निसर्गापासून दूर दूर जाऊं लागला आणि मगच त्याच्यावर रोगाची झाल्या पडूं लागली. मनुष्याचें जीवन जोंपर्यंत नैसर्गिक होतें तोंपर्यंत तो पूर्ण निरोगी होता. रोग म्हणजे काय याची त्याला गंधवार्ताही नव्हती. पण निसर्गाचा संबंध तोडून तो जसजसा कृत्रिम सुधारणेच्या पाशांत गुरफटूं लागला, नवीं नवीं, अननुभूत सुखें व चैनीचे पदार्थ त्यांच्यामागे लागून तो मोहग्रस्त होऊं लागला तसतसा तो अधिकाधिक खालावत जाऊं लागला. त्याची पूर्वीची आरोग्यकारक राहणी साफ नाहीशी झाली व तिची जागा कृत्रिम, अनारोग्यकारक व सुधारलेल्या जीवनक्रमानें घेतली व त्याच्यावर हळूहळू निरनिराळ्या रोगांचा अंमल बसूं लागला. पूर्वीच्या जंगली मानवप्राण्याला निरोगी राहण्यासाठीं कांहीं सायास करावे लागत नव्हते, तो स्वतःसिद्धच आरोग्यसंपन्न होता; पण सुधारलेल्या मानवप्राण्याला रोगमुक्त होऊन निरोगी राहण्यासाठीं संबंध जन्मभर घडपड करावी लागत आहे. तो जन्माला येतो तोच मुळीं रोगट अवस्थेंत येतो. त्याचा वंश, त्याचे पूर्वज व त्याच्या समोवतालची परिस्थिति यांच्यांत इतकी रोगव्रीजे प्रसृत झालेली असतात कीं, नवीन जन्माला येणारें बालक पूर्वजांचे कांहीं अवशेष अगर स्मृतिचिन्ह बरोबर घेतल्याशिवाय या जगांत पाऊल टाकीत नाही. अशा प्रकारें जन्मापासूनच आजच्या सुधारलेल्या मानवप्राण्याची आरोग्यापासून फारकत झालेली आहे. मनुष्याला जर या

अवस्थेतून मुक्त व्हावयाचें असेल तर त्यानें हळूहळू नैसर्गिक जीवनाकडे वळलें पाहिजे—म्हणजे त्यानें लागलींच घरादाराचा त्याग करून जंगलांतच जावयास पाहिजे असें नाहीं. शहरी वातावरणांत व सुधारणेच्या केंद्रांत राहून देखील त्याला निसर्गाशीं तादात्म्य पावतां येईल. नैसर्गिक आहार, विहार व राहणी यांचा त्याला पूर्णांशानें स्वीकार करतां आला नाहीं तरी निम्या—अधिक अंशानें तो निसर्गनियमांचें परिपालन करील तर त्याचें जीवन निरोगी झाल्याशिवाय राहणार नाहीं.

मनुष्यप्राणी जर पूर्णपणें नैसर्गिक नियमांना अनुसरून वागेल तर त्याला कधीही आजारी पडण्याचें कारण उरणार नाहीं, आणि जगांतले बहुतेक रोग नामशेष होऊन जातील. आधुनिक सुधारणांमुळें मनुष्याचें जीवन इतकें कृत्रिम व अनैसर्गिक झालें आहे कीं, तो कायमचा रोगी न वनेल तरच आश्चर्य ! मांसाशन, दारूसारखीं मादक द्रव्यें, मसाल्याचे पदार्थ, तंबाखू, चहा, कॉफी, धैऋ्या स्वरूपाचें काम, शहरांतील कोंदट वस्ती, व्यायामाचा अभाव, दिखाऊ व चैनी आयुष्यक्रम, सिनेमा इत्यादि शेंकडोंशें गोष्टींमुळें मनुष्यमात्राचें आरोग्य पार रसातळाला जात चाललें आहे. नैसर्गिक रीतीनें राहणाऱ्या लोकांत हृदयविकार, अपचन, क्षय, अर्धांगवायु, अपस्मार, वेडेपण, कॅन्सर, अपेंडिसायटिस, मेनिन्जायटिस या प्रकारचे सुधारलेल्या मानवसमाजांत आढळणारे विकार सहसा सांपडत नाहींत, हें निरनिराळ्या रानटी लोकांच्या जीवनक्रमाचें संशोधन करणाऱ्यांनीं दाखवून दिलें आहे.

या अनागर व रानटी लोकांप्रमाणें सुधारलेल्या माणसांनीं जर स्वाभाविक आयुष्यक्रमाचा अंगीकार केला तर त्यांच्यावर आजारी पडण्याचा प्रसंग येणार नाहीं. आजारी पडणें ही विकृति आहे, तर आरोग्य ही मानवी शरीराची स्वाभाविक स्थिति आहे. आपण जर मानवेतर प्राणि-सृष्टीकडे पाहिलें तर आपल्याला असा अनुभव येईल कीं, नैसर्गिक रीतीनें राहणारे प्राणी आरोग्याचे आदर्श होत.

डॉक्टरी औषधानें अगर शस्त्रक्रियेनें जसा तावडतोव गुण दिवूं लागतो तसा निसर्गोपचारांचा तावडतोव गुण कां येत नाहीं ? असा निसर्गोपचारा-

संबंधी नेहमीं आक्षेप घेण्यांत येतो. हा आक्षेप मुळांतच चुकीचा आहे. औषधाच्या वाटलीमुळें जरी क्षणिक बरें वाटलें तरी त्या औषधानें रोगाचें समूळ उच्चाटन होत नाहीं. कांहीं काळ रोग तसाच दाबला जातो. त्यामुळें आज जरी औषधांचा परिणाम दिसून आला तरी उद्यां तो रोग पुन्हां उलटणार नाहीं कशावरून ? निसर्गोपचारांच्या वावर्तीत रोग उलटण्याची भीति नाहीं. कारण नैसर्गिक उपचार हे वरवरचे नसतात, तर थेट मूलगामी स्वरूपाचे असतात. मात्र सर्वसामान्य जनतेला निसर्गोपचार कां रुचत नाहीं याचें कारण असें आहे कीं, डॉक्टरांचें औषध घेणें फार सोपें असतें. स्वतः कोणतेच व कसल्याही प्रकारचे परिश्रम घेतले नाहींत तरी चालतें. पण निसर्गोपचारांच्या वावर्तीत तसें करून भागत नाहीं. निसर्गोपचारांवर राहूं इच्छिताऱ्या रोग्याला अनेक प्रकारचीं पथ्यें संभाळावीं लागतात. त्याला आहार, विहार, व्यायाम इत्यादिकांच्या वावर्तीत पुष्कळ मनःसंयमन करावें लागतें, नेहेमींच्या राहणीवर नियंत्रण घालावें लागतें व स्वतःचें स्वतःच रोगनिवारणाचें तंत्र संभाळावें लागतें. त्याला दुसऱ्यावर अवलंबून चालत नाहीं. रोग्यानें जर अशा प्रकारें स्वतःला नियंत्रण घालून घेतलें व अगदीं शास्त्रीय पद्धतीनें नैसर्गिक उपचार सुरू केले तर त्याला बरे होण्याला औषधांपेक्षां कमी वेळ लागेल, हें अनुभवसिद्ध आहे.

कोणत्याही प्रकारचे कृत्रिम किंवा वैद्यकीय उपचार न करतां केवळ नैसर्गिक साधनांनीं शारीरिक रोग हटविण्याचा प्रयत्न करणें म्हणजे निसर्गोपचार होय. शरीर हें निसर्गसृष्टीचें बनलेलें असल्यामुळें शरीराच्या सुस्थितीचे मार्ग निसर्गाला जितके ठाऊक आहेत तितके मनुष्याला असणें शक्य नाहीं. मात्र निसर्गोपचार म्हणजे रोग बरा करण्याचें कार्य पूर्णपणें निसर्गावर सोंपविणें असें नव्हे. नैसर्गिकरीत्या किंवा आपोआप रोगी बरा होईल, ही उदासीन व निर्विकारी वृत्ति निसर्गोपचारांच्या सुळाशीं नाहीं. एका वेळीं जास्तीत जास्त नैसर्गिक साधनें रोग्याच्या हवालीं करणें, नैसर्गिक साधनांनीं रोगनिवारणक्रियेला सहाय्य करणें हा निसर्गोपचाराचा खरा अर्थ आहे. निसर्ग हा रोग्याचा धनवंतरी नाहीं तर त्याचें औषध आहे. हवा, पाणी, उजेड, सूर्यप्रकाश, विश्रांति, लंघन, व्यायाम, युक्ताहार हीं रोगोपचारांचीं निसर्गाचीं साधनें आहेत. तथापि निसर्ग स्वयंसिद्धपणें या साध-

नांचा उपयोग करू शकत नाही. मनुष्यानंच त्यांची यथायोग्य योजना केली पाहिजे. म्हणजे योजक चांगला असेल तर त्याला सर्व प्रकारच्या नैसर्गिक शक्तींचा योग्य उपयोग करून घेता येईल.

अमेरिकेतील जगप्रसिद्ध निसर्गोपचार-तज्ज्ञ डॉ० लिंडल्हार यांनी आपल्या 'निसर्गोपचारपद्धति' या आपल्या ग्रंथांत निसर्गोपचाराची एक व्याख्या दिली आहे. निसर्गाशी सुसंवादी किंवा निसर्गानुकूल अशी जी उपचारपद्धति ती निसर्गोपचारपद्धति असे त्या व्याख्येत म्हटले आहे. या पद्धतीच्या पुरस्कर्त्यांचे असे म्हणणे आहे की, मनुष्य प्राणी जर आपली नेहमीची राहणी निसर्गानुकूल ठेवील तर त्याला रोगाचा प्रतिबंध करता येईल, आणि तशांतही त्याला रोगाने पछाडले तर निसर्गोपचाराने त्याला जसा कायमचा परिणामकारक आराम वाटेल तसा क्षणैक दुःखनिवारक औषधसेवनाने किंवा शस्त्रक्रियेने वाटणार नाही. यासाठी मनुष्यानं आपली राहणी व आहारविहार हे निसर्गाला धरून ठेवावे. यांतच त्याचे खरे हित आहे. आरोग्यसंपादनाचा तोच खरा राजमार्ग आहे.

निसर्गोपचाराची मूलतत्त्वे खालीलप्रमाणे सांगता येतील—

(१) नैसर्गिक जीवन—खाणे, पिणे, लंघन, वस्त्रप्रावरण, कामकाज, विश्रांति, विचार व मानसिक-नैतिक-सामाजिक क्रिया नैसर्गिक पद्धतीने अंमलांत आणणे.

(२) निसर्गाची आदितत्त्वे—शुद्ध हवा, सूर्यप्रकाश, पाणी, माती, विद्युत्, इत्यादि पंचमहाभूतांचा उपयोग करणे.

(३) रासायनिक उपचार—आहाराच्या बाबतीतील युक्तायुक्तता, फलाहार, शाकाहार, वनस्पति, उद्भिज्ज द्रव्ये, इ.

(४) यांत्रिक उपचार—व्यायाम, मालीश, मर्दन, आस्थिवैद्यक, इ.

(५) मानसिक उपचार—विश्रांति, मनाची प्रसन्नता, आशावाद.

निसर्गोपचाराची पद्धति पायाशुद्ध, मूलग्राही व संपूर्णपणे शास्त्रीय स्वरूपाची आहे. रोग कोणताही असो त्याच्यावर उपचार एकच, हे निसर्गोपचाराचे एक प्राथमिक तत्त्व आहे. कारण रोगाचे ब्राह्मस्वरूप निराळं असलं अगर त्याची लक्षणे वेगवेगळी असली तरी सगळ्यांचे मूलकारण एकच

आहे, असा निसर्गशास्त्राचा सिद्धान्त आहे. आणि प्रत्येक रोगावरील नैसर्गिक उपचारांच्या प्रमाणांत व स्वरूपांत कमी अधिक फरक पडला तरी उपचारांचें मूलतत्त्व सगळीकडे सारखेंच आहे; सगळीकडे एकच आहे.

नैसर्गिक उपचारांचे साधारणपणें दोन विभाग पाडतां येतील: (१) योग्य दिशा दाखविल्यास व योग्य सूचना दिल्यास रोग्याला स्वतःचे स्वतःवर आपल्याच हातानें करतां येण्यासारखे उपचार, (२) तज्ज्ञ निसर्गोपचारकाच्या नेतृत्वाखाली त्यानें अगर दुसऱ्या कोणी करावयाचे उपचार.

पहिल्या विभागांत युक्ताहार, लंघन, जलोपचार, स्नान, व्यायाम, प्राणायाम, वायुस्नान, सूर्यस्नान, मानसोपचार, इत्यादि प्रकार येतात; तर दुसऱ्यांत मर्दन, मालीश, अस्थिवैद्यक, वनस्पतींचे उपचार इत्यादिकांचा समावेश होतो.

कोणत्याही प्रकारचें औषध हें निसर्गोपचारांत येत नाहीं, मग तें झाड-पाल्यापासून बनविलेलें असो अगर रासायनिक क्रियेनें तयार केलेलें असो, नुसता झाडपालाच असेल तर पालेभाज्यांप्रमाणें तो उपयुक्त ठरेल; पण त्याच्यावर अग्निस्ंस्कार केला किंवा रासायनिक प्रक्रिया केली तर झाडपाल्यांतील नैसर्गिक गुणविशेष नाहींसे होतील. यासाठीं झाडपाल्याचीं तयार औषधेही निसर्गोपचारकांनं टाळलीं पाहिजेत. कांहींचें असें म्हणणें आहे कीं, जलोपचार, मृत्तिकोपचार, सूर्यस्नान यांच्याप्रमाणें विद्युत् उपचार व शस्त्रक्रिया यांना निसर्गोपचारांत स्थान द्यावयास काय हरकत आहे? निसर्गाला मदत म्हणून हीं साधनें वापरावयाला कां आक्षेप असावा? खोल विचार केला तर हें विधान चुकीचें आहे असें म्हणणें माग आहे.

अलीकडच्या निसर्गोपचार-शास्त्रज्ञांनीं निसर्गोपचारांत नेत्रचिकित्सेचा अंतर्भाव केला आहे. डोळ्यांच्या परीक्षेवरून रोगाची परीक्षा करतां येते असा त्यांचा सिद्धान्त आहे. डोळ्याचा रंग डोळ्यांत दिसणाऱ्या सूक्ष्म पांढऱ्या रेषा व काळे डाग यावरून रोग्याला कोणता रोग व कशामुळे झाला आहे याचें अनुमान बांधतां येतें. डॉ. इग्नेटझ् पेझेली या नेत्रशास्त्रज्ञानें सुमारे शंभर वर्षांपूर्वी हा शोध लावला. शरीरांत झालेले फरक

लागलीच डोळ्यांच्या तन्नकडीवर दिसून येतात असे डॉ. पेसेलीने सिद्ध करून दाखविले आहे. डोळ्यांच्या कोणत्या भागाशी शरीराच्या कोणत्या भागाचा संबंध आहे हे स्पष्ट करण्यासाठी त्याने एक आकृति तयार केली होती, तीच नवीन संशोधनानंतरही थोड्याफार फरकाने अजूनही प्रमाणभूत मानली जाते. डॉ. स्टॅन्ले डेव्हिड्सन यांनी 'निसर्गोपचार व नेत्रचिकित्सा' या आपल्या पुस्तकांत या विषयाचे विस्तृत विवेचन केले आहे ते जिज्ञासूंनी पहावे. नेत्रचिकित्सेमुळे निसर्गोपचाराला अधिक सहाय्य होतं, असे या नेत्रचिकित्सावाद्यांचे म्हणणे आहे. प्रत्यक्ष निसर्गोपचाराच्या दृष्टीने या चिकित्सेला फार थोडे महत्त्व आहे. शरीरांतील रोगाची लक्षणे नेत्रचिकित्सेमुळे स्पष्टपणे कळून येतात. नाडीचे ठोके, हृदयाचे ठोके, जीभ इत्यादि पाहून व रोग्याला कांहीं सूचक प्रश्न विचारून रोगचिकित्सा करण्याची आजकालच्या डॉक्टरांची पद्धत आहे. आयुर्वेदतज्ज्ञांची नाडीपरीक्षा प्रसिद्धच आहे. निसर्गोपचारशास्त्रज्ञ मात्र कोणत्याही बाह्य लक्षणांकडे लक्ष न देतां एकदम रोगचिकित्सा करू शकतात. कारण रोग कोणताही असला तरी सर्वांच्या मुळाशी एकच तत्त्व असतं, असा त्यांचा सिद्धान्त आहे. आणि या सिद्धान्तानुसार त्यांना डॉक्टरवैद्यांप्रमाणे बाह्य लक्षणांवरून रोगचिकित्सा करण्याची आवश्यकताही नसते. तथापि आतां नवीन शास्त्रीय संशोधनामुळे डोळ्यांवरून रोगचिकित्सा करण्याचे हे नवे तंत्र अस्तित्वांत आले आहे. निसर्गोपचारकांना त्याचा बराच उपयोग होईल. सध्यांच्या डॉक्टरांना त्याची अजून कल्पनाही आलेली नाही.

निसर्गोपचार हे इतर चिकित्साशास्त्रांप्रमाणे स्वतंत्र शास्त्र आहे. पाश्चात्य वैद्यकाप्रमाणे ते संपूर्ण शास्त्रीय भूमिकेवर आधारलेले आहे. मात्र इतर कोणत्याही शास्त्रांपेक्षा ते अतिशय सोंपे व सुलभ असल्यामुळे सामान्य लोकांना त्याबद्दल विशेषसा आदर वाटत नाही आणि महत्त्व तर त्याहून वाटत नाही. ज्या शास्त्रांत वैद्यकशास्त्राप्रमाणे बरेचसे समजावणाला अवघड, घोटाळ्याचे व गूढ असतं अशा शास्त्राचा जनतेच्या मनावर परिणाम होतो, असा नेहमीचा अनुभव आहे. निसर्गोपचाराच्या सुलभपणामुळे या सामान्य लोकांप्रमाणे डॉक्टरलोकही त्याबद्दल सुरवातीला अनादरबुद्धि दाखवीत होते. पण या निसर्गोपचाराची शास्त्रीय मूलतत्वे जेव्हा त्यांच्या

प्रत्ययास आणून दिलीं तेव्हां मात्र त्यांच्या डोक्यांत प्रकाश पडला. आणि आतां तर निसर्गोपचारांपैकी किती तरी उपचार डॉक्टरांनी स्वतःच्या चिकित्सापद्धतीत समाविष्ट करून टाकले आहेत. यापुढें निसर्गशास्त्राचा जसजसा प्रभावी प्रचार होत जाईल तसतसे डॉक्टरलोकही त्याचा संपूर्णपणें स्वीकार करूं लागतील. आणि तो दिवस जवळ आणण्यासाठीं प्रत्येकानें निसर्गोपचाराचा जितका प्रचार करतां येईल तितका करण्यास मनोभावें झटलें पाहिजे.

मानसिक आरोग्य आणि उत्तम पचनशक्ति हीं परस्परांवर इतकीं अवलंबून आहेत कीं, एक नसेल तर दुसरे अस्तित्वांत येणार नाहीं. भूक, तहान, भय, चिंता, मानसिक अस्वास्थ्य इत्यादिकांचा पचनक्रियेवर परिणाम होतो ही गोष्ट निश्चित आहे.

*

*

*

रोग—मीमांसा

कोणत्याही प्रकारच्या रोगाचें मूलकारण नैसर्गिक नियमांचें उल्लंघन हें असतें. मग हें उल्लंघन कसेही केलेलें असो, कोणत्याही बाबतीत केलेलें असो, निसर्गाकडून त्याबद्दल प्रायश्चित्त मिळावयाचें, हें ठरलेलेंच आहे. निसर्गाचें कायदे जर मनुष्यानें योग्य प्रकारें पाळले तर त्याच्यावर आजारी पडण्याची पाळी कधीही येणार नाही. रोगाची उत्पत्ति अनेक निरनिराळ्या कारणांमुळे होत असली तरी रोगाचें मूलकारण अत्यशन व चुकीचा आहारविहार हें आहे. कोणत्याही रोगाचें मूळ आहारांत सांपडतें, हा सर्वमान्य सिद्धान्त आहे. मनुष्याच्या आहारांत अतिरेक झाला, चुकीच्या पद्धतीनें विविध पदार्थांचें एकीकरण केलें, ज्या अन्नद्रव्यांत सर्व्वे, खनिजद्रव्ये, पोषकद्रव्ये व जीवनतत्त्वे अजीवात नाहीत अशा अन्नद्रव्यांचा रोजच्या आहारांत समावेश झाला, कोठा साफ ठेवण्याच्या कार्मी योग्य

काळजी घेतली नाही, व्यायामादिकानें शरीराचें शुद्धीकरण झालें नाही, व शरीरांत विषारी द्रव्यें असलेल्या औषधांचा एकसारखा मारा होऊं लागला तर शरीरांत रोगाची उत्पत्ति होत असते. चुकीच्या आहारामुळें शरीराच्या पेशींत विषारी द्रव्यें उत्पन्न होतात आणि त्याचा परिणाम रोगोत्पत्तीत होतो. आहार हा योग्य तऱ्हेनें घेतला तर तो शरीराला पोषक होतो आणि अयोग्य प्रकारें घेतला तर मारक होतो, हें मूलतत्त्व लक्षांत ठेवण्यासारखें आहे आणि यासाठीच निसर्गोपचारकाकडून कोणत्याही रोगावर आहारव्दी ऊर्फ लंघन हा पहिला उपचार केला जातो. शरीराची रोगावस्था अगर निरोगावस्था केवळ आहारावर अवलंबून आहे.

जंतूमुळें रोग होतो काय ?

मात्र रोगाचें मूलकारण सूक्ष्म जंतु हें आहे, असें पाश्चात्य वैद्यकशास्त्राचें जें म्हणणें आहे तें अगदीं चुकीचें आहे. नुसत्या जंतूमुळें रोग होत असते तर मोठमोठ्या सार्थीत एकजात सर्वांचा स्वाहाकार झाला असता. पण ज्या अर्थी तसें होत नाही त्या अर्थी सगळ्यांनाच जंतूंचा उपद्रव होत नाही, हें आपोआपच सिद्ध होत आहे. आणि दुसरें म्हणजे लंघन करणाऱ्याला जंतूंचा कधींच त्रास होत नाही, उलट लंघनामुळें त्यांचा नाश होतो. म्हणजे याचा अर्थ असा कीं, जंतूंना ज्या ठिकाणीं अनुकूल भूमि सांपडते त्याच ठिकाणीं ते वस्ती करतात व त्यांचा फैलाव होतो. घाणीच्या ठिकाणीं जंतूंचा उद्भव होत असतो कारण त्यांचें जीवन त्या घाणीवरच अवलंबून असतें. शरीरांत जर क्षयासारख्या एकाद्या रोगाचा प्रादुर्भाव झाला तर त्या क्षयरोगावर स्वतःची उपजीविका करण्यासाठी तेथें जंतूंचा फैलाव होतो. म्हणजे जंतूमुळें क्षय होतो असें नसून क्षयानंतर जंतु येतात. आणि क्षयाचा जर नैसर्गिक उपचारांनीं योग्य प्रतिबंध केला नाही तर त्या जंतूंचें फावतें व ते आणखीच वाढत जातात. शरीरांत जर घाणच नसेल तर जंतूंची उत्पत्ति होणार नाही. निसर्गोपचार जंतूंचा नाश करण्याकडे लक्ष देत नाही, कारण शरीरांतली घाण नाहीशी झाली कीं, जंतूंचा आपोआप नाश झालाच म्हणून समजावें.

आधुनिक पाश्चात्य वैद्यकशास्त्रज्ञांनीं रोगोत्पादक जंतूंसंबंधींचें एक स्वतंत्र शास्त्रच निर्माण केलें आहे. त्यांच्या मतें प्रत्येक रोगाचें मूलकारण कोणत्या ना कोणत्या प्रकारचे जंतु हेंच आहे. अर्थात् हेच जंतु अतिशय सूक्ष्म असतात व सूक्ष्मदर्शक यंत्रांतून पाहिलें तरच त्यांचें अस्तित्व सम-जून येतें. आणि विशेष म्हणजे प्रत्येक रोगाचे स्वतंत्र जंतु असतात. कॉलरा, मलेरिया, टायफॉईड, क्षय, महारोग, गर्मी, फेग इत्यादि कोणताही लहानमोठा रोग असो त्याची उत्पत्ति जंतूशिवाय व्हावयाचीच नाही असा या पाश्चात्य शास्त्रज्ञांचा ठाम सिद्धान्त आहे. मनुष्याच्या शरीरांत लाखों सूक्ष्म जंतूंची कायम वसाहत असून त्यांच्या तडाख्यांत सांपडून मनुष्य केव्हां त्यांना बळी पडेल याचा नियम सांगतां येत नाही, असें या शास्त्र-ज्ञांना वाटतें. आधुनिक वैद्यकशास्त्रज्ञांचें हें जंतुशास्त्र निसर्गशास्त्राला मान्य नाही. सूक्ष्मदर्शक यंत्रांतून दळदळीतपणें जरी हे जंतु 'चक्षुर्वै सत्यम्' या नात्यानें दिसत असले तरी केवळ जंतूमुळें रोगोत्पत्ति होते, हें तत्त्व निसर्गोपचारकाला कधींच संमत होणार नाही. कारण सूक्ष्म जंतुसृष्टीचा अभ्यास करून निसर्गशास्त्रज्ञांनीं असा सिद्धान्त प्रस्थापित केला आहे कीं, मनुष्याच्या शरीराच्या सुस्थितीसाठींच सूक्ष्म जंतु उत्पन्न झाले आहेत. मनुष्याच्या तोंडांत, पेशींत व जठरांत कोट्यवधि जंतु आहेत, पण त्यामुळें मनुष्याला अपाय न होतां उलट फायदाच होतो. कोठ्यांत व आंतड्यांत इतके असंख्य जंतु असतात कीं, त्यांची मोजदादही करतां येणें शक्य नाही. आणि मनुष्याच्या शरीरांतून दररोज शोचाच्या द्वारें जो मळ बाहेर पडतो त्यांत या जंतूंचें फार मोठें प्रमाण असतें. पोटांतील अन्नाचें पचन करण्याच्या कामीं त्यांचा पुष्कळ उपयोग होतो व जोंपर्यंत हे जंतु आपली आंतड्यांतली जागा सोडून दुसरीकडे जात नाहीत तोंपर्यंत प्रकृतीवर अनिष्ट परिणाम घडून येण्याची धास्ती नाही.

सूक्ष्म जंतूंचें विविध कार्य

आपल्याभोंवतीं हवेंत व वातावरणांत असंख्य जंतु हिंडत असतात. श्वासोच्छ्वासाच्या द्वारें आपल्या शरीरांत अनेक जंतु प्रवेश करतात, पण आपण सर्व मृत्युमुखी पडत नाहीं. याचें कारण असें आहे कीं,

मनुष्याच्या शरीराचें रक्षण करण्यासाठीं निसर्गानें शरीरसंरक्षक ठेवले आहेत. शरीरावर हल्ला करणारें बाहेरचे जंतु शरीरांत शिरतात न शिरतात तोंच हे शरीरसंरक्षक त्यांना नेस्तनाबूद करतात. उत्कृष्ट आरोग्य-कारक आहारांमुळे आपलें रक्त जर शुद्ध झालेलें असेल तर रक्तांतले कण या सूक्ष्म जंतूंचा नाश करूं शकतात. आपल्या शरीरांत प्रतिकारशक्ति उत्पन्न झालेली असेल तर शरीरावर कोणत्याही जंतूंचा परिणाम होणार नाही. कुटुंबांत एखाद्याला टायफॉईड झाला तरी बाकीच्यांना त्याची बाधा होत नाही. यावरून ज्याची प्रतिकारशक्ति कमी झालेली असते त्यालाच जंतूंचा उपद्रव होतो हें स्पष्ट आहे. पूर्ण निरोगी माणसाच्या बाबतींत जंतूंचें कांहीं चालत नाही. ते निर्धळ होतात, इतकेंच नव्हे तर ते नाश पावतात. यावरून असें निश्चितपणें म्हणतां येतें कीं, शरीर जर निरोगी व प्रतिकारशक्त असेल तर जंतूमुळे रोगांची उत्पत्ति होऊं शकणार नाही.

जंतूसंबंधीं एक भयंकर प्रयोग

व्हिएन्ना विद्यापीठाचें सुप्रसिद्ध प्रोफेसर डॉ. पेटेनकोफर यानें अनेक प्रयोग करून असें सिद्ध केलें आहे कीं जंतु हे रोग उत्पन्न करूं शकत नाहीत. मनुष्याच्या शरीरांतील जीवनशक्ति व प्रतिकारशक्ति जर कमी झालेली नसेल तर जंतु कांहीं अनिष्ट करूं शकत नाहीत, हें त्यानें एक दिवस स्वतःवर प्रयोग करून दाखवून दिलें. आपल्या प्रयोगशाळेंत विद्यार्थ्यांपुढें या विषयावर व्याख्यान देत असत. त्यानें एक कपभर पाण्यांत कॉलन्याचे लाखों जिवंत जंतु घातले व सर्व विद्यार्थ्यांच्या समोर तें मिश्रण प्राशन केलें. एवढा हा प्राणघातक प्रयोग करून सुद्धां त्याच्यावर कसलाही अनिष्ट परिणाम झाला नाही. अशाच प्रकारें निरनिराळ्या प्रकारचे जंतु अनेक शास्त्रज्ञांनीं सेवन करून जंतूसंबंधींची काल्पनिक भीति व्यर्थ ठरविली आहे. अमेरिकेंतल्या डॉ. रोडरमंड या शास्त्रज्ञानें डॉ. पेटेनकोफरपेक्षांही एक भयंकर प्रयोग केला व त्यासाठीं त्याला अटकही करण्यांत आली. निरोगी शरीरावर कोणत्याही जंतूंचा परिणाम होत नाही, हें आपल्या विद्यार्थ्यांना सप्रयोग दाखविण्यासाठीं त्यानें देखी आलेल्या एका माणसाची लूस आपल्या

अंगाला लावली. त्याच्या ह्या कृत्यामुळे लोक घाबरले व अखेर पोलिसांनी त्याला अटक केली. पण आश्चर्याची गोष्ट म्हणजे त्याच्यावर देवीच्या जंतूंचा यत्किंचित्ही परिणाम झाला नाही, तो पहिल्याइतकाच निरोगी राहिला.

मनुष्याची जीवनशक्ति कमी झालेली असेल तर यःकश्चित् क्षुल्लक रोग-जंतु सुद्धा त्याच्या शरीरांत शिरतात व शरीर ज्या मानानें दुबळें व रोगाट असेल त्या मानानें त्यांची वाढ होऊं लागते. आंतर्डी, फुफ्फुसें व मेंदु या ठिकाणच्या व्र्यावाईट परिस्थितीवर टायफॉईड, निमोनिया, अगर मेनिनजायटिस यांच्या जंतूंची वाढ अवलंबून असते. ज्या ठिकाणीं अस्वच्छता, घाण आहे असें अनुकूल क्षेत्र मिळाल्याशिवाय रोगजंतूंची वाढ होत नाही. मोठमोठ्या वैद्यकशास्त्रज्ञांनी व चिकित्सकांनीं आपला असा अनुभव सांगितला आहे कीं, हजारों प्रकारच्या सांसर्गिक रोग्यांशीं त्यांचा नित्यसंबंध आला असतांही त्यांना कोणत्याही प्रकारची संसर्गबाधा झालेली नाही. यावरून असा निश्चित सिद्धान्त निघतो कीं, उत्कृष्ट जीवनशक्ति, रक्तशुद्धि, शरीराची अंतर्बाह्य स्वच्छता, मनाचा उत्साह व कार्यशक्ति ज्याच्याजवळ असेल त्याच्यावर जंतूंचा कधीही हल्ला होणें शक्य नाही.

रोगनिवारणासाठीं रोगोत्पत्ति

शरीरांत ज्या वेळीं एखादा रोग उत्पन्न होतो त्या वेळीं तो रोग म्हणजे शरीर निरोगी करण्याचा निसर्गाचा प्रयत्न आहे, हें तत्त्व निसर्गोपचार-शास्त्रांत फार महत्त्वाचें आहे. शरीर निरोगी करण्यासाठीं रोगाची जरूरी, हें तत्त्व वरवर दिसावयाला चमत्कारिक असलें तरी तें पूर्णपणें खरें आहे. शरीरांत सांचलेलीं दूषित द्रव्यें बाहेर काढून टाकण्यासाठीं व शरीरशुद्धी-साठीं निसर्गाचा नेहमीं प्रयत्न चाललेला असतो. निसर्गाशीं झगडून निसर्गावर विजय मिळविण्याचें शरीरांत जितकें सामर्थ्य आहे, त्यापेक्षांही निसर्गाचा प्रभाव अधिक आहे. शरीराचे गुणधर्म निसर्गाशीं समतोल राहतील, शरीराचें निसर्गाशीं साधर्म्य राहिल अशी निसर्गाची एकसारखी धडपड चाललेली असते. उदाहरणार्थ, एखाद्याला ताप आला तर तो शरीरशुद्धीचा एक प्रकारचा उपाय आहे असें समजून त्यावर नैसर्गिक उपचार केल्यास तेव्हांच तो आटोक्यांत येतो. शरीरांत वाजवीक्षां अधिक उष्णता निर्माण

करून शरीरांतल्या विषारी व अनिष्ट द्रव्यांचा निचरा करणे हे निसर्गाचे कार्य आहे. व ते स्वाभाविकपणे, आपोआप पार पडत असते. पण मनुष्याने जर हा ताप औषधामुळे दाबून टाकण्याचा प्रयत्न केला तर त्याचा सुपरिणाम घडून येण्याच्या ऐवजी शरीरांत दुसरेच अनेक विकार उद्भवतात. औषधामुळे शरीराला नको असलेली अनिष्ट द्रव्ये शरीरांत शिरतात व त्याचा परिणाम रक्त दूषित होण्यांत होतो.

ताप आला असता विशेषसे भिण्याचे कारण नाही. ताप का येतो याचा जर निसर्गशास्त्राच्या दृष्टीने विचार केला तर तो शरीरांत सांचलेल्या अनिष्ट द्रव्यांमुळे उत्पन्न झालेल्या जंतूना मारण्यासाठी येतो असे दिसून येईल. मनुष्याच्या शरीरांत चुकीच्या आहारामुळे अगर इतर काही कारणामुळे जी विषारी द्रव्ये उत्पन्न होतात त्या द्रव्यांतून सूक्ष्म जंतूंची वाढ होत असते. शरीरांत त्यांना प्रतिकूल परिस्थिति उत्पन्न झाल्याखेरीज ते जंतु मरत नाहीत, म्हणून त्यांना मारण्याची निसर्गाचेच योजना केली आहे, ती योजना म्हणजे ताप. मनुष्याच्या शरीरांत खूप उष्णता वाढली म्हणजे त्या उष्णतेने ते जंतु मरतात व शरीर पूर्ववत् निरोगी होते. माणसाला जर एखादा रोग झाला तर ताप येतो. मग हा रोग लहान असो अगर भयंकर असो. अशा रोगांत जर त्याला ताप आला तर त्याची स्थिति चिंताजनक आहे असे समजावे. कारण त्यायोगे असे सिद्ध होते की, रोगजंतूंचा प्रतिकार करण्याची शक्ति रोग्यांत उरलेली नाही. मनुष्य मृत्युपंथाला लागलेला असला म्हणजे शेवटी शेवटी त्याचा ताप उतरत उतरत जाऊन तो अगदी निःशेष होतो आणि असा एकदम ताप उतरला म्हणजे बेलाशक समजावे की, रोग्याच्या अंगांतली शक्ति ओसरत चालली आहे. अर्थात् मृत्यूच्या वेळी इतर गात्रेही निःशक्त व निर्जीव होत असतात, हे सांगावयास नकोच. ताप उतरणे हे प्रकृतीला हितावह आहे, अशी सामान्यपणे डॉक्टरांची समजूत असते आणि त्याप्रमाणे एकादे जलाल औषध देऊन हे ताप उतरवितातही. पण ही त्यांची चूक आहे. एकाएकी ताप उतरणे ते चांगले लक्षण नाही, हे सर्वसामान्य लोकानासुद्धा ठाऊक असते. मग स्वतःला आरोग्यतज्ज्ञ म्हणणाऱ्या डॉक्टरांना ही साधी गोष्ट माहीत नसेल काय ! तापाची शास्त्रीय मीमांसा अशी ३ निसर्गो.

आहे की, एकदम ताप निवण्यासाठी दिलेल्या औषधांमुळे मनुष्याच्या शरीरांत अधिक विष उत्पन्न होतें. व अंगांतले विषारी जंतु मरण्याऐवजी शरीरांत नवीनच विकृति उत्पन्न होते. म्हणून ताप उतरण्याचें औषध देणें धोक्याचें आहे. निसर्गोपचार-शास्त्राप्रमाणे ताप येणें फायदेशीर असतें, कारण शरीर निरोगी करण्याची ती एक मधली पायरी आहे असें सिद्ध झालें आहे.

पेशी व त्यांचें कार्य

आपलें शरीर हें लाखों, कोट्यवधि सूक्ष्म पेशींचें व जिवंत अणुपरमाणूंचें बनलेलें आहे, हें सर्वांना माहित आहे. ह्या पेशी इतक्या सूक्ष्माति सूक्ष्म आहेत की, सूक्ष्मदर्शक यंत्रांतून त्या शेंकडों पटीनें मोठ्या केल्याशिवाय आपल्या डोळ्यांना त्यांचें प्रत्यक्ष स्वरूप दिसू शकत नाहीं; आणि विशेष म्हणजे ह्या पेशी इतक्या सूक्ष्म आहेत तरी त्यांच्यापैकी प्रत्येकाला स्वतंत्र अस्तित्व आहे. शरीर सुयंत्रित ठेवण्याचें कार्य या पेशींना करावें लागतें; किंवा असेही म्हणतां येईल की, यांपैकी प्रत्येक पेशी जर सुस्थितीत असली तरच माणूस सुस्थितीत असतो. त्यांचें जर योग्य प्रकारें पोषण झालें नाहीं, त्यांची उपासमार झाली अगर त्यांना एकादा विकार झाला तर शरीराचीही तशीच अवस्था होते. शरीरांतल्या प्रत्येक अणुपरमाणूवर संचंध शरीराचें ब्रॅंवाईटपण अवलंबून आहे. म्हणून या पेशींची सुस्थिति राखण्यासाठी आपण योग्य ते प्रयत्न केले पाहिजेत. या प्रयत्नांत जर आपण कसूर केली नाहीं तर शरीरांत रोगबीजांचा प्रवेश होणें शक्य होणार नाहीं. शरीराला रोगापासून अलिप्त राखावयाचें असेल तर आपण या पेशींकडे सदैव लक्ष पुरविलें पाहिजे.

पाश्चात्य डॉक्टरांची रोगनिवारणाची रीत म्हणजे रोगाचीं लक्षणे शोधून काढून तीं लक्षणे नाहींशी करण्याचा औषधांच्या साधनांनीं प्रयत्न करणें. त्याच्या उलट निसर्गोपचारक रोगांच्या लक्षणांकडे ताटश लक्ष देत नाहींत. ज्या परिस्थितीमुळे हीं लक्षणे उत्पन्न होतात ती परिस्थितीच नाहींशी करण्याचें त्यांचें ध्येय असतें व त्यासाठीं रोग्याचें अंतर्बाह्य वातावरण आरोग्यकारक ठेवण्याचे त्यांचे प्रयत्न चालू असतात. निसर्गोपचारक

रोगाचा प्रत्यक्ष प्रतिकार करीत नाहीत, तर ज्या आधारावर रोगाचें अस्तित्व अवलंबून असतें तो मूळ आधारच नाहीसा करतात. रोगाची भूमिकाच नष्ट झाल्यावर रोग आपोआप नेस्तनाबूद होतो हें सांगावयास नकोच.

चुकीचा आहार, विहार व राहणी, आणि वैद्यकीय उपायांनीं रोगांचा अवरोध करण्याची चिकित्सापद्धति यांमुळे शरीरांतील सूक्ष्म पेशींत अशुद्ध व विषारी द्रव्यें जमा होतात व त्यांचा परिणाम पेशींची स्वाभाविक क्रिया खंडित होण्यांत होतो. शरीरांत उत्पन्न झालेलीं हीं विषारी व अनिष्ट द्रव्यें रक्तवाहिण्या, मज्जातंतू व इतर सूक्ष्म पेशी यांच्यांत शिरतात, त्यामुळे शरीराच्या सुयंत्रित व्यवस्थेंत प्रत्यवाय येणें साहजिक आहे. पेशी विघडल्यामुळे शरीरयंत्र आपोआप नादुरुस्त झाल्यास आश्चर्य नाही.

यासाठीं शरीरांतल्या प्रत्येक पेशीचें योग्य पोषण होईल व तिला भर-पूर प्राणवायु मिळेल अशी आपण खबरदारी घेतली पाहिजे. रक्तांतल्या तांबड्या कणांमुळे पेशींचें पोषण होतें. पेशींत सांचलेलीं अनिष्ट द्रव्यें बाहेर पडण्यासाठीं त्यांना जरूर तो व्यायाम मिळाला पाहिजे. प्रत्येक पेशी अंतर्बाह्य शुद्ध राहिली तर शरीरांत रोगव्रीजें नाहीत, तें निरोगी आहे असे समजावें.

पेशींच्या द्वारे शरीरांतील घाणीचें जर निर्मूलन होत नसेल तर शरीरांत रोग उत्पन्न होतो, इतकेंच नव्हे तर तो तेथून लवकर निघत नाही. शरीरांत उत्पन्न झालेल्या रोगाचा जर ताबडतोब उपशम केला नाही तर तो अधिक बळावतो, आणि मग त्याचें उच्चाटन करणें फार कठीण जातें. आणि मग ते रोग जीर्ण होतात. व पुढें कधीं कधीं कष्टसाध्यही होतात. यासाठीं वेळच्या वेळींच रोगनिवारणाची दक्षता घेतली पाहिजे.

जीर्ण रोगांत शरीरांतील प्रत्येक रक्ताचा कणकण व प्रत्येक पेशी दूषित झालेली असते. शरीरांतला रोग पूर्णपणें बरा होण्यासाठीं जीर्ण झालेल्या पेशी अजीवात नाहींशा झाल्या पाहिजेत व त्यांच्या ऐवजीं नव्या पेशी उत्पन्न झाल्या पाहिजेत. शरीरांत नव्या पेशी उत्पन्न होणें याचाच अर्थ नवजीवन निर्माण होणें असा आहे. उत्कृष्ट प्रकारच्या जीवनपोषक व

आरोग्यकारक आहारामुळे शरीरांत नव्याजुन्या पेशींची घडामोड होत असते. जुन्या जाऊन त्यांच्या जागी नव्या येतात. या पेशी म्हणजे निरोगी जीवनक्रमाचा पाया आहे.

तीव्र रोग आणि जीर्ण रोग

पाश्चात्य वैद्यकशास्त्राने रोगांचे दोन प्रकार कल्पिले आहेत, एक तीव्र रोग व दुसरा जीर्ण रोग. तीव्र रोग हे थोडा काल टिकणारे असतात व त्यांचे स्वरूपही साधारणपणे कमी अधिक प्रमाणांत भयंकर असते. जीर्ण रोग दीर्घकाल टिकणारे असतात व पुन्हां पुन्हां त्यांचा उद्भव होण्याचा संभव असतो. निसर्गोपचारशास्त्राच्या दृष्टीने तीव्र रोग म्हणजे शरीरांत सांचलेलीं अनिष्ट द्रव्ये बाहेर टाकण्याचा निसर्गाचा प्रयत्न होय. शरीराचे शुद्धीकरण करण्यासाठी निसर्गाकडून तीव्र रोगाची योजना होते, असे निसर्गशास्त्रज्ञांचे म्हणणे आहे. तीव्र रोगाला ते रोग म्हणावयालाच तयार नाहीत. त्यांच्या मते जीर्ण रोग हा खरा रोग आहे व शरीरांत स्थायिक झालेल्या रोगव्रीजांमुळे तो उत्पन्न होत असतो. नैसर्गिक उपचारांचा खरा उपयोग जीर्ण रोगांवरच होत असतो व निसर्गोपचारांचे अंतिम ध्येय कोणते असेल तर जीर्ण रोगांचे निवारण होच आहे.

उदाहरणार्थ, इसबासारख्या इट्टी त्वचाविकाराला पाश्चात्य वैद्यक जीर्ण रोग असे नांव देईल, तर निसर्गोपचारक शरीरांतील घाण बाहेर पडण्याचा एक मार्ग असे त्याचे निदान करील, व त्वचेच्या पेशींत उत्पन्न झालेलीं अनिष्ट द्रव्ये नामशेष करण्याच्या मार्गाला लागेल. निसर्गशास्त्राचे उपचार कधीही वरवर नसतात, ते मूलग्राही असतात, हे सर्वांत महत्त्वाचे तत्त्व आहे. शरीरांतील रक्तच जर विषडलेले असेल तर बाहेरच्या त्वचेवर औषधे व मलमं लावण्याचा काय उपयोग होणार ? आणि त्यायोगे इसबाचा नायनाट कसा होणार ? आहार, अंतःशुद्धि, लंघन, सूर्यस्नान, इत्यादि विविध उपायांच्या सहाय्याने निसर्गोपचारक शरीरांतील रक्ताची शुद्धि करतो आणि रक्तशुद्धि झाली की, इसबासारखे विकार आपोआप नाहीसे होऊ शकतात. त्वचेवर आलेले फोड, खडबडीतपणा, अगर सूज यांचे शमन बाहेरच्या कृत्रिम उपायांनी करणे कां चुकीचे आहे, हे कोणालाही कळे. कारण या

त्वचाविकारांचें मूळ जर शरीराच्या अंतर्भागांत, रक्तांत आहे तर बाह्योप-
चार हे निरर्थकच नव्हेत काय ?

पाश्चात्य वैद्यकशास्त्राच्या दृष्टीने ' मुळव्याध ' हा जीर्ण रोग आहे, तर
निसर्गोपचारक या व्याधीला शरीरशुद्धीचा एक मार्ग असें समजतो. मला-
वरोध, रक्ताची अशुद्धता, मूत्रपिंड, फुफुसे व त्वचा यांच्यातील विघाड
इत्यादि अनेक कारणांमुळे शरीरांत जीं विषारी व घातुक द्रव्ये सांचतात तीं
बाहेर यावीत म्हणून निसर्गाच्या द्वारां हा विकार उत्पन्न होत असतो, असें
निसर्गशास्त्रज्ञांचें म्हणणें आहे. खरा जीर्ण रोग कुठें असेल तर तो शरी-
राच्या अंतर्भागांत आहे व जर त्याच्यावर यथायोग्य नैसर्गिक उपचार केले
तर तो आपोआप आयुष्यांत येतो आणि मग शरीरांत इतर कोणतीही
लहानमोठी विकृति उत्पन्न होत नाहीं.

आम्लतेमुळे रोगोत्पत्ति

मनुष्याचें शरीर हें आम्ल व क्षार द्रव्यांनीं बनलेलें आहे. शरीर सर्व
प्रकारें सुस्थितीत व सुयंत्रित चालण्यासाठीं हे दोन घटक योग्य प्रमाणांत
असले पाहिजेत. यांपैकीं एक घटक प्रमाणापेक्षां कमी अगर अधिक असेल
तर त्याचा परिणाम शरीरांत रोग उत्पन्न होण्यांत होतो. आम्ल व क्षार
हे दोन परस्परविरोधी घटक असले तरी त्या दोघांच्या समतोलपणावरच
शरीराचें आरोग्य अवलंबून असतें. आम्ल द्रव्यांमुळे शरीरांतील पेशींवर
अनिष्ट परिणाम होतो, तर क्षार द्रव्ये हीं शरीरधारणेला उपयुक्त मदत
करित असतात. त्यामुळे शरीरांत क्षार द्रव्यांपेक्षां आम्ल द्रव्यांचें प्रमाण
जर अधिक वाढलें तर रोगाची उत्पत्ति होत असते. आम्लत्व हें एकंदरीनें
हानिकारक असलें तरी शरीराच्या सुस्थितीला त्याची आवश्यकता असते,
हें विसरून चालणार नाहीं. शरीरांत क्षार व आम्ल या द्रव्यांचें प्रमाण
८० : २० असें असावें लागतें.

आपल्या शरीरांत उत्पन्न होणारा कोणताही रोग घेतला तर तो कोणत्या
ना कोणत्या तरी आम्ल द्रव्याच्या आधिक्यामुळे उत्पन्न होतो असें दिसून
येईल. युरिक, कॅल्शिक, सल्फ्युरिक, फॉस्फोरिक व आक्झॅलिक या निर-
निराळ्या आम्ल द्रव्यांबरोबर शरीरांत निर्माण होणारी इतर विषेही रोगो-

स्पत्तीला कारणीभूत होत असतात. या सगळ्या आम्ल द्रव्यांत 'युरिक ऑसिड' हे सर्वांत अनिष्ट आहे व त्याच्यामुळेच संधिवात, मधुमेह, उन्माद, हृदयविकार, आंतड्याचे विकार वगैरे अनेक लहानमोठे रोग उद्भवत असतात.

आंतड्यांतील विषांचे दुष्परिणाम

शरीर सुस्थितीत व सुयंत्रित ठेवण्यासाठी युक्ताहार, व्यायाम, सूर्य-प्रकाशादि नैसर्गिक तत्वे यांची जितकी आवश्यकता आहे, तितकीच मलोत्सर्गाचीही आहे, हा महत्त्वाचा सिद्धान्त आहे. आहारामुळे जठरांत अन्नाची प्रतिक्रिया होते. तिचा वेळच्या वेळी निकाल केला नाही तर कोठ्यांत अनिष्ट विषे सांचतात आणि त्याचे परिणाम निरनिराळ्या रोगांच्या रूपाने भोगावे लागतात. शरीरांत सांचणारी विषारी द्रव्ये बाहेर जाण्याचे जे तीन मार्ग आहेत त्यांत त्वचा आणि मूत्रपिंड यांच्यापेक्षा मलद्वार हा सर्वांत महत्त्वाचा आहे. पाण्यासारख्या पातळ द्रव्यांच्या तिन्हीही द्वारांतून निचरा होतो. पण घट्ट व कठीण द्रव्ये फक्त गुदद्वाराच्या वाटेच बाहेर जाऊ शकतात. मनुष्याची पचनशक्ति कितीही चांगली असली तरी पोटांत जाणारे सर्वच्या सर्व अन्न पचत नाही, त्यांतला कितीतरी निरुपयोगी भाग तसाच अवशिष्ट राहतो. शरीर निरोगी राखण्यासाठी हा भाग वेळच्या वेळी बाहेर टाकला पाहिजे.

अन्नांतील अवशेष व शरीरांतील इतर निरुपयोगी द्रव्ये हीं जर कोठ्यांत बराच काळपर्यंत सांचून राहिलीं तर त्यांपासून जीं विषे तयार होतात तीं, कल्पना येणार नाही इतकी अनिष्ट व विघातक असतात. डॉ. आर्. एल्. बेनसन् 'कॅनेडियन मेडिकल जर्नल' मध्ये म्हणतात की, कोठ्यांत सांठलेलीं विषे इतकीं भयंकर असतात की, त्यांच्या योगें एक सवंधच्या सवंध पलटण ठार होऊ शकेल. वोचर्ड मॅचनिकॉफ, खिश्न हर्टर, कॉव इत्यादिकांच्या संशोधनावरून असे सिद्ध झाले आहे की, मनुष्याच्या कोठ्यांत जर अधिक काळपर्यंत अन्नद्रव्ये तशींच राहिलीं तर तीं कुजतात, इतकेंच नव्हे तर त्यांत अनेक प्रकारचे दुष्ट जंतु उत्पन्न होतात. आणि त्यांचा परिणाम म्हणून मलावरोध, आंत्रगुलम, संधिवात, वेडेंपण, मज्जातंतूंची

दुर्बलता, अशक्तता, अग्निमांथ, डोकेंदुखी इत्यादि शेंकडों विकारांची उत्पत्ति होते.

पोटांत जर प्रोटीनयुक्त पदार्थ न पचतां तसेच राहिले व चोवीस तासांच्या अवधीत त्यांचें उत्सर्जन झालें नाहीं तर त्यांपासून अनेक मूक्षम जंतु तयार होतात. हे जंतु जितके विघातक असतात तितकीच त्यांची उत्पादनशक्ति अत्यंत प्रचंड असते. अवघ्या चोवीस तासांच्या मुदतींत त्यांची संख्या तीस कोटींवर जाते, असें डॉ० स्ट्रासबर्गर यानें दाखवून दिलें आहे. यावरून कोठ्यांत न पचलेल्या अवशिष्ट अन्न-द्रव्यांचें वेळच्या वेळीं उत्सर्जन करणें व कोठा रिकामा करणें किती जरूर आहे तें दिसून येईल. दिवसांतून जितक्या वेळां मनुष्य जेवेल तितक्या वेळीं त्यानें शौचास गेलें पाहिजे. हा शरीरशास्त्राच्या दृष्टीनें सर्वसामान्य नियम आहे. दिवसांतून दोन वेळ शौचास जाण्यानें सुद्धां कोठ्यांत बराच निरूपयोगी भाग शिल्लक राहतो आणि तो कुजल्यानें अनिष्ट विषें उत्पन्न होतात. याचा परिणाम हळू हळू आरोग्यावर होत राहतो आणि वेळच्या वेळीं योग्य खबरदारी घेतली नाहीं तर एकादे वेळीं मृत्यूही ओढवण्याचा संभव असतो.

शस्त्रक्रिया करावी काय ?

शस्त्रक्रिया ही अगदींच निरूपयोगी आहे अगर मनुष्यजातीच्या हिताच्या दृष्टीनें ती सर्वथैव त्याज्य आहे, असें निसर्गशास्त्रज्ञांचें मुळीच म्हणणें नाहीं. मोठी जखम झाली, हाड मोडलें, अगर तशीच एकादी शरीराच्या आंतल्या भागाला इजा झाली तर शस्त्रक्रिया करणें अवश्य, आहे याबद्दल कोणाचाच मतभेद होण्याचा संभव नाहीं. मात्र वेळीं अवेळीं लहान मोठ्या कुल्लक शारीरिक रोगांच्या बाबतींत शस्त्रक्रियेचा अवलंब करणें, हें मात्र निसर्गशास्त्राला विरोधक आहे. औषधामुळें खरा रोगपरिहार होत नाहीं, शरीरांतला कुजलेला व दूषित भाग जर कापून टाकला तरच शरीर पूर्णपणें निरोगी होतें, अशी शस्त्रवैद्यांची समजूत असते कीं काय कोण जाणें ! शरीरांतला एकादा भाग जर कोणत्याही कारणांमुळें दूषित झाला तर तो सुधारण्याचा प्रयत्न करणें, हा शहाणपणाचा मार्ग कीं तो अजीबात काढून टाकणें हा मार्ग ! मनुष्यानें निसर्गो-

पचारांच्या सहाय्याने रोगनिवारण करण्याचा प्रयत्न केला तर क्षुल्लक, लहानमोठे रोग शस्त्रक्रियेशिवायही आढोकात आणता येतात, असा निर-
राख्या आरोग्यगृहांतून अनुभव आला आहे.

शस्त्रक्रियेच्या बाबतीत आणखी एक महत्वाची गोष्ट लक्षांत ठेवण्या-
सारखी आहे, ती ही की, शस्त्रक्रियेनंतर ताबडतोब जरी तात्पुरती सुधारणा
झाल्यासारखी वाटली तरी शस्त्रक्रियेचे दूरवर किती अनिष्ट परिणाम घडून
येतात त्यांचा अवश्य विचार केला पाहिजे. शरीरांतला एकादा भाग अजी-
वात कापून काढल्यावर ज्या कारणांमुळे शरीरांत विकृति उत्पन्न झालेली
असते तीं कारणे पुन्हा उद्भूत होतात व पूर्वीपेक्षा शरीराची अवस्था
अधिक चिकट व खडतर होते. त्यामुळे कित्येकदा, एकदा ऑपरेशन
केल्यावर पुन्हा पुन्हा ऑपरेशनचा प्रसंग येतो. रोगाचे बीज जर तसेच
कायम असेल तर अनेकवार शस्त्रक्रिया करण्याने काय फायदा होणार ?
आणि शस्त्रवैद्य जसजसा एकसारख्या शस्त्रक्रिया करून लागतो तसतसे रोग-
बीज अधिक अधिक पसरत जाते व अखेर रोगी बरा न होता शस्त्रवैद्याच्या
हातून त्याला मुक्ति मिळते. शरीरांत झालेल्या रोगाचा तात्पुरता अवरोध
करण्याचे कार्य शस्त्रक्रियेच्या द्वारे करण्यांत येत असते, पण हा अवरोध
निसर्गाच्या विरुद्ध असल्यामुळे नैसर्गिकरीत्या होणारे रोगपरिहारार्थ व
शरीरशुद्धीचे कार्य आपोआप थांबते आणि त्याचा परिणाम शरीरांत
आणखी नवे रोग उत्पन्न होण्यांत होत असतो.

शस्त्रक्रियेचे दुष्परिणाम

पाश्चात्य वैद्यकशास्त्राबरोबर आधुनिक शस्त्रक्रिया हिंदुस्थानांत आली.
काही महत्वाच्या व अत्यंत दुर्घर रोगांच्या बाबतीत शस्त्रक्रियेचा जितका
उपयोग आहे, तितकाच कित्येकदा तिचा दुरुपयोग करण्यांत येतो. शरी-
रांत काही किरकोळ विकृति दिसली की, तिच्या मूळ कारणांचा विचार
न करतां अगर त्या कारणांचे निराकरण करण्याचा प्रयत्न न करतां, शस्त्र-
क्रिया करण्याची प्रवृत्ति एकसारखी वाढत चालली आहे. शरीरस्वा-
स्थ्याच्या व आरोग्याच्या दृष्टीने ही प्रवृत्ति अनिष्ट आहे. निसर्गाने
मनुष्याच्या शरीरांत जी इंद्रिये निर्माण केली आहेत तीं कोणत्याही प्रकारे

निरर्थक अगर निरुपयोगी नाहीत. असें असतांना विशेष कारण नसतांना त्यांची चीरफाड करावी अगर शस्त्रक्रियेच्या सहाय्यानें तीं अजीवात काढून टाकावीत हें कितपत युक्त आहे ? अलीकडे टॉन्सिल्स (घशांतल्या गांठी), अपेंडिसायटीस (आंत्रपुच्छ) इत्यादि शस्त्रक्रियांचा प्रचार फार मोठ्या प्रमाणावर चालू आहे. या शस्त्रक्रियांची खरोखर जरूरी आहे, कीं शस्त्र-वैद्यांना काम पाहिजे म्हणून त्या करण्यांत येतात ? याबद्दल युरोप-अमे-रिकेंत आज त्यांच्याविरुद्ध मतप्रचार सुरू झालेला आहे. या शस्त्रक्रियांमुळे शरीराची हानि होते. जे भाग शरीरांत असल्यानें जो फायदा व्हावयाचा तो होत नाही आणि हे भाग अजीवात कापून टाकल्यामुळे शरीरांत आणखी नवीन विकृति उत्पन्न होतात, असें या तज्ज्ञांचे म्हणणे आहे. आणि शास्त्रीय दृष्ट्या तें मुळीच चुकीचें नाही. शरीरांतल्या आवश्यक ग्रंथींचा शरीराला किती व कसा उपयोग आहे याचा शस्त्रवैद्य मुळीच विचार करीत नाहीत. तोंड आणि नाक यांच्याद्वारे शरीरांत जी विषारी व अपायकारक द्रव्ये शिरतात त्यांचा तेथल्या तेथें नाश करण्यासाठीं घशांतल्या गांठींचा उपयोग आहे; म्हणजे ज्या ग्रंथी शरीरसंरक्षक आहेत त्या शस्त्रक्रियेनें अजीवात काढून टाकणे किती चुकीचें आहे हें दिसून येईल. अगदीं एकादे वेळीं शरीराचा एकादा भाग, विषारी झाला किंवा कुजला तर मात्र तो शस्त्रक्रियेनेंच कापून काढणे शहाणपणाचें होईल. पण उठल्याबसल्या हातांत शस्त्र घेऊन कापाकापी करीत सुटणे म्हणजे निसर्गाबद्दल भयंकर अज्ञान प्रकट करणे आहे.

निसर्गशास्त्राच्या दृष्टीनें पाहिलें तर शस्त्रक्रियेचें शास्त्र हें मूलतःच कृत्रिम व अनैसर्गिक आहे. शरीरांतलें रक्त बिघडलें आणि त्यामुळे एकादा रोग उत्पन्न झाला तर त्या रोगासाठीं शरीराचा एकादा भाग कापून काढण्यापेक्षां रक्तशुद्धि केल्यास त्याचा अधिक फायदा होईल. कारण रोगाचा वरवरचा भाग कितीही छाटून टाकला तरी जोंपर्यंत त्याचें मूल कायम आहे तोंपर्यंत हे बाहेरचे उपचार निरुपयोगी होत. नैसर्गिक उपचारांनीं जर शरीराचें योग्य शुद्धीकरण केलें तर रक्त आपोआप शुद्ध होत जाईल. आणि त्याचा परिणाम म्हणजे शरीरांतून रोगाचें उच्चाटन होईल. बाहेरच्या कृत्रिम उपचारांपेक्षां आपल्या रक्तांतच रोगानिवारण

करण्याचें सामर्थ्य आहे हें पुष्कळ लोक विसरतात आणि त्यामुळे ते औषधें व शस्त्रक्रिया यांच्या नादीं लागतात. आणि शस्त्रक्रिया हा मार्ग तरी पूर्ण खात्रीचा, सुरक्षित असता तर गोष्ट निराळी; पण त्यांतही बराच धोका आहे. कित्येकदां शस्त्रक्रियेमुळेच रोगी दगावतात. त्यामुळे शस्त्रक्रिया हा सर्वोर्शा सुरक्षित मार्ग तर नाहीच, पण उपयुक्तही नाही, हें स्पष्ट दिसून येतें.

नैसर्गिक आहार

आहाराला आज जें शास्त्रीय स्वरूप प्राप्त झालें आहे तें अगदीं अलीकडचें आहे. तीस वर्षांपूर्वीं आजचें आहारशास्त्र अस्तित्वांत नव्हतें, हें सांगितल्यास पुष्कळांना आश्चर्य वाटे. १९१२ सालीं व्हिटमिन्स ऊर्फ जीवसत्त्वांचा शोध लागल्यापासून जीवनशास्त्रज्ञांचें तिकडे लक्ष वेधलें व त्यांनीं सूक्ष्म रीतीनें पुष्कळ संशोधन केलें. या संशोधकांच्या पारिश्रमाचें फळ म्हणजेच आजचें आहारशास्त्र होय. आहार हें शास्त्र आहे, ही कल्पनाच सुरवातीला पुष्कळांना हास्यास्पद वाटली, पण शास्त्रज्ञांनीं जों जों आपले शोध प्रसिद्ध केले तों तों आहाराच्या बाबतींतही शास्त्रीय व रासायनिक संशोधनाला पुष्कळ मोठें क्षेत्र आहे याची जनतेला खात्री पटत चालली. आज आहारशास्त्र सर्वमान्य व सुप्रतिष्ठित झालें आहे. त्याचें श्रेय पावलोव्ह, रुबेनर, व्हाईट, पेटेनकोफर, बेनेडिक्ट, शिटेंडन, ऑसबोर्न, मॅडेल, मॅकोलम् इत्यादि अनेक संशोधकांना आहे. आज ज्या पद्धतीनें रोगांवर उपचार केले जात आहेत व त्यांचें अगदीं सहज निर्मूलन केलें जात आहे ती पद्धत कोणालाही आश्चर्यकारकच वाटण्यासारखी आहे.

आहारशास्त्राच्या संशोधकांनीं व रसायनशास्त्रज्ञांनीं आपल्या प्रयोगशाळांतून प्रयोग करून असा ठाम सिद्धान्त काढला आहे कीं, सुधारलेल्या मनुष्याची राहणी, त्याचा आयुष्यक्रम आणि विशेषतः त्याचा आहार यांमुळे हजारों रोग उत्पन्न झाले आहेत. आपल्याला जर या रोगांचें समूल

निर्मूलन करावयाचें असेल तर आपण आपल्या आहारांतील चुका शोधून तो निर्दोष केला पाहिजे, इतकेंच नव्हे तर तो जितका स्वाभाविक व नैसर्गिक करतां येईल तितका केला पाहिजे. आहारांत ही क्रांति घडून आली की, तिचा आपल्या राहणीवर व जीवनक्रमावर चांगला परिणाम होईल; इतकेंच नव्हे तर आपली शरीरेंद्रियें, विशेषतः पचनेंद्रियें उत्कृष्ट प्रकारें काम करूं लागतील. आपल्याला जर आरोग्य हवें असेल, दीर्घायुष्य संपादन करावयाचें असेल, रोगमुक्त व्हावयाचें असेल तर सर्वोपर युक्ताहार हा एकच एक अत्यंत सुलभ व रामबाण असा उपाय आहे.

आपण दररोज ज्या प्रकारचा आहार घेऊं त्या आहाराशीं आपल्या शरीरांतील रक्ताचा निकटचा संबंध असतो. आपल्या आहारांतील रासायनिक घटनाद्रव्यांनुसार आपल्या रक्तांत रासायनिक घटक उत्पन्न होत असतात. त्याचप्रमाणें आपल्या पचनेंद्रियांच्या क्रियेवरही रक्ताची घटना अवलंबून असते. आपला आहार जर शुद्ध व सात्त्विक असेल, विषमय व अनिष्ट द्रव्यांपासून तो पूर्णपणें मुक्त असेल, शरीरांतील पेशींचें संवर्धन व पुनर्घटना करणारा असेल, शरीरधारणेच्या दृष्टीनें अत्यंत सुयोग्य असेल व शरीरांतील अनिष्ट द्रव्यांचा परिहार करणारा असेल तर तो खरा नैसर्गिक आहार होय.

आधुनिक आहारशास्त्र

आधुनिक वैद्यकशास्त्र आहारशास्त्राच्या बाबतींत अगदीं मागासलेलें आहे. या शास्त्रानें आहारविषयक प्रश्नांचा आरोग्यदृष्टीनें जसा विचार करावयास पाहिजे तसा केलेला नाही, इतकेंच नव्हे तर योग्य आहारा-मुळे रोगनिवारणाला मदत होते हें तत्त्व सुद्धा या शास्त्रज्ञांना माहीत नाही. औषधांपेक्षां आहारांत कांहीं रोगनिवारक तत्त्वे आहेत, याकडे पाश्चात्य वैद्यकशास्त्रानें पूर्णपणें दुर्लक्ष केलें असल्यामुळे आजकाल जे नवीन पदवीधर डॉक्टर कॉलेजांतून बाहेर पडतात त्यांचें आहारशास्त्र-विषयक अज्ञान पाहण्यासारखें असतें. कोणत्या पदार्थांत कोणतीं महत्त्वाचीं मूलतत्त्वे आहेत, कोणत्या रोगाला कोणता आहार उपयुक्त आहे, आहार आणि रोग यांचा काय संबंध आहे इत्यादि गोष्टींचा त्यांना मुळींच गंध

नसतो. त्यामुळे वाटेल त्या रोगांत ते वाटेल ते खायला सांगतात. जणू कांहीं खाण्यापिण्याशी रोगाचा कांहीं संबंधच नाही अशीच त्यांची समजूत असते की काय कोण जाणें ! पण ह्या पदवीधर डॉक्टरांची ही आहारविषयक अनास्था अगर अज्ञान पाहिलें की, त्यांच्या शिक्षणाची कीव येते. त्यांच्या शिक्षणक्रमांत आहाराचा विषय प्रत्यक्ष नसला तरी त्यांनी स्वतःच्या धंद्यासाठी तरी या विषयाचा अभ्यास करणें जरूर आहे. आहार हें एक प्रकारचें खूळ आहे असें गेल्या पिढीतल्या डॉक्टरांना वाटत असलें तरी नव्या डॉक्टरांनी अशा खुळचट कल्पनांना बळी पडतां कामा नये. आहारशास्त्रांत दररोज जे नवे नवे शोध लागत आहेत त्यांचा अभ्यास करून आपलें वैद्यकीय ज्ञान परिपूर्ण करणें, हें या डॉक्टरांचें कर्तव्य आहे. पदवीधर डॉक्टर जर आहारशास्त्राशी अधिकाधिक परिचित होत जातील तर समाजाप्रमाणें त्यांचाही फायदा होईल, हें त्यांनी लक्षांत ठेवावें.

आपण शास्त्रीय दृष्टीने आहारशास्त्राचा अभ्यास केला तर मांस, अंडी, डाळी, धान्यें, इत्यादि पदार्थांमुळे शरीरांत अनिष्ट, विषारी व रोगमूलक द्रव्यें उत्पन्न होतात असें आपल्याला निश्चितपणें दिसून येईल. त्याच्या उलट ज्यांत खनिज क्षार आहेत असे भाज्या व फळें यांसारखे पदार्थ शरीरधारणा, शरीरशुद्धि व शरीरसंवर्धन या दृष्टीने अत्यंत उपयुक्त आहेत, असें आपल्या अनुभवास येईल. भाज्या व फळें या आहारामुळे शरीरांतील घाण निघून जाते व पेशींचें उत्कृष्ट प्रकारें पोषण होऊन बलसंवर्धन होतें. पौष्टिक पदार्थांमुळे व पचावयाला जड अशा पिष्टान्नांमुळे शरीरांत जीं विषे सांचतात तीं नाहींशी करण्याचा उत्तम उपाय म्हणजे फलाहार. कोणत्याही पचनासंबंधीच्या तक्रारी दूर करावयाच्या असतील तर फळें व भाज्या हा आहार सुरू करावा. थोड्याच अवधीत गुण दिसून आलाच पाहिजे.

आपल्या शरीरांत हरतऱ्हेचे जे हजारों रोग उत्पन्न होतात त्यांचें मूळ कारण चुकीचा आहार हें आहे. एका आहारशास्त्रज्ञानें म्हटल्याप्रमाणें 'अत्यशन व अयुक्ताहार हा कोणत्याही रोगाचा पाया आहे.' चुकीच्या व मनःपूत आहारामुळे शरीरांत अनेक प्रकारचीं विषारी व अनिष्ट द्रव्यें उत्पन्न होतात व त्यांचा परिणाम स्वाभाविकच रोगोत्पत्तींत होत असतो.

यासाठी ज्या आहारामुळे शरीरांतील विषांचें निराकरण होईल व नवीन विषें उत्पन्न होणार नाहीत असाच आहार प्रत्येक आरोग्येच्छु मनुष्याने घेणें जरूर आहे. या आहाराला नैसर्गिक व शुद्धिकारक आहार असे म्हणतां येईल.

अलीकडच्या शास्त्रीय शोधामुळे आहारशास्त्रांतही भयंकर क्रांति झाली आहे. एके काळीं नुसत्या पौष्टिक आहाराला महत्त्व होतें, तर दुसऱ्या वेळीं साखर व साखरेचे पदार्थ यांना फाजील महत्त्व प्राप्त झालें. गेल्या शतकांत पौष्टिक द्रव्यें, पिष्टान्न, मांसल व स्निग्ध पदार्थ, पिष्टशर्करा इत्यादि पांच सहा विभागांत आहाराचें पृथक्करण करण्यांत आलें, तर अलीकडे 'समतोल आहार' हा आहारशास्त्रांतला शेवटचा शब्द होऊन बसला आहे. 'समतोल आहारां' चा शोध सर्वांत अलीकडचा व सर्वांत ताजा आहे. पण त्यापूर्वींच निसर्गशास्त्रज्ञांनीं आपलें नैसर्गिक आहाराचें तत्त्व जनतेपुढें मांडलें होतें. आणि या सर्व आहारविषयक तत्त्वांचें व शोधांचें आधुनिक शास्त्रीय पद्धतीनें पृथक्करण केलें तर मानवी शरीराच्या दृष्टीनें नैसर्गिक आहारच सर्वांत श्रेष्ठ व पहिल्या दर्जाचा आहे असें अनुभववास येईल. समतोल आहारांतील मुख्य मुख्य शास्त्रीय व रासायनिक मूलतत्त्वे या 'नैसर्गिक आहारां' त आली आहेत.

शरीराची वाढ आणि पोषण करण्याचीं आहाराशिवाय इतर आणखी कांहीं साधनें असलीं तरी आहाराचें स्थान पहिलें आहे, हें निर्विवाद होय. योग्य आहारामुळे मनुष्याचें वजन वाढतें किंवा उतरतें, पचनेंद्रियाची क्रिया सुरळितपणें चालूं लागते व शरीरांतील पेशी अधिक कार्यक्षम होतात. चुकीच्या आहारामुळे किंवा आहार घेण्याच्या चुकीच्या पद्धतीमुळे पचनेंद्रियांच्या रोगांचा उद्भव होतो. अन्नाच्या प्रकाराप्रमाणेंच अन्न कसें व किती घेतलें जातें यालाही तितकेंच महत्त्व आहे. चुकीचें अन्न अधिक प्रमाणांत घेतलें तर त्याचे दुष्परिणाम विशेष जाणवल्यावांचून राहणार नाहीत. पौष्टिक द्रव्यें, पिष्टशर्करा, स्निग्ध द्रव्यें, पाणी, लोह, खनिज क्षार इत्यादि विविध प्रकारचीं द्रव्यें योग्य प्रमाणांत जर आहारांत असतील तरच या समतोल आहारामुळे शरीर कार्यक्षम, उत्साही, निरोगी व दीर्घायुषी होईल. इतक्या सगळ्या गोष्टींशीं आहाराचा निकटचा संबंध आहे.

मनुष्याची शरीररचना पाहिली तर निसर्गाने त्याला वनस्पत्याहारी बनविले आहे असें दिसून येते. दुसऱ्या प्राण्याशी तुलना करतां असें दिसून आले कीं, आपली शरीररचना वानरासारख्या फलाहारी प्राण्याशी बहुतेक जुळती आहे. वानरांचें खाणें ओली व वाळलेलीं फळे हीं होत. त्यांचे दांत व कोठा आपणांशीं मिळती आहेत. रसायनशास्त्रज्ञांनी प्रयोग करून सिद्ध केले आहे कीं, माणसाच्या निर्वाहाची आवश्यक तत्वे फळांत असतात. उदा०—नारिंग, केळे, भुईमूग, नारळ वगैरे फळांत आरोग्यकारक व शक्तिदायक अशीं सर्व सत्त्वे आहेत. सूर्यप्रकाशाच्या उष्णतेनें पिकलेल्या फळांवरच इतर प्राण्यांप्रमाणे आपला निर्वाह झाला पाहिजे. जुस्ट नांवाच्या एका जर्मन गृहस्थानें पुष्कळ अनुभव घेऊन फलाहार हें उत्तम अन्न आहे असें सिद्ध केले आहे. त्यानें पुष्कळ लोकांचे रोग फलाहार, शुद्ध हवा व स्नान यांच्या सहाय्यानें बरे केले आहेत.

जीवनसत्त्वे

आहाराचा शास्त्रीय विचार करतांना जीवनसत्त्वांचा पहिल्याप्रथम उल्लेख केला पाहिजे. विहॅटमिन्स ऊर्फ जीवनसत्त्वे हीं अन्नांतील ओजोद्रव्ये होत. हीं सत्त्वे शरीराच्या वाढीला व निरोगीपणाला आवश्यक आहेत. या द्रव्यांच्या अभावीं निरानेराळे रोग उत्पन्न होतात. जीवनसत्त्वांच्या संशोधनानें मानवी आहारांत इतकी क्रांति केली आहे कीं, या संशोधकांनीं जणू काय नवीनच आहारद्रव्ये उत्पन्न केली आहेत, असें एकाद्याला वाटावे. जीवनसत्त्वे हीं अन्नावर सूर्यप्रकाशाची प्रक्रिया झाल्यानें उत्पन्न झालेलीं सत्त्वे आहेत. पौष्टिक द्रव्ये, पिष्टान्न, चरबी व क्षार यांचा शरीराच्या वाढीला, पोषणाला, व संवर्धनाला जितका उपयोग आहे तितकाच जीवनसत्त्वे या अदृश्य ओजोद्रव्यांचा आहे. हिरव्या पालेमाज्या, फळे, दूध, गहू इत्यादिकांत जीवनसत्त्वे पुष्कळ प्रमाणांत सांपडतात. ताजे नैसर्गिक स्थितीतले खाद्य पदार्थ जीवनसत्त्वांनीं परिप्लुत असतात. अग्नीच्या उष्णतेनें किंवा संस्कारानें पदार्थांतला जीव, सत्त्व अगर चैतन्य नष्ट होतें म्हणजे त्यांतील जीवनसत्त्वे जळून जातात. गिरणींत सडून पांढरे स्वच्छ केलेले तांदूळ, गिरणींत दळलेले पीठ, कोंडा काढून टाकलेली घान्ये, शिजवून शिजवून निःसत्त्व व निर्जीव केलेले अन्न, कृत्रिम साखर, बाजारांत

मिळणारे तयार पदार्थ इत्यादि पदार्थांत जीवनसत्त्वे फार कमी असतात, जवळ जवळ नसतातच असे म्हटल्यास हरकत नाही. सध्यां अ, ब, क, ड, ई हीं पांच जीवनसत्त्वे सर्वप्रसिद्ध आहेत. त्यांतल्यात्यांत 'ब' ला सर्वांत जास्त महत्त्व आहे.

ज्याला आपलें आरोग्य चांगलें राखावयाचें असेल त्यानें जीवनसत्त्वयुक्त अन्नाचें सेवन केलें पाहिजे, हें तत्त्व आतां सर्वमान्य झालें आहे. कोणत्या जीवनसत्त्वाच्या अभावामुळे कोणते रोग होऊं शकतात, ही माहिती जनतेला अधिक सुलभपणें मिळणें जरूर आहे. ताज्या शाकभाज्या व स्निग्ध पदार्थांमध्ये 'अ' जीवनसत्त्व असून त्याच्या अभावीं त्वचेवर व स्नायूवर वाईट परिणाम होतात व डोळे अंधु होण्याचा संभव असतो. हें जीवनसत्त्व भरपूर प्रमाणांत पोटांत गेलें तर त्यामुळे थंडी व खोकल्यापासून संरक्षण होतें, त्वचा स्वच्छ रहाते व दृष्टि चांगली राहण्यास मदत होते. आहारांत 'ब' जीवनसत्त्व असल्यास तें शरीरांत उष्णता राखतें, काळीज बळकट ठेवतें व स्नायू सुट्ट करतें. 'क' जीवनसत्त्वाच्या योगानें दांत सुट्ट राहून रक्त शुद्ध राहतें. 'ड' जीवनसत्त्व दांत आणि हाडें बळकट राखण्याच्या कामीं फार उपयुक्त असतें. अन्नांत 'क' जीवनसत्त्वाचा अभाव असणें म्हणजे रोगाची ती तयारीच होय असें समजलें जातें. हें टाळण्यासाठीं दररोजच्या भोजनांत ताज्या, भाज्या, सुरस फळे, टोमॅटो, संत्रा, दूध वगैरे पदार्थ असणें जरूर आहे.

कोणत्या पदार्थांत कोणतीं जीवनसत्त्वे किती प्रमाणांत आहेत त्याचा तक्ता पुढें दिला आहे:—

अन्नांतील ओज अर्थात् जीवनसत्त्वे

फळें व भाज्या	अ	ब	क	ड
टोमॅटो	००	०००	००००	
कोबी	००	०००	०००	
गाजर	००	०००	००	
फुलावर	००	०००	००	
बीटरूट	०	—	००	

	अ	ब	क	ड
कांदा	—	०००	०००	
वाटाणा (ओला)	०	००	०००	
,, (वाळलेला)---		००	०	
बटाटे	०	००	००	
पालक	०००	०००	०००	
भेंडी	०	००	०	
मुळा	---	०	०	
मुळ्याचा पाला	०	०		
मटार	००	००	०००	०
घेवडा	---	०००	०	
सोयाबीन	०	०००	०	
सालट	००	००	००००	
चाकवत	०००	०००	०००	
तांबडा भोपळा	००	---	---	
कोथिंबीर		००	०	
सफरचंद	---	००	००	
केळें	---		००	
अननस	००	००	००००	
द्राक्षे	---	००	००	
संत्रे	००	०००	००००	
कागदी लिंबू	०	००	०००	
मोसंबे	००	०००	००००	
बदाम	---	००	---	
खजूर	०	०	०	
मुईमूग	---	००	---	
डाळिंब	०	०	०००	
पेरू	०	०	०	
काकडी	०	०	००	

	अ	व	क	ड
ऊंस	—	०	०	
अक्रोड	०	०००	—	—
नारळ	०	००	—	
आंबा	०	०	०	०
पोपई	०	००	—	
स्त्रीचें दूध	००	०	०	
गाईचें दूध धारोण	०००	००	००००	
,, तापवलेलें	०००	००	०	
शेळीचें दूध	०००	०	०	०
म्हशीचें दूध	०००	०	०	
लोणी	०००	००	०	
साय	०००	०	—	०
दही	००	०	—	
ताक	०००	—		०
खवा	०००			
तूप	००	०	—	

धान्ये.

तांदूळ (हातसडीचे)	०	०	०	
,, (गिरणीचे)	०	०	०	
गहू	००	००	—	०
जोधळा	०	००	—	०
बाजरी	००	००	—	
मका	००	००	—	
रवा	०	०००	—	
वाटाणे	०	०००	०	०
मोड आलेले हरबरे	०	००	००	०

पुढें दिलेल्या पदार्थांत खालीलप्रमाणें भरपूर जीवनसत्त्वे आहेत—

अ

कोबी	साय	लोणी	सोयाना
घेवडा	बाली	गाजर	टोमॅटो
कोंडा	दूध	ओला वाटाणा	मलई
स्पिनाक	सालट	रताळीं	केळीं

ब

दूध	कोंडा	ताजीं फळें	कवचीचीं फळें
भाज्या	घेवडा	कोबी	गाजर व तत्सम भाज्ये
संबंध धान्य	बाली	वाटाणे	मुळे
कोंडा	गव्हाची कणीक	फुलावर	कांदे
अक्रोड	मका	द्विदल धान्ये	

क

मोड आलेलीं कडधान्ये	लिंबू	दूध (कच्चे)	ताजीं फळें
ताज्या भाज्या	टोमॅटो	पालेभाज्या	मुसंबी
सफरचंद	अननस	घेवडा	स्ट्रॉबेरी
			ओला वाटाणा

जीवनसत्त्वांचे उपयोग

अ—आरोग्यदायक. शरीरांतील रोग वाढूं देत नाही. डोळ्यांच्या रोगाला उच्चम.

क्षुधानाश, अशक्तता, कान, डोळे, मूत्रपिंड, फुफुसें, त्वचा, पोट, मूत्राशय, आंतडी, दंतारोग, रक्ताशय वगैरे विकार 'अ' जीवनसत्त्वांच्या अभावी होतात. त्यावर,

साय न काढलेलें दूध, लोणी, रताळीं, गाजरें, हिरव्या भाज्या हे पदार्थ खावेत.

ब—क्षुधावर्धक. पोट आंतडीच्या कामाला मदत करतें. प्रकृति सुधारते. रोग वाढूं देत नाही. बेरीबेरी प्रतिबंधक अंगावर पाजणाऱ्या आयांना जरूरीचें.

अपचन, बद्धकोष्ठ, वजन कमी होणें, जोम नसणें, अंगांत अगदी कमी

उष्णता असणें, स्नायू कमजोर होणें, मज्जातंतूंचा विकार असणें, ग्रंथी-कडून नीट काम न होणें या तक्रारी 'ब' जीवनसत्त्वाच्या अभावीं उद्भवतात. त्यावर असडिक घान्य, दूध, वाटाणे, पावटे, डाळ, कच्चीं फळें, भाज्या हे पदार्थ उपयुक्त होत. हे पदार्थ शिजवल्यानें त्यांतील व्हिटॅमिन नष्ट होतें.

ब १—पुढील पदार्थांत ब १ जीवनसत्त्व विशेषेंकरून आढळतें:—
गव्हाचें सत्त्व, हातसडीचा तांदूळ, हरबरे, सोयाबीन, कॉलीफ्लॉवर, बदाम, शेंगा, संत्री, केळीं, टोमॅटो, साय काढलेलें दूध, बाजरी, ओट, कोबी, सफरचंद.

ब २—हरबरे, सोयाबीन, बटाटे, रताळीं, केळीं, गाईचें दूध, दही, ताक, साय काढलेलें दूध, इत्यादि.

क—दांत व हाडें मजबूत करतें. शरीरांत रोग होऊं देत नाहीं. दंतरोग वगैरे रोगांना चांगलें.

हृदय भरभर चालणें, श्वास लागणें, रक्तांतील तांबडे गोल कमी होणें, सहज रक्तसाव होणें, दांत किडणें व ते ठिसूळ होणें, स्कव्ही, हृद्रोग, रक्त-वाहिन्यांचे रोग इत्यादि विकार 'क' जीवनसत्त्व नसेल तर उद्भवतात.

संत्री, नारिंगें, लिंबें, टोमॅटो, पेरू, आंबे, अननस, मोड आलेले हरबरे, पालेभाज्या, दूध, कोबी, बटाटे, यांत 'क' व्हिटॅमिन भरपूर सांपडतें. त्यांचा उपयोग करावा.

ड—मज्जातंतूंची अस्थिरता, क्षयाला प्रतिकार करण्याच्या शक्तीचा अभाव, हाडांची विकृति व मुडदूस, हे विकार 'ड' व्हिटॅमिनच्या अभावीं उत्पन्न होतात.

ड—जीवनसत्त्व फार थोड्या पदार्थांत सांपडतें, दूध, कोंड माशाचें तेल व अंडें यांत मिळूं शकतें. सूर्यप्रकाशांतही जीवनसत्त्वाचा गुणधर्म आहे.

ई—अन्नांतील लोह पचन न झाल्यामुळें रक्तक्षय होतो व त्यामुळें बाळतपण नीट होत नाही. 'ई' जीवनसत्त्वानें हा दोष जातो. हें सत्त्व दूध, कच्चीं फळें, सालट व बाजरी यांचे द्वारां मिळूं शकतें.

जीवनसत्त्वासंबंधीं महत्त्वाची माहिती

जीवनसत्त्वासंबंधीं महत्त्वाची व लक्षांत ठेवण्यासारखी माहिती पुढील-प्रमाणें आहे—

(१) शरीरधारणेला व शरीरस्वास्थ्याला आवश्यक अशी जी आहार-द्रव्ये आहेत त्यांत जीवनसत्त्वांना महत्त्वाचें स्थान आहे, इतकेंच नव्हे तर पचनक्रियेच्या द्वारे अन्नांतील द्रव्यांचा शरीराशी जो एकजीव होतो त्यांतही जीवनसत्त्वाचा विशेष भाग असतो.

(२) जिवंत पेशी असलेल्या प्रत्येक सृष्टपदार्थांत जीवनसत्त्वे सांपडतात. त्यांचें प्रमाण जरी सूक्ष्म असलें तरी आरोग्याचें अस्तित्व त्यांच्यावरच अवलंबून आहे.

(३) आहारांत जर पौष्टिक द्रव्ये, पिष्टान्न, चरबी, अगर विविध क्षार एवढांचे द्रव्ये अपून जर जीवनसत्त्वे नसतील तर शरीराचें पोषण होऊं शकणार नाहीं. त्याचप्रमाणें ह्या द्रव्यांच्या अभावीं शरीराला नुसत्या जीवनसत्त्वांचा उपयोग नाही. हीं दोन्ही परस्परसंबद्ध आहेत. जीवनसत्त्वांशिवाय शरीराची उपासमार होते.

(४) शरीराची सुस्थिति राखणारी जी रासायनिक व यांत्रिक प्रक्रिया चालू असते त्या क्रियेंत जीवनसत्त्वे हा एक महत्त्वाचा दुवा आहे, हें विसरतां कामा नये. ही अवलंब व एकसांधी सांखळी तुटली तर शरीरव्यापारांत अव्यवस्था उत्पन्न होईल.

(५) शरीराची प्रतिकारशक्ति वाढविण्याच्या कामीं जीवनसत्त्वांचें विशेष सहाय्य होत असतें.

(६) शरीरांत नवीन चैतन्य ऊर्फ उत्साहशक्ति उत्पन्न करण्याचें काम जीवनसत्त्वे करीत नाहीत, तथापि पौष्टिक द्रव्ये, पिष्टान्न, स्निग्ध द्रव्ये व अन्नांतील क्षार यांचा शरीराशी योग्य समन्वय घडवून आणण्याच्या दृष्टीनें त्यांचा फार मोठा उपयोग आहे.

(७) प्रत्येक जीवनसत्त्वाचा शरीरपोषणाच्या कामीं महत्त्वाचा भाग आहे, हें लक्षांत ठेवलें पाहिजे.

(८) जीवनसत्त्वांच्या अभावामुळे शरीरांत उत्पन्न झालेले रोग कोणत्याही थरावर गेलेले असोत, त्यांना एकदां योग्य जीवनसत्त्वांचा उपचार सुरू झाला कीं, शरीरावर तेव्हांच सुपरिणाम दिवू लागतो. मात्र नेमकी योजना झाली पाहिजे.

खनिज क्षार

शरीराच्या सर्वोत्तीर्ण वाढीला व संपूर्ण आरोग्याला खनिज क्षारांची फार जरूरी असते. शरीराला जर हे क्षार मिळाले नाहीत तर शरीरांतल्या कांही अवयवांत विकृति उत्पन्न होते. उदाहरणार्थ, शरीराला मॅग्नेशियम व कॅल्शियम या द्रव्यांचा पुरवठा झाला नाही तर दांत अधू होतात व हाडे ठिसूळ होतात. शरीराला लागणारी ही खनिज द्रव्ये भाज्या व फळें यांतून भरपूर प्रमाणांत सांपडतात. मॅग्नेशियम हे द्रव्य टोमॅटो, सालट इत्यादिकांत असतें, तर दूध, सालट, मुळा, पालक, गाजर, कांदा, संत्रें, अंजीर, दही या पदार्थांत कॅल्शियम भरपूर असतें. आहारांत लोह नसेल तर रक्तांत महत्त्वाचे घटक उत्पन्न होणार नाहीत, तसेंच रक्तांतील तांबडेपणा लोहावरच अवलंबून असतो. बहुतेक सर्व प्रकारच्या पालेभाज्यांतून लोह असतो. तथापि काकडी, मुळा, कांदा, कोबी, पालक, सालट, यांत त्याचें प्रमाण अधिक असतें. रक्तशुद्धीसाठी व शरीराच्या अंतःशुद्धीसाठी. सल्फर या क्षार द्रव्याची आवश्यकता असते व तें आपल्याला कोबी, नवलकोल, मुळे व कांदे यांतून मिळतें. शरीराच्या वाढीसाठी पोटॅशियम हवें असतें व त्याचा पुरवठा टोमॅटो, घेवडा, कोबी, सालट व मुळ्याच्या शेंगा यांच्या द्वारे होतो. गाजर, बटाटा, कोबी, मुळा, अंजीर इत्यादिकांत सोडियम सांपडतें व त्याचा उपयोग शरीरांतील अनिष्ट द्रव्ये बाहेर टाकण्याच्या कामी होतो. गहू, कॉलीफ्लॉवर व सफरचंद यांत फॉस्फरस असतें, तर कोबी, टोमॅटो, गाजर, ओला वाटाणा, घेवडा, सालट या भाज्यांत आयोडिनचें बरेंच प्रमाण आढळतें. स्नायूंच्या वाढीसाठी क्लोरिन या खनिज क्षाराची आवश्यकता असते व तो क्षार मुळे, बीट, कोबी, दही, सालट, पालक इत्यादिकांच्या द्वारे आपणांला मिळू शकतो. साधारणपणें सर्व पालेभाज्या व फळभाज्या यांतून जीवनसत्त्वाप्रमाणेंच खनिज क्षारही भरपूर आहेत. पण त्यांतल्यात्यांत कोबी व सालट या दोहोंचा विशेष प्रामुख्याने निर्देश केला पाहिजे. सालट ही भाजी आपल्याकडे अजून फारशी प्रचारांत आलेली नाही; पण टोमॅटोइतकेंच तिचें महत्त्व आहे. सालट म्हणजे नुसती हिरवी पानें असतात व तीं न शिज-

वितां चिरून, बारीक करून, कच्चीच खावीत. सालट मिळत नसेल तर त्या वेळीं कोबीचा उपयोग करावा. कारण सालटइतकेच कोबीत उत्कृष्ट खनिज क्षार य जीवनसत्त्वे आहेत.

अन्नांतील लोह

शरीरपोषक आहारांत जे अनेक गुणधर्म असतात त्यांत लोह या तत्त्वाला महत्त्वाचें स्थान दिलें पाहिजे. शरीरांतल्या प्रत्येक पेशीला व अणुरेणूला लोहाची जरूरी असते व रक्तांत तर लोहाइतकें दुसरें महत्त्वाचें द्रव्य नाही. रक्तांत जे लाल रंगाचे कण असतात त्यांच्या मुळाशीं लोहच असतें. शरीरांत जर लोह नसेल तर रक्तांत तांबडेपणा येणार नाही. रक्तांतल्या या रक्तकणांमुळेच शरीरांतल्या पेशींना प्राणवायूचा पुरवठा होत असतो व त्यांच्यामुळेच शरीरांतील घाण बाहेर निघून जात असते. आणि येवढ्यासाठींच शरीराला लोहाची अत्यंत आवश्यकता असते. शरीरधारणेच्या दृष्टीनें लोहाला इतकें महत्त्व असल्यामुळे ज्या आहारांत भरपूर लोह आहे असा आहार प्रत्येकानें घेणें किती जरूर आहे हें सांगणें नकोच. लहान मुलें, गरोदर स्त्रिया व बाळंतिणी यांना इतरांच्या मानानें लोहाची अधिक जरूरी असते. आपल्या आहारांतल्या प्रत्येक पदार्थांत लोह असतो असें नाही. काहींत तर लोहाचा यत्किंचितही अंश नसतो. ज्यांच्या आहारांत लोहमय पदार्थ नसतात ते लोक शरीरानें दुबळे, खंगलेले व निरुत्साही असतात. त्यांचा चेहरा पांढराफटक पडलेला असतो, तर कित्येकांना आग्निमांद्याची व्यथा जडलेली असते. रक्तक्षयासारख्या विकारापासून जर वेळींच संरक्षण करावयाचें असेल तर आपल्या आहारांत लोहमय पदार्थ प्रामुख्यानें असले पाहिजेत. आणि त्या बाबतींत आपण कटाक्ष ठेवला पाहिजे. ज्या पदार्थांत लोह असतें असे पदार्थ म्हणजे दूध, हिरवा भाजीपाला, कडधान्ये, मटार इत्यादि होत. मात्र दुधांत लोह कमी असतो, हें लक्षांत ठेवण्यासारखें आहे.

पिष्टद्रव्ये

आहारांत कार्बोहायड्रेट्स ऊर्फ पिष्टानें यांची जरूरी असते. हीं पिष्टानें मुख्यतः बान्यांत आणि बटाटा वगैरे कंदमुळांत सांपडतात. आणि पच-

ज्ञानंतर त्यांची पोटांत एक प्रकारची साखर तयार होते आणि ज्यांना शारीरिक काम करावयाचें असतें त्यांना ही साखर आवश्यकच आहे. कार्बोहायड्रेटचें पृथक्करण केलें तर त्यांत स्टार्च ऊर्फ पिष्टसत्त्व व साखर असे दोन भाग आढळतात. पुष्कळशा फळांत व पालेभाज्यांत जें आम्लसत्त्व असतें त्यांत महत्त्वाचे कार्बोहायड्रेट्स असतात. ज्या पदार्थांत स्टार्च असतो असे पदार्थ म्हणजे द्विदल धान्ये, कंद, कांहीं फळभाज्या विशेषतः बटाटे, आरारूट इत्यादि होत. हे पदार्थ पोटांत गेल्यावर त्यांची साखर बनते व नंतर त्यांचें पचन होतें. स्टार्चपासून जी साखर होते ती अगदीं हळू हळू रक्तांत भिनते व रक्तावर साखरेचें एकदम दडपण पडत नाहीं. मनुष्याच्या रक्तांत साखरेचा इतका थोडा अंश असतो कीं, तिचें प्रमाण हजाराला एक इतकें थोडें पडेल. रक्तांत जर साखरेचें हें प्रमाण अधिक वाढलें तर रक्तवाहिन्यांना अपाय होऊं नये म्हणून मूत्रपिंड ती साखर बाहेर टाकण्याची क्रिया करतात. आपण जर एकाद्या वेळीं जास्त साखर खाव्ही तर ती लागलीच लघवीच्या द्वारे बाहेर पडते; पण नुसती साखर न खातां स्टार्चच्या स्वरूपांत जर तितकीच साखर खाली तर ती बाहेर पडणार नाहीं. तिचें स्वाभाविक पचन होऊन ती रक्तांत भिजून जाईल. ज्याला मधुमेहाची व्यथा आहे त्याच्यांत आणि निरोगी माणसांत हाच मुख्य फरक आहे.

कार्बोहायड्रेट्सचें हें एक वैशिष्ट्य आहे कीं, ते जीवनसत्त्वांप्रमाणें शरीरांत तेव्हांच मिसळून जातात, निराळे रहात नाहींत. शरीरांतील लोह, आर व इतर द्रव्ये यांच्याशीं ते ताबडतोब एकजीव होऊं शकतात.

सामान्यपणें पाहिलें तर स्टार्चयुक्त पदार्थांचें पचन व्हायला फार वेळ लागत नाहीं. गहूं, तांदूळ या धान्यांतील पिष्टसत्त्वांचें पचन व्हावयाला दोन तास लागतात. बटाट्याला त्याहून पुष्कळच कमी वेळ लागतो. कांहीं शास्त्रज्ञांचें मत पिठूळ पदार्थांच्या अगदीं विरुद्ध असलें तरी या द्रव्या-शिवाय शरीरांत समतोलपणा राहणार नाहीं. पिष्टसत्त्वांमध्ये असा एक गुण आहे कीं, तीं जास्त प्रमाणांत पोटांत गेली तरीही त्यांपासून फारसा अपाय होण्याची भीति नाहीं. चीनमधील कणखर मजूर, जपानां-तील प्रचंड मल्ल, इराणमधील काटक हमाल अगर अल्पाईन प्रदेशां-

नील कष्टाळू शेतकरी यांचा आहार पाहिला तर त्यांत पिठूळ पदार्थांचाच प्रामुख्याने समावेश आहे असे अनुभवास येईल. त्यांच्या आहारांत इतर जीवनसत्त्वयुक्त द्रव्ये असली तरी पिष्टमय पदार्थ हाच त्यांचा मुख्य आहार आहे, हे ध्यानांत ठेवण्यासारखे आहे.

फलाहार

बहुतेक फळांत सर्वांत जास्त प्रमाणांत जलांश असतो. तसेंच त्यांत जीवनसत्त्वे, खनिज द्रव्ये, चोथा (सेल्युलोज), पिष्टशर्करा इत्यादिकांचीही चरंच मोठे प्रमाण आढळून येते. क्वचित् एकाद्या दुसऱ्या फळाचा अपवाद सोडला तर फळांत बहुतकरून चरबी अगर स्निग्ध द्रव्ये नसतात. तसेंच प्रोटीन्स ऊर्ज पोषक द्रव्ये हीं फार कमी प्रमाणांत आढळतात. शरीराची शुद्धि करणे हे फळांचे मुख्य कार्य आहे. दररोज जेवणानंतर फळे अवश्य खावीत. हे शक्य नसेल त्यांनीं आठवड्यांतून निदान एक दिवस तरी केवळ फलाहार करून रहावे. एक दिवसाच्या या फलाहारामुळे शरीरशुद्धि तर होतेच, पण त्याशिवाय पचनेंद्रियांना विश्रांति मिळून भूक प्रज्वलित होण्यास मदत होते. फळांचा रस हे इतके तयार अन्न आहे की, शरीराशी ते ताबडतोब एकजीव होत. त्यांचे पचन करावयाला पचनेंद्रियांना यात्किंचितही श्रम पडत नाहीत. यासाठी दररोजच्या आहारांत जितक्या जास्त फळांचा समावेश करितां येईल तितका अवश्य करावा. मात्र फळांच्या वाचर्तीत एक गोष्ट अवश्य लक्षांत ठेवावी. कोणत्याही वाटेल त्या भाजीपाल्याचरोबर अगर दुसऱ्या फळांचरोबर त्यांचे मिश्रण करू नये. फळे स्वतंत्रपणेच खावीत. कारण दुसऱ्या कोणत्याही अन्नाचरोबर फळांचे मिश्रण केल्यास त्यांना शरीराशी एकजीव होण्यास अधिक वेळ लागतो. एरवीं नुसतीं फळे लवकर पचलीं जातात.

धान्याहारामुळे शरीरांत एकसारखी आम्ल द्रव्ये उत्पन्न होत असतात. या द्रव्यांचे जर वेळींच निराकरण केले नाही तर शरीरांत विषे उत्पन्न होऊन अत्यंत अपाय होण्याचा संभव असतो. शरीरांतल्या या आम्ल द्रव्यांची वेळच्या वेळींच योग्य ती हकालपट्टी करण्याच्या दृष्टीनें फळे अत्यंत उपयुक्त असतात. फळांत पोटॅशियम, कॅल्शियम व मॅग्नेशियम हीं क्षार द्रव्ये

असल्यामुळे फळांच्या योगाने शरीरांतील आम्ल द्रव्यांचे तेव्हांच निराकरण होतें.

लिंबें व लिंबाच्या जातीचीं फळें म्हणजे संत्री, मोसंबी, पपनस व कागडी लिंबू यांत 'क' जीवनसत्त्व फार मोठ्या प्रमाणावर सांपडतें. रक्तक्षय, मधुमेह इत्यादि रोगांची जीं कारणें असतात त्यांत 'क' जीवनसत्त्वाचा अभाव हें एक प्रमुख कारण असल्यामुळे या रोगांत लिंबाचा रस विशेष करून देण्यांत येत असतो; आणि त्याचा आतिशय उपयोगही होतो. ताप आणि संसर्गदोष यांच्या बाबतींत लिंबाच्या रसाचा तेव्हांच गुण दिसून येतो. रक्तांतील पांढरेगोलक असतात तेच खरे रोगजंतूंचा संहार करणारे असतात. रक्त जेव्हां नेहमींच्या स्वाभाविक व निर्दोष अवस्थेंत असतें तेव्हां ते रक्तगोलक आपलें काम फार उत्कृष्टपणें बजावीत असतात. शरीरांत जेव्हां एकादा संसर्गदोष उत्पन्न होतो तेव्हां रक्तांत विषारी द्रव्ये तयार होऊन त्यांतील क्षारता कमी होत जाते. अशा वेळीं शरीरांत क्षार-द्रव्यांचा भरपूर पुरवठा व्हावा म्हणून लिंबाचा व लिंबाच्या जातीच्या फळांचा रस अवश्य घेतला पाहिजे. लिंबें, मोसंबी व संत्री यांतील 'क' जीवनसत्त्व दंतरोगांवर फार उपयुक्त असतें. ज्यांचे दांत किडले असतील अगर नेहमीं दुखत असतील त्यांनीं दररोज या फळांचें सेवन करणे अगत्याचें आहे. इतर कोणत्याही आहारापेक्षां धान्याहारामुळे दांतांवर फार लवकर दुष्परिणाम घडून येतात. याचें कारण धान्याहार हें नाहीं, तर धान्याहारांत 'क' जीवनसत्त्वाचा जो अभाव असतो त्याचे हे परिणाम आहेत. लिंबाच्या रसांत लोह असल्यामुळे रक्तक्षयाच्या विकारावर हा रस विशेष गुणावह होतो.

धान्याहार

गहू, तांदूळ इत्यादि धान्यांचा आहार मुद्दां वाईट नाहीं, मात्र तीं धान्ये हातसडीचीं असलीं पाहिजेत व कोंड्यासकट त्यांचा उपयोग करण्यांत आला पाहिजे. आणि शिवाय फळें, दूध व भाज्या यांचें भरपूर प्रमाणांत सेवन केलें पाहिजे. तरच धान्याहार शरीराच्या दृष्टीनें आरोग्यकारक ठरेल. गिरणींत सडल्यानें ज्या तांदुळांतलीं सर्व महत्त्वाचीं जीवनद्रव्ये नष्ट झालेलीं

असतात असला निकस तांदूळ खाऊन काय फायदा ! उलट असल्या निःसत्त्व तांदुळाने शरीरांत आम्लता उत्पन्न होण्यास मात्र मदत होते. जी गोष्ट तांदुळाची, तीच गव्हाची व इतर धान्यांची. धान्यांत उत्कृष्ट प्रकारची पौष्टिक द्रव्ये व सेंद्रिय क्षार असतात, पण गिरणीशी त्यांचा संसर्ग आला की त्यांतली ही महत्त्वाची सत्त्वे नष्ट होतात. धान्यांतल्या कोंड्याचा उपयोग सारकं म्हणून चांगला होतो. मंद कोठ्याच्या चलनवलन-क्रियेला कोंडा विशेष उपयोगी पडतो, हे पुष्कळांना माहीत नसतं.

अलीकडच्या आहारशास्त्रज्ञांनी खाद्य पदार्थांचे पृथक्करण करून कोणत्या पदार्थांत कोणते रासायनिक अगर पोषक द्रव्य आहे याचे कोष्टक तयार केले आहे. त्याचप्रमाणे आहारांत अमुक प्रकारच्या द्रव्यांचा समावेश झाला तरच तो आहार समतोल ऊर्ज आरोग्यकारक होतो असे त्यांचे म्हणणे आहे. मनुष्याच्या आहारांत पौष्टिक द्रव्ये नसतील तर त्याच्या शरीराचे पोषण होणार नाही, हे त्यांचे एक सूत्र आहे. पण एका निसर्गशास्त्रज्ञाचे यावर असे म्हणणे आहे की, मनुष्याच्या शरीरांत अशी एक प्रकारची शक्ति आहे की, जिच्यामुळे त्याने कोणतेही साधे अन्न खाल्ले तरी त्याचे प्रोटीन ऊर्ज पोषकद्रव्य व्रत् शकते. गाईम्हशीसारख्या वनस्पत्याहारी प्राण्यांच्या अंगी जसे गवतापासून उत्कृष्ट पोषक द्रव्ये तयार करण्याचे सामर्थ्य आहे, त्याचप्रमाणे मनुष्याने नुसती फळे व भाज्या यांचे सेवन केले तरी सुद्धा त्यापासून त्याला सर्व प्रकारची पौष्टिक द्रव्ये मिळू शकतात. नुसती एक भाजी, नुसते एक फळ, किंवा नुसते दूध, यावर सुद्धा मनुष्याचे उत्कृष्ट शरीरपोषण होऊ शकते, असे अनेक आहारशास्त्रज्ञांनी प्रयोग करून व अनुभव घेऊन ठरविले आहे. यावरून मनुष्याच्या शरीरांत शरीराला लागणाऱ्या आवश्यक द्रव्यांचे उत्पादन करण्याची अंतःस्थ शक्ति आहे, हे सिद्ध होते.

कच्चा आहार

आरोग्यासाठी अन्न शिजवून खाण्याची सुठीच जरूरी नाही. मनुष्य-प्राणी अगदी बालपणापासून तो म्हातारपणापर्यंत न शिजविलेले कच्चे अन्न खात राहिला तरी त्याचे यत्किंचितही नुकसान होणार नाही, उलट त्याचे

शरीर अधिक कणखर, प्रतिकारक्षम व आरोग्यसंपन्न होईल. जंगलांतल्या प्राणिसृष्टीकडे पाहिलें तर हत्ती, घोडा, बैल, रेडा यांसारखे प्राणी कच्च्या अन्नावरच एवढे बलिष्ठ झालेले आपल्याला दिसून येतील. या प्राण्यांप्रमाणेच मनुष्यालाही कच्च्या अन्नावर राहतां येणार नाहीं काय ? पण कित्येक पिढ्यान् पिढ्या मनुष्यानें आपल्या पोटाला शिजलेल्या अन्नाची संवय केल्यामुळे मनुष्याची पचनेंद्रियें पूर्वीइतकी तीक्ष्ण राहिलीं नाहींत. तथापि मनुष्यानें थोडथोड्या प्रमाणांत कच्चा आहार सुरू केला तर त्याच्या पचनेंद्रियांची शक्ती पुन्हां परत येईल. बदाम, अक्रोड, काजू, शेंगदाणे, काकडी, गाजर, वाटाणा, हरभरा, दूध, कोबी, कॉलीफ्लॉवर, मुळे, डिंग्या, सालट, पालक, टोमॅटो इत्यादि पदार्थ हिरव्या, कच्च्या स्वरूपांत दरोजच्या आहारांत असणें जरूर आहे. टोमॅटो, काकडी, कोबी, इत्यादि भाज्या कोशिंबीरच्या रूपानें खाव्यात. दूध शक्य तों न तापवतां तसेंच व्यावें. दूध तापविल्यानें त्यांतलीं महत्त्वाचीं जीवनद्रव्यें नष्ट होतात.

कांहीं पदार्थ शिजविल्यानें पचनास हलके होतात, तर बटाटे, तांदूळ, गहू यांसारखे जड होतात. पिष्टान्नयुक्त पदार्थ लवकर पचत नाहींत. पण माताच्या अगर जोंधळ्याच्या लाह्या केल्या अगर तांदुळाचे पोहे केले तर ते पचावयास अधिक सोपे होतात. अन्न शिजविण्याचा आणखी एक तोटा म्हणजे त्यायोगें अन्नांतलीं बहुतेक सर्व जीवनसत्त्वे जळून जातात. तसेंच खनिज क्षारही नाहींसे होतात.

भाज्यांचें महत्त्व

युक्ताहारांत भाज्यांना महत्त्वाचें स्थान आहे. फळभाज्या, कंदमुळे, फुलभाज्या (उ. कॉलीफ्लॉवर) व पालेभाज्या असे भाज्यांचे मुख्य प्रकार आहेत. शरीरपोषणाच्या दृष्टीनें भाज्यांना तितकें महत्त्व नसलें तरी त्यांत इतर शरीरशोधक द्रव्यें आहेत. बहुतेक भाज्यांत पौष्टिक द्रव्यें नाहींतच असें म्हटल्यास चालेल. मात्र बटाट्यासारख्या कांहीं फळभाज्या आहेत त्या अरवाद म्हणून सांगतां येतील. तथापि सर्वांगीण आहाराच्या दृष्टीनें भाज्यांना फार महत्त्व आहे. भाज्यांमध्ये सर्वांत मुख्य म्हणजे खनिज क्षार, लोह व जीवनसत्त्वे हीं भरपूर प्रमाणांत सांपडतात, तसेंच त्यांत पाणीही

पुष्कळ असतें. पालेभाज्यांत तंतुमय द्रव्ये असल्यामुळे शरीरशुद्धीसाठी त्यांचा उपयोग होतो. नेहमी पालेभाज्या खाणाऱ्याला मलावरोधाचा विकार क्वचितच होईल. भाज्यांतल्या खनिज क्षारामुळे शरीरांतली आम्लता नाहीशी होऊन क्षार-द्रव्यांचें प्रमाण वाढतें. रक्तशुद्धि करण्याचे व हाडें बळकट करण्याचे गुणधर्म भाज्यांत आहेत.

फळांप्रमाणें भाज्यांतही आरोग्यकारक व शरीरसंवर्धक गुण आहेत. भाज्या पौष्टिक नाहीत हें खरें असलें तरी शरीरशुद्धीला आवश्यक असे क्षार त्यांत विपुल आहेत. जमिनीच्या पोटांत जे उपयुक्त क्षार इतस्ततः विखुरलेले असतात त्यांचें केंद्रीकरण करून आपल्या पोटांत सांठविण्याचें कार्य भाज्या करीत असतात. मनुष्याच्या शरीरसंरक्षणाला ह्या सेंद्रिय क्षारांची आवश्यकता असते.

भाज्यांत तीन प्रकारचे मुख्य भेद आहेत आणि प्रत्येक प्रकारच्या भाजीचे गुणधर्म वेगवेगळे आहेत. भाज्यांचे तीन प्रकार पुढीलप्रमाणें होत. (१) जमिनीच्या खाली उगवणाऱ्या, (२) जमिनीसरशी वाढणाऱ्या व (३) जमिनीच्यावर वाढणाऱ्या. पहिल्या प्रकारांत सुरण, बटाटे, रताळी, गाजरें, नवलकोल, कांदे, मुळे, असले प्रकार येतात. दुसऱ्यांत पालेभाज्या, कोबी, फ्लॉवर, घेवड्याच्या शेंगा, भोपळे हे प्रकार येतील. तर तिसऱ्यांत वांगी, टोमॅटो, केळफूल, दोडका, शेवग्याच्या व अवईच्या शेंगा, पडवळ, घोसाळी, तोंडली इत्यादि भाज्या येतात. ज्या भाज्या जमिनीच्या खाली वाढतात त्यांना सूर्यप्रकाश न मिळाल्यामुळे त्यांचा क्रम साहजिकच तिसरा लागतो. पण त्यांच्यांत रक्त शुद्धिकर द्रव्ये विपुल असल्यामुळे त्यांचें महत्त्व कमी करतां येत नाही. कोणत्या भाज्या खाव्या यासंबंधी असा एक सर्वसामान्य नियम सांगतां येईल की, रोजच्या जेवणांत जमिनीखाली वाढणारी एक व जमिनीवर वाढणारी एक अशा दोन भाज्या असाव्यात. कारण त्या परस्परांत पूरक आहेत. अशा दोन भाज्यांच्या संयोगामुळे पचन चांगलें होतें आणि मुख्य म्हणजे त्यायोगें अन्नांतील सत्त्वांश वाढतो.

शरीरांतील रासायनिक द्रव्ये

शरीराचें शास्त्रीय पृथक्करण केलें तर पुढें दिल्याप्रमाणें १६ रासायनिक द्रव्यांचें वनलें आहे असें दिसून येईल. १६० पैड वजनाचा सामान्य मनुष्य

श्वेतला तर त्याच्या शरीरांत रासायनिक द्रव्यांचें प्रमाण पुढीलमाणें सांपडतः-

(१) ऑक्सिजन ८९ पौंड	(९) फ्लोरिन ३।।। पौंड
(२) कार्बन ४५ „	(१०) पोटॅशियम ३। ऑंस
(३) हायड्रोजन १५ „	(११) सोडियम ३ „
(४) कॅल्शम ६ „	(१२) मॅग्नेशियम २।। „
(५) नायट्रोजन २ „	(१३) आयर्न २ „
(६) फॉस्फरस २ „	(१४) सिलिकॉन १। „
(७) क्लोरिन १।।। „	(१५) मॅग्नेजिज -।।- „
(८) सल्फर १।।। ऑंस	(१६) आयोडिन अगदी थोडे.

याच तत्त्वानुसार सेंद्रिय खनिज क्षार भरपूर असलेल्या आहारद्रव्यांचें पुढीलप्रमाणें वर्गीकरण केलें आहेः—

(१) ऑक्सिजनयुक्त पदार्थ—टोमॅटो, मुळा, कांदा, बटाटे, इ.

मन प्रसन्न ठेवण्याचें कार्य करितात.

(२) कार्बनयुक्त पदार्थ—डाळी, धान्ये, बटाटे, खजूर, द्राक्षे, सफर-
चंद, घेवडा, वाटाणा, इ.

शरीरांत उष्णता उत्पन्न करण्याचा यांचा गुणधर्म आहे.

(३) हायड्रोजनयुक्त पदार्थ—फळे, कलिंगडें, पालेभाज्या, दूध.

उत्साह व शरीराची शुद्धि हें यांचें कार्य आहे.

(४) कॅल्शियमयुक्त पदार्थ—गहू, दूध, कागदी लिंबें, कोबी.

शरीरांतील हाडांना उपयुक्त. क्षयावर प्रतिबंधक.

(५) नायट्रोजनयुक्त आहारद्रव्ये—दूध, बदाम, अक्रोड, घेवडा,
वाटाणा.

शरीरांत फाजील उष्णता वाढूं देत नाहींत.

(६) फॉस्फरसयुक्त आहारद्रव्ये—ऑलिव्ह फळे, पालेभाज्या, केळीं
वगैरे. मज्जातंतू व मेंदू यांना सहाय्यक.

(७) क्लोरियनयुक्त आहारद्रव्ये—कोबी, नारळ, लेट्यूस (सालट),
शेळीचें दूध.

चरबी कमी करणारी व सारक.

(८) सल्फरयुक्त आहारद्रव्ये—कोबी, मुळे, कॉलीफ्लॉवर, कांदे, काकडी.

त्वचेच्या द्वारे शरीरांतील अशुद्ध द्रव्ये बाहेर टाकली जातात.

(९) फ्लोरिनयुक्त आहारद्रव्ये—कॉलीफ्लॉवर, कोबी, लपूण, सालट, शेळीचे दूध, इ.

दांतांच्या आरोग्याला उपयुक्त.

(१०) पोटॅशियमयुक्त आहारद्रव्ये—पालेभाज्या, ग्रेपफ्रूट.

मज्जातंतूंना उत्तेजक.

(११) सोडियमयुक्त आहारद्रव्ये—गाजर, स्ट्रॉबेरी, बीटरूट.

शरीरांतील अहस्य रसांना पोषक.

(१२) मॅग्नेशियमयुक्त आहारद्रव्ये—मोसंबी, अक्रोड, बदाम, नारळ, ग्रेपफ्रूट.

रक्तांत क्षारकण उत्पन्न करितात. सारक व झोप आणणारी.

(१३) लोहयुक्त आहारद्रव्ये—सालट, स्ट्रॉबेरी, इ.

रोगप्रतिकारक शक्ति उत्पन्न करितात.

(१४) सिलिकॉनयुक्त आहारद्रव्ये—असाडिक तांदूळ, कच्चे दूध, बटाट्याच्या साली, फळांच्या साली, घान्यांतील कोंडा.

मेंदूला उत्तेजक, त्वचाशुद्धिकारक व जंतुनाशक.

(१५) मॅंगेनिजयुक्त आहारद्रव्ये—बदाम, चेस्टनट.

जंतुनाशक.

(१६) आयोडियनयुक्त आहारद्रव्ये—समुद्रकांठच्या वनस्पति, इ. ग्रंथींना उत्तेजक.

घातक व हितकारक अन्न

एका आहारशास्त्रज्ञाने 'घातक पदार्थ' व 'हितकारक पदार्थ' असे आहारद्रव्यांचे दोन भेद केले आहेत. म्हणजे आम्ल व क्षार हे ज्या पद्धतीने वर्गीकरण केले आहे तीच या शास्त्रज्ञाची पद्धत आहे. पण त्याची नावे मात्र निराळी आहेत. बी. एन्. जोन्स याने 'दो लास्ट वर्ड ऑन डायटे-टिक्स' या आपल्या पुस्तकांत पुढीलप्रमाणे आहाराचे दोन विभाग केले आहेत:—

घातक आहारद्रव्ये

सर्व प्रकारचें मांस, अंडी, लोणी, दूध, साखर, चॉकोलेट, ब्रेड, विस्किट, गहू, मका, तांदूळ, सर्व प्रकारची धान्ये व कडधान्ये, कोको, वाटाणा, धेवडा.

आरोग्यकारक आहारद्रव्ये

वेलाच्या भाज्या—पडवळ, दोडका, तोंडलें, कारलें, घोसाळें, दुध्या भोपळा, तांबडा भोपळा, गोवारी, वांगी, मटार; कंदमुळें—सुरण, गोरारू, बटाटा, कांदा, गाजर, बीट, मुळा; सर्व प्रकारच्या पालेभाज्या—चाकवत, मेथी, पालक, सालट, चंदनवटवा, चुका, पोकळा, माठ, घोळ, राजगिरा, कांदाची पात, कोबी, कॉलीफ्लॉवर; फळें—सीताफळ, रामफळ, आंबा, केळे, संत्रे, नारिंग, डाळिंब, पेरू, अंजीर, टोमॅटो, खजूर, कलिंगड, पपनस, द्राक्षें, स्ट्रॉबेरी, सफरचंद, अननस, मोसंबी, लिंबू.

आहाराचें पृथकरण

डॉ० लिंडव्हार या जगप्रसिद्ध निसर्गोपचारशास्त्रज्ञानें आहाराचें पृथकरण करून एकंदर खाद्य पदार्थांचे पांच विभाग कल्पिले आहेत. (१) कार्बोहायड्रेट्स ऊर्फ पिष्टसत्त्वे (२) शर्करा, (३) चरबी, व स्निग्धानें, (४) प्रोटीन्स ऊर्फ पौष्टिकद्रव्ये, (५) खनिज व सेंद्रिय क्षार.

या पांच विभागांचें अधिक पृथकरण त्यानें पुढीलप्रमाणें केलें आहे:—

आहाराचा प्रकार	महत्वाचें रासायनिक द्रव्य	शरीरांतील त्याचें कार्य	हे गुणधर्म ज्यांत आहेत असे पदार्थ
पिष्टसत्त्वे	कार्बन, हायड्रोजन, ऑक्सिजन	उष्णता आणि उत्साह उत्पन्न करणें	गहू, मका, असडीक तांदूळ, बटाटे, रताळी, केळी
साखर	„	„	कलिंगड, सलगम, बीट, केळी, द्राक्षें, अंजीर, खजूर, दूध, मध, नारळ

आहाराचा प्रकार	महत्वाचें गुण-यनिक द्रव्य	शरीरांतील त्याचें कार्य	हे गुणधर्म ज्यांत आहेत असे पदार्थ
स्निग्ध द्रव्ये, चरबी व तेलें	”	”	लोणी, साय, बदाम, पिस्ते, अक्रोड, ऑलिव्ह फळें
पौष्टिक द्रव्ये,	कार्बन, ऑक्सि- जन, हायड्रोजन, नायट्रोजन, फॉस्फरस, सल्फर	उत्साह आणि उष्णता उत्पन्न करणें, पेशींची मोडतोड दुरुस्त करणें व नव्या पेशी उत्पन्न करणें	गहू, असडीक तांदूळ, मका, घेवडा, चाटाणा नारळ, दूध
सेंद्रिय व खनिज, क्षार	सोडियम, कॅल्शियम, पोटॅशि- यम, मॅग्नेशियम इ० इ०	शरीराची अंतः- शुद्धि करणें, रक्त, हाडे व मज्जा- तंतु यांची पुन- र्घटना करणें, रक्तशुद्धि करणें, सारक, जंतु- नाशक	धान्यांचा कोंडा, कोबी, लेट्यूस, कांदे, हिरव्या पालेभाज्या, टोमॅटो, कॉलीफ्लॉवर, मुळे, काकड्या, गाजर, मेथी, चाकवत, चुका, सफरचंद, संत्रा, लिंबू, मोसंबी, स्ट्रॉबेरी, दूध, ताक, नारळ

अन्नाचे तीन प्रकार

एका आहारशास्त्रज्ञानें नैसर्गिक खाद्यद्रव्यांचे पुढीलप्रमाणें तीन प्रकार केले आहेत:—

(१) शरीरांत चरबी वाढविणारे पदार्थ

लोणी

सायाबीन

साय

सुका मेवा

भुईमूग

नारळ, तेल

(२) मध्यम प्रतीचे पदार्थ

या पदार्थांमुळे शरीरांत चरबी वाढत नाही किंवा वजनही कमी होत नाही.

केळीं	सुकीं फळे	वाटाणे	गहू	पाव	बटाटा
मध	तांदूळ	खजूर	दूध	मका	कोंडा.

(३) वजन कमी करणारे पदार्थ

ज्यांना आपले वजन कमी करावयाचें असेल त्यांनीं हे पदार्थ रोजच्या आहारांत समाविष्ट केले पाहिजेत:—

सफरचंद	फळांचे रस	हिरव्या पालेभाज्या
ओला वाटाणा	द्राक्षे	लसूण
संत्रे	मुळा	कांदा
डालिव	मोसंबी	कोबी
ताक	कॉलीफ्लॉवर	गाजर काकडी

रक्तांतील घटक द्रव्ये

रक्त हें शरीरांतील महत्त्वाचें जीवनद्रव्य आहे. शरीरभर वाहणाऱ्या रक्ताच्या प्रवाहावर शरीराचें आरोग्य अवलंबून असतें. मनुष्य दररोज जें अन्न खातो त्यापासून रक्त बनत असतें. मनुष्यानें जर नैसर्गिक आहार घेतला तर त्याच्या शरीरांत शुद्ध रक्त उत्पन्न होईल. पण जर त्यानें आहारांत अतिरेक केला, चुकीचा आहार घेतला तर त्याच्या अन्नाचें योग्य पचन होणार नाही व आंतड्यांत कुजलेल्या अन्नाच्या कणांपासून विषारी द्रव्यें उत्पन्न होतील. ह्या विषारी द्रव्यांचा मूत्रपिंड, फुफुसें, इत्यादिकांवर परिणाम होतो व तीं रक्तांत भिनल्यास रक्त विघडतें. रक्त दूषित झालें कीं त्याचा परिणाम प्रतिकारशक्ति कमी होण्यांत होतो. जों-पर्यंत रक्त शुद्ध आहे तोंपर्यंत शरीरावर हला करणाऱ्या कोणत्याही जंतूंचा शरीरावर परिणाम होत नाही. कारण शुद्ध रक्तांत जंतूंना मारण्याचें सामर्थ्य असतें.

मनुष्याचें रक्त तांबड्या व पांढऱ्या पेशींचें बनलें आहे. ह्या पेशींचें प्रमाण ६०० तांबड्या पेशींस १ पांढरी पेशी असें आहे. हवेंतल्या सूक्ष्म जंतू-५ निसर्गो.

पावून शरीराचें संरक्षण करणें हें पांढऱ्या पेशींचें कार्य आहे. त्याचप्रमाणें शरीराला झालेल्या जखमा अगर मोडतोड दुरुस्त करण्याचें कार्य याच पेशी करीत असतात. या पेशींमुळें शरीराची सुस्थिति रहात असल्यामुळें त्यांची जितकी काळजी घ्यावयास पाहिजे तितकी घेतली पाहिजे. सुप्रसिद्ध रशियन शास्त्रज्ञ मेचनिकॉक यानें हा शोध लावला आहे.

रक्ताची नैसर्गिक घटना पाहिली तर तें क्षार द्रव्यांचें बनलें आहे असें दिसून येईल. ज्याला आरोग्य मिळवावयाचें असेल त्यानें आपलें रक्त क्षार राहिल अशी काळजी घेतली पाहिजे. रक्तांत जर आम्लत्व उत्पन्न झालें तर शरीरांत रोगोत्पत्ति झाली असें निश्चित समजावें. मनुष्य ज्या प्रकारचा आहार घेतो त्यावर रक्तांतलें क्षारता अगर आम्लता अवलंबून असते. अन्नाचे क्षार आणि आम्ल असे दोन मूलभूत भेद आहेत. सर्वसामान्य माणसाच्या आरोग्याच्या दृष्टीनें मनुष्याच्या आहारांत क्षार व आम्ल द्रव्यांचें प्रमाण ८० : २० असें असावें. म्हणजे त्याच्या रोजच्या आहारांत आम्ल द्रव्यांच्या चौपट क्षार द्रव्ये असली पाहिजेत.

खरी भूक आणि खोटी भूक

खरी भूक लागली नसतां केवळ जेवणाची ठराविक वेळ टाळावयाची नाही म्हणून भोजन करणें अनिष्ट आहे. ज्या वेळीं चरचरून भूक लागली असेल त्याच वेळीं पचनेंद्रिये अन्नाची जणू काय वाट पहात असतात. अन्नपचनाच्या कामीं जरूर असणारे अदृश्य रस खऱ्या भुकेच्या वेळीं उत्पन्न होत असतात व पायांत अन्न गेल्याबरोबर त्यांच्या सहाय्यानें लागलीच पचनेंद्रियांची क्रिया सुरू होते. पचनेंद्रिये ज्या वेळीं सुप्त असतील, कार्यक्षम नसतील अशा वेळीं त्यांच्यावर अन्नाचा भार लादणें चुकीचें आहे. मनुष्याला एकादे वेळीं खाण्याची इच्छा झाली तरी त्या वेळीं खरी भूक लागली असेलच असें सांगवत नाही. कारण पुष्कळदां संवयीनें अगर रुचकर खाद्य पदार्थ पुढें आल्यानें खोटी भूक लागते. खोट्या भुकेच्या आधीन होऊन मनुष्य जर वाटेल तें खाईल अगर आहाराचा अतिरेक करील तर त्यापासून दुष्परिणाम झाल्याशिवाय राहणार नाही. खोट्या भुकेच्या वेळीं पचनेंद्रिये आपलीं कामे करण्यास तयार नसतात. जरूर तितकें लंघन व

च्यायाम केल्याशिवाय खरी भूक लागत नाही. भुकेच्या वेळी तोंडाला पाणी मुटूत व आहार घेतल्यानंतर शरीर उत्तेजित होतं. यासाठी जेव्हा खरोखर भूक लागली असेल त्याच वेळी खावें. इतर वेळी खाण्याने अपचन, अजीर्ण इत्यादि विकार उद्भवतात.

खरी भूक व खोटी भूक यांमध्ये किती महत्वाचा फरक आहे याची फारच थोड्यांना जाणीव असेल. खऱ्या भुकेची लक्षणे सर्वसामान्य जनतेला सुळीच माहीत नाहीत असे म्हटल्यास आतिशयोक्ति होणार नाही. खरी भूक ही आरोग्यदायक असते व खोटी भूक रोंगट, वासनात्मक असते. पोट भरलं असताही खावेंसे वाटणं, पोटांत कावळे ओरडूं राहणं, केव्हा एकदां अन्न खातों आहे अशी तळमळ होणे, चक्कर येणं, डोळ्यांपुढे काजवे दिवू लागणं, ही खोट्या भुकेची लक्षणे होत. व्यसनी मनुष्याला व्यसनाची तलफ भागविली नाही तर त्याला कांही सुचत नाही, अगर चहावाजाल वेळेवर चहा मिळाला नाही म्हणजे त्याचें डोकें दुखू लागतं. अगदी अशा स्वरूपाची ही खोटी भूक असते. तिचें बहुतेक अधिष्ठान मानसिक असतं. खोट्या भुकेच्या वेळी कसलेंही साधें अन्न चालत नाही. अमचमीत मसाले अगर चटण्या, कोशिंबिरी इत्यादि आजूबाजूचा थार असल्याशिवाय तिची तृप्ति होत नाही. तिच्या उलट खऱ्या भुकेची स्थिति असते. खऱ्या भुकेच्या वेळी कसलेंही अन्न चालतं. 'भुकेला कोंडा' हें लक्षण तिलाच यथार्थतेने लागू पडतं. खऱ्या तहानेप्रमाणेच खऱ्या भुकेचें वास्तव्य घशांत व तोंडांत असतं. या भुकेची भावना झाली की, अन्नाला खरी चव येते. या वेळी डोळ्यांपुढे चक्कर येत नाही की केव्हा खातो असे होत नाही. जेव्हा खरी भूक लागली आहे तो समोर अन्न येईपर्यंत थांबू शकतो, वाट पाहू शकतो. व्यसनी माणसाप्रमाणे हातातोंडाशी केव्हा गांठ पडते असे त्याला होत नाही. अशा खऱ्या म्हणजे जातिवंत भुकेच्या वेळी खाहेल्या अन्नाचा शरीरांत उसम प्रकारचा परिपाक होतो, उत्कृष्ट अन्न-पचन होतं. म्हणून खरी भूक लागल्याशिवाय अन्नाला स्पर्श करावयाचा नाही असा नियम ठेवला तर आरोग्य त्रिविडण्याची कधीच धास्ती नाही.

चर्वणाचें महत्त्व

आहाराच्या युक्तायुक्ततेकडे जितकें लक्ष दिलें पाहिजे तितकेंच चर्वणाकडे

दिले पाहिजे. अन्न जितकें चावून चावून खावें जाईल तितकें तें शरीराशीं एकजीव होऊं शकतें. पोष्ट आणि आंतडीं यांच्याद्वारे अन्नाचें पचन होतें, पण त्यांना दांत नाहीत हें लक्षांत ठेवून अन्नाचें तोंडांत भरपूर चर्वण केलें पाहिजे. दांतांचा खरा उपयोग हाच आहे. अन्नाचें उत्कृष्ट पचन होण्यासाठी त्यांत तोंडांतली लाल मिसळची पाहिजे आणि अन्नाचें उत्तम चर्वण केल्याशिवाय तें शक्य नाहीं. अन्न जर चांगलें चावून त्याहें तरच अन्नाचा शरीराला खरा उपयोग होतो. ज्यांना पचनेंद्रियाचे विकार झाले असतील त्यांनीं हा चर्वणाचा उपाय करून पाहावा, त्यांना थोड्याच दिवसांत कायदा झालेला दिवून येईल.

आहाराचें प्रमाण काय असावें यासंबंधी निश्चित असा एकही नियम सांगतां येणार नाहीं. प्रत्येकाच्या शरीराप्रमाणें तो कमीजास्त लागेल. पण प्रत्येकानें थोडी भूक शिष्टक राहील इतका वेताचा आहार घ्यावा, असा एक सर्वसामान्य नियम सांगतां येईल. शरीरशास्त्राच्या दृष्टीने पाहिलें तर प्रत्येकाला फार थोड्या अन्नाची जरूरी असत. त्यामुळें वेतानें जेवणें हेंच हितकर होय. भिताहार हा आरोग्याचा व दीर्घायुष्याचा राजमार्ग आहे.

पाणी किती व केव्हां प्यावें ?

तहान लागलेली नसतां पाणी पिणें, हें भूक लागलेली नसतां अन्न खाण्याइतकेंच अनिष्ट व घातक आहे. खरी तहान लागल्याशिवाय पाणी पिऊं नये. हा नियम कटाक्षानें पाळला पाहिजे, कारण वेळीं अवेळीं अति पाणी पिण्यानें शरीरांत विवाद होतो. रोजच्या जेवणांत अतिरेक झाला नाहीं, अन्न मसलेदार नसलें अगर चमचमीत जेवण झालें नाहीं तर साधारणपणें तहान लागण्याचें कारण नाहीं. उन्हांत काम करणाऱ्या लोकांना पाण्याची इच्छा झाली तरी त्यांनीं ती मारली पाहिजे, आणि ज्या अन्नामुळें एकसारखी तहान लागेल असें अन्न खाण्याचें वर्ज्य केलें पाहिजे. ज्यांना उन्हाळ्यांतल्या उकाड्याचा त्रास होतो त्यांच्या खाण्यापिण्यांत निःसंशय अतिरेक झालेला असला पाहिजे. उन्हाळ्यांत एकसारखें पाणी पिण्यानें शरीरांत फाजील पाण्याचा संचय होतो व त्याचा शरीरशुद्धीच्या कामी उपयोग न होतां शरीरांत विकृति मात्र त्यामुळें उत्पन्न होते. खोटी तहान व खरी तहान यांमधील नक्की भेद लोकांना अजून कळलेला नाहीं.

जेवतांना पाणी पिणें चुकीचें आहे. घाईघाईनें जेवणें व पाण्याच्या सहाय्यानें पोटांत कसें तरी अन्न टकलणें म्हणजे अपचन, आंतड्यांचं विकार इत्यादि रोगांची पूर्वतयारी करण्यासारखें आहे. जेवतांना काणत्याही प्रकारचें पेय घेऊं नये, घेतल्यास पचनक्रियेत त्याचा अडथळा होतो. अन्नाच्या पचनक्रियेला उपयुक्त असणारे अंतःस्थ अट्टश्य रस उत्पन्न होत नाहीत. तोंड, पोटा, जठर, आंतडी इत्यादिकांतून ह्या अट्टश्य रसाची उत्पत्ति झाली नाही तर त्याचे दुष्परिणाम असचनादि विकारांत लागलीच दिसून येतात. तहान नसतांना वाटेला तितकें पाणी पिणें हें जर प्रकृतीला हितावह नाही तर चहा, कॉफी, सोडा, लिंबू, दारू इत्यादि एकापेक्षां एक वरचढ अशीं पेयें शरीराला किती अपायकारक असतील हें सांगावयास नकोच.

जेव्हां शरीराला पाण्याची अगदीं जरूरच असेल तेव्हा खरी तहान लागते. ज्या वेळीं खरी तहान लागलेली नसेल त्या वेळीं पाणी पिणें चुकीचें आहे. तहान लागलेली असो वा नसो, पोटांत अमुक इतकें पाणी गेलें पाहिजे अशी डॉक्टरांची समजूत असते व त्या समजुतीप्रमाणें ते वेळीं अवेळीं वाटेला तितकें पाणी पीत असतात. भरपूर पाणी पिण्यानें पचनक्रियेवर परिणाम होतो, इतकेंच नव्हे तर पचनक्रिया मंदावते. भोजनाच्या वेळीं मुळीच पाणी पिऊं नये. जेवणानंतर तीन तासांनीं पाणी प्यावयास हरकत नाही. तसेंच जेवणापूर्वीं एक तास ही पाणी पिण्याची कालमर्यादा आहे. जेवणानंतर जर एकसारखी तहान लागू लागली तर जेवण यथायोग्य झालें नाही, योग्य तऱ्हेनें चर्वण झालें नाही अगर जेवणांत चुकीचे पदार्थ असले पाहिजेत असे स्पष्ट म्हणण्यास हरकत नाही. आहारांत जर नैसर्गिक द्रव्यें असतील तर पाणी पिण्याची इच्छा होणार नाही. दूध, फळें व भाज्या यांत शरीराला लागणारे भरपूर नैसर्गिक पाणी असतें. पण अन्नीकडच्या अनैसर्गिक व कृत्रिम द्रव्यांच्या आहारामुळे जरूरीपेक्षां अधिक पाणी पिण्याची इच्छा होते. ही इच्छा गैरवाजवी आहे. म्हणून प्रत्येकानें आपला आहारच शक्य तितका नैसर्गिक करण्याचा प्रयत्न करावा.

आपल्या अन्नांत शें० २५ ते ५० टक्के पाणी असतें, भाज्यांत व फळांत शें० ७० ते ९० टक्के असतें, त्यामुळे आपल्याला निराळें पाणी

प्यावयाचेंच वास्तविक कारण नाही. तथापि दिवसांतून थोडेंसे—चार दोन फुलपात्रीं प्याल्यास चालेल. कांहीं डॉक्टरांचें असें सांगणें असतें कीं, दिवसांतून मनसोक्त पाणी प्यावयास हरकत नाही. मूत्रपिंड स्वच्छ होण्यासाठीं या पाण्याचा उपयोग होतो. पण या डॉक्टरांचें हें सांगणें अगदीं चुकीचें आहे. कारण जास्त झालेलें पाणी वाहून जाण्यासाठीं शरीरांत गटार नाही. हें पाणी बाहेर काढण्याचें काम मूत्रपिंड, कोठा व त्वचा यांनाच करावें लागतें. म्हणजे याचा अर्थ असा कीं, जरूर नमतांना या इंद्रियांना जादा काम करावयाला लावायचें. या जलोत्सर्जक इंद्रियांवर अधिक कामाची सक्ति करणें बरोबर नाही.

नैसर्गिक आहारद्रव्ये

खाली दिलेल्या कोष्टकाप्रमाणें आहाराचे पांच प्रमुख विभाग करितां येतील—

विभाग १ : पिष्टान्नं

विभाग २ : पिष्टशर्करा

विभाग ३ : स्निग्ध द्रव्ये व चरबी

विभाग ४ : पौष्टिक पदार्थ

विभाग ५ : सेंद्रिय व खनिज क्षार

सर्वसामान्यपणें निरोगी मनुष्याच्या आहारांत पांचव्या विभागांतील द्रव्यांचें प्रमाण निम्ह्यानें असावें व बाकी निम्मे राहिलेले चार विभाग मिळून असावें हें इष्ट आहे.

नैसर्गिक आहाराशिवाय चहा, कॉफी, कोको, तंबाकू, दारुसारखीं मादक पेये इत्यादि कोणत्याही पदार्थांचें सेवन करूं नये.

कांहीं विशिष्ट नैसर्गिक आहारद्रव्यांची येथें थोडी माहिती देण्यांत येत आहे—

मध हें एक महत्त्वाचें आहारद्रव्य आहे व नैसर्गिक सारक आहे. मध हें द्रव्य संपूर्णपणें नैसर्गिक आहे. मधांत जी साखर असते ती शरीराला उपयुक्त असणारी नैसर्गिक साखर असते. बाजारांत मिळणारी पांढरी साखर आरोग्याच्या दृष्टीनें अत्यंत विघातक असते. कारण तिच्यातलें महत्त्वाचीं

जीवनद्रव्ये व सेंद्रिय क्षार नष्ट झालेले असतात. साखर जों जों स्वच्छ व पांढरी असेल तों तों ती अधिकाधिक अनिष्ट आहे असें निश्चित समजावें. अंजीर, खजूर, केळीं व इतर मधुर फळें इत्यादिकांत जी साखर असते तीच नैसर्गिक साखर होय.

कवचीचीं फळें—ताज्या फळांच्या खालोखाल येतात. कवचीच्या फळांत शें. ६० स्निग्ध द्रव्ये व शें. १५ पौष्टिक पदार्थ असतात, तथापि त्यांत खनिज क्षारांचें प्रमाण फार थोडें असतें म्हणून हीं फळें बेतानेंच खावीत आणि खावयाचींच झालीं तर ताजीं फळें व भाज्या यांच्या बरोबर खावीत. कवचीच्या फळांत नारळाला स्वतंत्र स्थान दिलें पाहिजे. इतर फळांपेक्षां नारळांत स्निग्ध व पौष्टिक पदार्थांचें प्रमाण कमी असून सेंद्रिय क्षार अधिक प्रमाणांत असतात. ताज्या नारळाचें ओलें खोबरें व दूध यांचें रासायनिक पृथक्करण केलें तर स्त्रीदुग्धार्थी त्याची बरोबरी होते असें दिसून येईल.

‘सुकीं फळें’ अगर सुका मेवा याला ताज्या फळांइतकें महत्त्व नसलें तरी ताज्या फळांच्या अभावीं त्यांचा उपयोग करावयाला हरकत नाही. वाळल्यामुळें सुक्या फळांतला जलांश बहुतेक नाहीसा झाला असला तरी फळातलीं महत्त्वाचीं रासायनिक द्रव्ये जशींच्या तशीं असतात.

डब्यांत बंद केलेलीं कोणत्याही प्रकारचीं फळें खाऊं नयेत, कारण तीं टिकण्यासाठीं त्यांत जीं द्रव्ये घालण्यांत येतात, त्यामुळें तीं फळें खाण्याच्या लायकीचीं ठरत नाहीत.

दूध—दूध हें पूर्णान्न आहे. दुधांत सर्व प्रकारचीं रासायनिक व खनिज द्रव्ये आहेत, इतकेंच नव्हे तर दुधाइतकें नैसर्गिक असें दुसरे कोणतेंच अन्न नाही, हें सर्व खरें असलें तरी लहान मुलें व वयोवृद्ध यांच्याशिवाय इतरांना नुसत्या दुधावर राहणें इष्ट नाही. तरुणांच्या वाढत्या विकासाला नुसतें दूध उपयोगी पडणार नाही. लहान मुलें व वयोवृद्ध माणसें यांची पचनेंद्रियें दुधाच्या पचनक्रियेला अगदीं अनुरूप असतात. तरुणांना दुधापेक्षां जड व विपुल अन्नद्रव्यांची जरूरी असते.

आम्लत्वामुळें उत्पन्न झालेल्या रोगांत दूध हें अत्यंत हितकारक अन्न-

द्रव्य आहे. कारण दुधांत पिष्टानें व पौष्टिक द्रव्यें यांचें प्रमाण कमी असून सेंद्रियक्षार भरपूर असतात.

अन्न अगर आषध म्हणून प्रत्येकालाच दुधाचा उपयोग होईल असें नाही. कांहीं लोकांच्या बाबतींत दुधानें मलावरोध, पित्तप्रकोप, अपचन इत्यादि प्रकार होण्याचा संभव असतो. ज्या लोकांना दूध हें सहज मानवतें त्यांना कांहीं दिवस दुग्धाहार सुरू केल्यास त्यांना फार फायदेशीर हाईल. दुग्धाहार करतांना अधून मधून फळे व भाज्यांच्या कोशिंबिरी खाणें बरें असतें. ज्या रोग्याला केवळ दुग्धाहारावरच रहावयाचें असेल त्यानें आपल्या पचनशक्तीच्या मानानें दिवसांतून तीन ते चार शेर दूध घेतलें पाहिजे. दुग्धाहार करण्यापूर्वी व चालू असतांना अनेक प्रकारचे कडक नियम पाळावे लागतात. त्यांची तज्ज्ञाकडून माहिती घेतल्याशिवाय दुग्धाहार सुरू करूं नये.

निसर्गशास्त्राची जी आहारपद्धति आहे त्यांत दुधाला सर्वश्रेष्ठ स्थान देण्यांत आलें आहे. जगांत हजारों प्रकारचे खाद्यपदार्थ आहेत, त्यांत दुधाइतकें सर्वांगपरिपूर्ण व अत्यंत नैसर्गिक असें दुसरें कोणतेंही अन्न नाही.

दुधाचें रासायनिक पृथक्करण केलें तर शरीरांतल्या निरोगी रक्तांतील घटकांशांशीं याचें साम्य दाखवितां येईल. नवीन जन्माला आलेल्या बालकाच्या संवर्धनासाठीं ज्या मूलतत्त्वांची आवश्यकता असते तीं तत्त्वे भरपूर प्रमाणांत दुधांत आढळतात. म्हणून ज्या आहारांत अगर खाद्यपदार्थांत दुधांत असलेलीं रासायनिक घटकद्रव्यें जास्तीत जास्त प्रमाणांत आहेत तो आहार किंवा ते खाद्यपदार्थ जवळ जवळ नैसर्गिक आहेत असें म्हणण्यास हरकत नाही. दूध हा नैसर्गिक आहारशास्त्राचा पाया आहे. हें तत्त्व सर्वांत महत्त्वाचें आहे. आहाराच्या प्रश्नाचा शास्त्रीय अगर व्यावहारिक विचार करावयाचा असेल त्या वेळीं हें तत्त्व ध्यानांत ठेवलें पाहिजे.

दुधांत इतके महत्त्वाचे व असामान्य गुणधर्म आहेत कीं, दुधाला पूर्णान्न म्हटलें असतां यत्किंचितही बाध येणार नाही. युक्ताहारांत असणारे सर्व प्रकारचे गुण एकट्या दुधांत एकवटले आहेत. निसर्गसृष्टीनें निर्माण केलेल्या बहुविध स्वरूपाच्या आहारद्रव्यांत एकच अन्न असें आहे कीं, जें शरीराच्या सर्व गरजा उत्तम रीतीनें भागवितें. हें अन्न म्हणजे दूध. दुधा-

मध्ये असलेल्या पुष्टिकारक व मांसल द्रव्यामुळे शरीर व मेंदू यांचे पोषण होतं. त्यांत असलेला स्निग्धांश व शर्करा यांमुळे उत्साह वाढीस लागतो. हाडे, दांत व रक्त यांच्या संवर्धनास अवश्य असणारे क्षार दुधांत आहेत. रोगांचा प्रतिकार करणारी व आरोग्यवर्धक अशी सर्व प्रकारचीं जीवनरक्षक ओजो-द्रव्ये दुधांत सांपडतात. दूध हा सर्व पदार्थांचा राजा आहे. दर-रोजच्या जेवणांत फळे, भाजीपाला, घान्य, कंदमुळे यांपैकी कोणतेही पदार्थ असोत, दूध मात्र अवश्य पाहिजे. आहारांत एखादे जीवनसत्त्व, एखादा क्षार किंवा एखादे द्रव्य नसले तरी त्याची जागा दूध भरून काढतं. दर-रोज भरपूर प्रमाणांत दूध पिणारा मनुष्य आनंदी, उत्साही व सदैव कार्यक्षम असतो.

गाईचे दूध व इतर दुधे यांच्यांत बराच फरक आहे. गोटुघांत चरत्री कमी असली तरी जीवनसत्त्वे इतरापेक्षा जास्त असतात. मात्र ते न तापवितां प्यावे म्हणजे जीवनसत्त्वे जशीच्या तशी रहातील. दूध न तापवितां ते तसेच थंड जागेत ठेवावे व संबंध दिवसभर त्याचा उपयोग करावा. मात्र ज्या गाईचे दूध प्यावयाचे ती गाय पूर्ण निरोगी आहे याची खबरदारी घेतली पाहिजे. कारण गाईच्या दुधांत क्षयरोगाच्या जंतूची जास्त भीति असते. म्हशीचे दूध दिसावयाला घट्ट असले तरी गाईच्या दुधांतील उत्कृष्ट ओजो-द्रव्ये म्हशीच्या दुधांत नाहीत, हे लक्षांत ठेवण्यासारखे आहे.

दूध जर विशिष्ट पद्धतीने घेतलं नाही तर दूध पोटांत जाऊन सुद्धा त्याचे दुष्परिणाम होतात, हे ध्यानांत ठेवण्यासारखे आहे. दूध कसे प्यावे हे एक शास्त्र आहे. सर्वसामान्य लोक दूध पिण्याच्या बाबतींत इतक्या चुका करितात की, दूध न घेतां त्यांना जो अपाय होत असेल त्यापेक्षाही अधिक अपाय दुग्धपानाने होत असतो. दूध हे अन्न आहे, हे प्रथम लक्षांत ठेवून अन्नाप्रमाणे त्याचे सेवन केलं पाहिजे. दूध पिणं चुकीचे आहे. दूध खाल्लं पाहिजे, असे एका दुग्धाहारशास्त्रज्ञाने म्हटलं आहे ते अगदी बरोबर आहे. तो म्हणतो, दूध हे पेय नाही, ते घनद्रव्य असल्यामुळे त्याचे चर्वण केलं पाहिजे. अन्नाचा प्रत्येक घास ज्याप्रमाणे आपण चावून खातो, त्याप्रमाणे दुधाच्या प्रत्येक घोट्याचे चर्वण केलं पाहिजे. दूध जर पाण्याप्रमाणे घटाघटा प्यायलं तर पोटांत त्याचे ताबडतोब दही बनतं. आणि हे दही इतकं घट्ट

होतें कीं, त्याचें पचन होणें दुर्घट होऊन वसतें. यासाठीं दूध ध्याव-याचें तें अगदीं सावकाश चमच्यानें किंवा नळीनें घेतलें पाहिजे. दूध घेण्याचें सर्वांत उत्तम साधन म्हणजे लांब कांचेची किंवा गवताची नळी. या नळीनें दूध घेतल्यास तें पोटांत योग्य रीतीनें जातें व त्याचें पचनही अत्यंत सुलभ रीतीनें होतें.

दुधासंबंधीं कांहीं शास्त्रज्ञांचा असा महत्त्वाचा आक्षेप आहे कीं, दुधांत जीवजंतूंची वाढ अत्यंत सुलभ रीतीनें होत असल्यामुळे दूध न तापावितां तसेंच पिणें धोक्याचें असतें. धारोष्ण दुधांत उत्कृष्ट जीवनद्रव्यें असलीं तरी त्यांत जंतु उत्पन्न होण्याची अधिक भीति असते. दूध उकळल्यानें त्यांतील क्षार व इतर महत्त्वाचीं द्रव्यें कमी होतात. दूध तापाविण्यानें दुधांतील स्नेह इतर द्रव्यांपासून वेगळा होतो, त्यामुळे तो पचनास व पोषणास अधिक कठीण होतो.

गाईच्या व म्हशीच्या दुधाचें शास्त्रोक्त पृथक्करण केल्यास गाईचें दूध निःसंशय श्रेष्ठ ठरतें. म्हशीच्या दुधांत चरबी जास्त असते, तर गाईच्या दुधांत शरीरास पुष्टि देणारीं ओजस् द्रव्यें भरपूर प्रमाणांत असतात. म्हशीच्या दुधापेक्षां गाईच्या दुधांतील स्नेहकण अधिक सूक्ष्म असून पचनास व पोषणास अधिक सुलभ असतात. गाईच्या दुधांत म्हशीच्या दुधासारखें महत्त्व नसून चपलता असते. गाईच्या दुधांत ज्ञानतंतूंना बळकटी आणणारीं द्रव्यें असल्यामुळे मेंदू तरतरीत राहतो.

गाय व म्हैस यांच्या दुधापेक्षां शेळीचें दूध श्रेष्ठ समजलें जातें. याचें कारण म्हणजे शेळीला कधींही क्षयरोग होत नसल्यामुळे शेळीचें दूध पूर्णपणें निर्दोष व निर्जंतुक असतें. याच्या उलट गाईचें आहे. शेळीइतकीही गाईची स्वच्छता ठेवली तरी गाईला क्षयरोग हाण्याचा संभव असतो, हें विसरून चालणार नाही. शेळीच्या दुधांत गाईच्या दुधापेक्षां लोह जास्त असल्यामुळे रक्तक्षय झालेल्या रोग्यांना तें अतिशय हितावह असतें. विशेषतः लहान मुलें व अशक्त प्रकृतीचे लोक यांना गाईचें दूध देण्यापेक्षां शेळीचें दूध देणें अधिक चांगलें. कारण तें लवकर पचतें. गाईच्या दुधापेक्षां शेळीच्या दुधांत खनिज क्षार जवळ जवळ दुप्पट असतात. गाय, म्हैस, शेळी व स्त्री या चौघांच्या दुधांतील घटक पुढीलप्रमाणें आहेतः—

पाणी	पौष्टिक द्रव्ये	स्निग्ध द्रव्ये	साखर	जीवनसत्त्वे
गाय ८७-६०	३-३०	३-६०	४८०	ब
शेळी ८६-३०	३-६०	४-००	५-३०	—
म्हैस ८२-३०	४-७५	७-७०	४-४५	—
स्त्री ८०-५८	१-१८	३-७४	७-२०	—

ताक—हें सुद्धां दुधाच्या खालोखाल उत्तम पेय आहे. मात्र तें अगदीं ताजें असावें. आहार या दृष्टीनें सुद्धां दुधाइतकाच ताकाचा उपयोग आहे. शरीरांतली फाजील वाढलेली चरबी नाहीशी करण्याच्या कामीं ताकाचा आहार हितप्रद होत असतो. वैद्यक दृष्टीनें सुद्धां ताकांत महत्त्वाचे गुणधर्म आहेत. म्हणून दररोजच्या आहारांत ताच्या ताकाचा समावेश होणें इष्ट आहे.

कागदी लिंबू—शरीरशुद्धि करण्याच्या दृष्टीनें कागदी लिंबाला फार मोठें महत्त्व आहे. लिंबांत जितकी जंतुनाशक द्रव्ये आहेत तितकी दुसऱ्या कोणत्याही फळांत सांपडणार नाहीत. रोगाचा प्रतिबंध करणें, शरीरांत असलेल्या रोगांचा परिहार करणें, शरीरशुद्धि करून शरीरयंत्र सुयंत्रित ठेवणें, शरीर सदैव उत्साही व कार्यक्षम राखणें, हे लिंबाचे प्रमुख गुणधर्म आहेत. लिंबांत आम्ल द्रव्यांच्या चौपट क्षारद्रव्ये असल्यामुळे शरीराला तें अतिशय हितावह असतें. दररोज लिंबाचा रस घेणाऱ्यांचें आरोग्य उत्तम प्रतीचें राहतें. लिंबांत इतके उत्कृष्ट व पहिल्या दर्जाचे गुण आहेत कीं, नुसत्या लिंबाच्या रसामुळे शरीर निरोगी, आरोग्यसंपन्न व दीर्घायुषी होऊं शकतें. दररोज सकाळीं एक कपभर कटत पाण्यांत लिंबाचा रस घेणें आरोग्याच्या दृष्टीनें अतिशय फायदेशीर असतें. अपचन, अस्वास्थ्य, पोट-दुखी, संधिवात, ज्वर, मलेरिया इत्यादि लहानमोठ्या रोगांवर लिंबू अत्यंत गुणकारी ठरलें आहे. प्रकृति निरोगी राखण्यासाठीं दररोजच्या आहारांत लिंबाचा जितका जास्त उपयोग करतां येईल तितका अवश्य करावा.

संत्रा—शरीरांत वाढलेली आम्लता कमी करणारें हें रसाळ फळ आहे. संत्र्यांत क्षार द्रव्यांचें प्रमाण पुष्कळ अधिक आहे. त्यांत जवळ जवळ शेंकडा ८७ इतकें पाणी असतें. हें पाणी अत्यंत शुद्ध असतें. अन्न या दृष्टीनें

संख्याची किंमत अर्ध्या पावाच्या बरोबरीने असली तरी पचनाला तें अधिक सुलभ आहे. संख्याचा रस अवघ्या एक तासाच्या अवधीत शरीराशी एक-जीव होऊ शकतो. संख्याच्या रसांत उत्तेजक व पोषक गुण असल्यामुळे आजारी अगर दमलेल्या माणसाला तें अवश्य द्यावें. संख्यांत क्षार, चुना व इतर खनिज द्रव्ये यांच्या बरोबरीने 'व' व 'क' हीं जीवनसत्त्वे आहेत. तथापि 'क' चे प्रमाण फार मोठें आहे. एकंदर गुणधर्मांच्या बाबतीत टोमॅटो हें संख्यासारखें असलें तरी संख्यांत टोमॅटोच्या दुप्पट 'व' जीवनसत्त्वं असतात. या सत्त्वांमुळे दांत चळकट होतात. दांतांच्या विकारांवर संत्रे गुणावह आहे.

सफरचंद—एका आरोग्यशास्त्रज्ञानें सफरचंदाला फळांचा राजा असें नांव दिलें आहे आणि तें अनेक दृष्टींनीं अन्वर्थक आहे. सफरचंदांत जशीं उत्कृष्ट प्रकारचीं जीवनसत्त्वे आहेत त्याप्रमाणें खनिज द्रव्येही आहेत. पौष्टिकतेच्या दृष्टीनें द्राक्षापेक्षां सफरचंद अधिक उपयुक्त व गुणकारी आहे. अपचन, अजीर्ण, बद्धकोष्ठता इत्यादि विकारांवर तें फार गुणावह आहे. तसेंच आम्लमिती, विषम, आंव, अतिसार इत्यादि रोगांवर तें वस्ताद आहे. लहान मुलांच्या हंगवणीवर सफरचंदासारखें दुसरें गुणकारी औषधच नाही. युरोपमध्ये सफरचंदाचें महत्त्व इतकें मानलें गेलें आहे कीं, दररोज एक सफरचंद खाल्ल्यास डॉक्टरची कधींच जरूरी भासत नाही, अशी तथे म्हणच पडून गेली आहे.

द्राक्षे—शरीरांत स्वास्थ्य व आरोग्य राखण्याच्या दृष्टीनें ज्या फळांचा विशेष उपयोग होत असतो, त्यांत सर्व प्रकारच्या लिंबांच्या जातीचीं फळे व द्राक्षे यांचा प्रामुख्याने निर्देश केला पाहिजे. शरीरांतली आम्ल द्रव्यांचें क्षार द्रव्यांत रूपांतर करून शरीरांत क्षार तत्त्वांचें समप्रमाण राखण्याच्या दृष्टीनें द्राक्षांना फार महत्त्व आहे. द्राक्षांतला सर्वांत श्रेष्ठ व महत्त्वाचा गुणधर्म कोणता असेल तर द्राक्षशर्करा हा आहे. याशिवाय त्यांत जीवनसत्त्व, खनिज क्षार व इतर रासायनिक द्रव्ये असल्यामुळे शरीराची झीज भरून काढण्यास त्यांची विशेष उपयुक्तता आहे. पाचकद्रव्यांच्या अस्तित्वामुळे द्राक्षांचा रस शरीराशी फार लवकर समरस होतो. आंतड्याचे रोग, पित्ताशयाचे रोग, अपचन, अग्निमांद्य, अन्नद्वेष, संधिवात, लक्ष्मणा, रक्तदोष,

इत्यादि विकारांवर द्राक्षाहार हा परिणामकारक उपाय आहे. आंतज्यांत सांडलेली विषारी द्रव्ये धुऊन काढून कोठा साफ करण्याच्या दृष्टीने द्राक्षे फार गुणकारी आहेत.

बटाटा—बटाट्यांत गव्हाच्या बरोबरीने पौष्टिक द्रव्ये आहेत. बटाट्यांत स्टार्च ऊर्फ पिष्टांश अधिक असल्यामुळे तो पचावयास जड आहे अशी जी समजूत आहे ती बरोबर नाही. धान्यापेक्षा एक अष्टमांश वेळांत त्याचे पचन होतें. बटाटा हा धान्यापेक्षा वेगळ्या जातीचा म्हणजे कंदमूळाच्या स्वरूपाचा असल्यामुळे रक्तांतील क्षारपणा कायम ठेवण्याच्या कामी तो अधिक उपयोगी आहे. रक्तांत क्षारकण असले म्हणजे इन्फ्ल्युएंझा, पडसें, मुदतीचा ताप वगैरे रोगांचा प्रतिकार करण्याची शक्ति येते. ज्यांची पचनेंद्रिये दुर्बल आहेत अशा अशक्त प्रकृतीच्या माणसांना धान्यांतील पिष्टांश पचत नाही, पण बटाट्यांतील पिष्टांश त्यांना सहज पचवितां येतो. बटाट्यांत एक पंचमांश स्टार्च अपून शें. २० इतकें प्रोटीन ऊर्फ पौष्टिकांश असतो. लोह, आयोडिन, सोडियम हीं द्रव्ये कमी असतात. बटाटे उकडून ते सालीसह खाण्यांतच त्यांचें सत्त्व असतें. बटाट्यांत शरीरपोषक द्रव्यांचें पुष्कळ प्रमाण असल्यामुळे तो दररोजच्या आहारांत असणें इष्ट आहे.

टोमॅटो—कोबी, कॉलीफ्लॉवर, नवलकोल, भेंड्या इत्यादि भाज्यांत टोमॅटोला पहिल्या दर्जाचें महत्त्व आहे. टोमॅटोंत जीवनसत्त्वाप्रमाणें शरीरसंवर्धनास लागणारी लोह, खनिज, क्षार, इत्यादि मुख्य द्रव्ये, फार मोठ्या प्रमाणांत सांपडतात. टोमॅटोंत लोहाचें प्रमाण दुधाच्या दुपटीनें असतें. त्यांत लहान मुलांच्या वाढीला जरूर असणारीं द्रव्ये असल्यामुळे टोमॅटोचा रस दररोज लहान मुलांना अवश्य द्यावा. टोमॅटो नेहमीं कच्चे खावेत. त्यांत पौष्टिक द्रव्ये म्हणण्यासारखीं नाहीत, तथापि त्यांची जागा शरीरपोषक व शरीरसंवर्धक द्रव्यांनीं घेतली आहे.

खजूर—सत्त्वांशाच्या दृष्टीनें खजूर हें उत्तम प्रकारचें पौष्टिक व प्रकृतीला हितावह असें अन्न आहे. रोजच्या आहारांत त्याच्यामुळे फायदा होईल. खजुरांत फलशर्करा ऊर्फ नैसर्गिक साखर व शरीराला आवश्यक असणारे क्षार व खनिज पदार्थ विपुल प्रमाणांत सांपडतात. शरीरांत

उत्साह व उष्णता उत्पन्न करणाऱ्या सत्त्वांच्या बाबतीत खजुराची योग्यता गव्हाच्या दुप्पट आहे. अभिमांद्याच्या विकारांत खजूर हें उत्तम औषध आहे. कारण त्यांत उत्तेजक व सारक गुणधर्म आहेत.

केळे—पूर्ण पिकलेल्या केळ्यांत पाण्याचा अंश थोडा असून पौष्टिकांश सर्वांत जास्त असतो. केळ्यांत साखर व ओज यांचें प्रमाण बरेंच असल्यामुळे नवा उत्साह व जोम उत्पन्न करण्याच्या कामी त्याचा फार उपयोग होतो. केळ्यांत कॅल्शम, फॉस्फरस, सल्फर लोह इत्यादि खनिज द्रव्ये असून त्यांतील क्षार रक्तशुद्धिकारक असतो. पिष्टांश व खनिज द्रव्ये यांच्या दृष्टीने केळे व बटाटा यांत बरेंच साम्य सांपडतें. लहान मुलांना होणाऱ्या अतिसारावर केळे हा अत्यंत उपयुक्त उपाय आहे. वजन वाढविण्यासाठीही केळ्यांचा उपयोग होतो.

पोपई—पोपईत पाचकपणा हा महत्त्वाचा गुणधर्म आहे. ज्यांची अपचनाची किंवा अन्नपचनाची नेहेमीची तक्रार असेल त्यांनी जेवण झाल्यावर दररोज पोपई खाण्याचा परिपाठ ठेवावा. बद्धकोष्ठतेवर त्याचप्रमाणे आमांश, अतिसारावर पोपईचा इलाज रामबाण आहे.

गाजर—गाजरांतील गुणधर्मांचें शास्त्रीयदृष्ट्या पृथक्करण केलें तर टोमॅटो-इतकेच त्यांत महत्त्वाचे गुण आहेत असें दिसून येईल. ‘अ’ जीवनसत्त्वाच्या दृष्टीने पाहिल तर गाजराची योग्यता कॉडालिबेर ऑईल, दूध, लोणी यांच्या बरोबरीने आहे. गाजरांत ‘कॅरोटीन’ नांवाचें जें द्रव्य असतें तें अतिशय महत्त्वाचें असतें व नारळ, गहू व भुईमूग यांच्यांतील सत्त्वांशपेक्षां कॅरोटीनमध्ये जवळजवळ दुप्पट सत्त्वांश आढळतो. हा सत्त्वांश शरीर निरोगी राखण्याला, त्याच्या उत्कृष्ट वाढीला अतिशय उपयुक्त होतो. नेहमीं प्रकृतींत विषाड होणें, प्रतिकारशक्ति कमी असणें, शरीराची योग्य वाढ न होणें, डोळे, फुफुसें वगैरेंचे विकार उत्पन्न होणें, यांवर गाजर अत्यंत हितकारक आहे.

लसूण—लसूण आरोग्यदृष्ट्या अत्यंत हितकारक आहे व त्याच्यांत पुष्कळ उपयुक्त गुणधर्म आहेत. दमा, खाकला, फुफुसांचे विकार, रक्तावाचा वाढ वगैरे विकारांत लसूण अत्यंत उपयुक्त ठरतो. लसुणीला एक प्रकारचा उग्र वास असला तरी त्यामुळेच त्याच्या अंगी जंतुनाशक गुण

आहेत. लसणीत उत्साहवर्धक, क्षुधाप्रदीपक व कृमिनाशक असे महत्वाचा गुणधर्म आहेत.

लसुणांत रक्ताचा दाब कमी करण्याचा एक महत्वाचा गुण आहे. त्यांत जीवनसत्त्वांबरोबर आम्लत्वनाशकही गुणधर्म आहेत. शरीरांतील महत्वाच्या जीवनग्रंथींना पोषक असे ' आयोडिन ' नांवाचे द्रव्य लसणांत आहे. तसेच तो जंतुनाशक असून संधिवाताच्या कामी फारच उपयुक्त ठरला आहे. हॉपकिन्स विद्यापीठाचे प्रो० व्हिलेना यांनी असे सिद्ध केले आहे की, लसूण हा क्षयरोगावर एक रामबाण इलाज आहे. क्षयामुळे फुफ्फुसांवर होणारा दुष्परिणाम नाहोसा करण्याच्या दृष्टीने लसणीसारखे दुसरे उपयुक्त द्रव्य नाही.

सोयाबीन—अलीकडे पौष्टिक द्रव्य म्हणून सोयाबीनचे नांव जिकडे तिकडे ऐकू येत आहे. कांदी आहारशास्त्रज्ञांनी तर दूध, लोणी, बदाम, अंडी, मांस इत्यादि द्रव्यांपेक्षा सोयाबीन अधिक पुष्टिकारक आहे असा अभिप्राय व्यक्त केला आहे. सोयाबीन हा मधुमेहावर उत्कृष्ट आहार आहे. सोयाबीनमध्ये प्रोटीन ऊर्ज प्राणिजद्रव्ये, खनिज क्षार व तिन्ही प्रकारची जीवनसत्त्वे पुष्कळ सांपडतात. सोयाबीनमधील प्रोटीन मांसाच्या दुप्पट व दुधाच्या चार पट असते. सोयाबीनचा हा एक विशेष आहे की, त्यांत स्टार्च ऊर्ज पिष्टकण व साखर ही फारच कमी असतात, त्यामुळे मधुमेही लोकांना त्याचा अतिशय फायदा होतो.

अंजीर—ज्या फळांत अतिशय साखर असते त्यांपैकी अंजीर हे एक फळ आहे. अंजीरांत सर्वात महत्वाचा गुण कोणता असेल तर ते सारक आहे. या गुणापेक्षाही पौष्टिकगुणा हा अंजीराचा जास्त मोठा गुण समजला पाहिजे. इराण व ग्रीस या भागांतील शेतकरीवर्गाचे मुख्य अन्न अंजीर आहे. अंजीराचा बद्धकोष्ठतेवर विशेष उपयोग हातो.

नारळ—नारळांतील ओल्या खोबऱ्यांत व पाण्यांत मनुष्याला जरूर असलेली सर्व प्रकारची जीवनसत्त्वे, खनिज क्षार व इतर महत्वाचे व उपयुक्त गुणधर्म अमल्यामुळे एका शास्त्रज्ञाने नारळाला 'संपूर्ण आहार' म्हटले आहे. नारळांत पिष्टद्रव्ये व पौष्टिक पदार्थ मध्यम प्रमाणांत असले तरी स्निग्धद्रव्ये बऱ्याच मोठ्या प्रमाणांत सांपडतात.

अनिष्ट आहारद्रव्ये

चहा व कॉफी—या पेयांच्या दुष्परिणामासंबंधी सामान्य जनतेला पुष्कळ माहिती झालेली असली तरी या व्यसनांतून त्यांची मुक्तता होत नाही, ही अत्यंत खेदाची गोष्ट होय. अमेरिका, जर्मनी, स्वित्झर्लंड, इंग्लंड इत्यादि देशांतल्या मोठमोठ्या तज्ज्ञांनी चहाकॉफीच्या अंतर्गत गुणावगुणांची शास्त्रीय चिकित्सा करून ही पेये अगदी त्याज्य ठरवली आहेत. या पेयांच्या योगे अपचन, मज्जातंतूंचे विकार, निद्रानाश, स्मृतिभ्रंश, शारीरिक विकृति, हृदयाचे विकार, इत्यादि अनेक प्रकारचे अनिष्ट विकार उद्भवतात, हे त्यांना साधार सिद्ध केले आहे. सुधारलेल्या देशांतून या पेयांचा जो भरमसाट व अमर्याद प्रसार होत आहे त्यामुळे पुरुषांच्या प्रमाणे स्त्रियांच्याही मेंदूवर भयंकर परिणाम घडून येत आहे. स्त्रियांना मज्जातंतूंच्या विकारासारखे जे विकार होतात त्यांचे मूळ या पेयांमध्येच आहे, असें दिखून आले आहे. कारण ही पेये म्हणजे मादक विषे होत. अफू-गांज्याप्रमाणे चहाकॉफीत अंमली पदार्थ तर आहेतच, पण त्याहीपेक्षा त्यांत रक्तदूषित करणारीं द्रव्ये आहेत. डॉ० टॅन्नेस म्हणतो की, चहा घेतल्याने भूक मंदावते, पचनाक्रिया बिघडते व हृदयावर जास्त ताण पडतो. चहाकॉफीच्या संवयीमुळे शरीरांत अपचन कायमचें ठाणे देऊन बसते व एकंदर पचनेंद्रियांची क्रिया विस्कळित होते. चहांतील टॅनिन व कॉफीतील केफिन या द्रव्यांमुळे पोटांतील आम्ल ग्रंथी उत्तेजित केल्या जातात व त्याचा परिणाम म्हणजे अन्नपचन व्हावे तसे स्वाभाविक रीत्या होत नाही, व अन्नपचनांत अडथळे येतात.

चहाकॉफीमुळे पोटाच्या अंतस्त्रेवर इतका अनिष्ट परिणाम होतो की, कधी कधी पोटांत कॅन्सरही होतो. ही पेये फार गरम गरम घेण्याची जी पद्धत आहे ती फार घातक आहे. वाजवीपेक्षा फाजील उष्णतेने आंताच्याचा दाह होतो व ती मुजतात. यासाठी कोणतेही पेय घेतांना ते साधारण कोमट झाल्यानंतरच घ्यावे. डॉ. रॉबर्ट्सचा असा अनुभव आहे की, कॉफी हे निद्रानाशाचे जसे मुख्य कारण आहे, त्याप्रमाणे मलावरोध हेही कॉफीपानाचेच पर्यवसान आहे. डॉ. स्नेस या जर्मन शास्त्रज्ञाने आपला

असा अनुभव दिला आहे की, दररोज नियमानें कॉफी घेणाराच्या रक्ताचा दाब वाढतो व त्याला छातीचा विकार होतो. कॉफीमुळे त्वचा-रोग होतात हैं विशेष लक्षांत ठेवण्यासारखें आहे. चहाकॉफीमुळे श्रमपरिहार होतो, अथवा थकवा नाहीसा होतो अशी जी सार्वत्रिक समजूत आहे ती मुळीच खरी नाही. चहाकॉफी घेतल्यानें क्षणभर हुषारी आल्यासारखें वाटलें तरी ती हुषारी खरी नसते, कृत्रिम असते. कांहीं वेळानें उत्तेजित झालेली इंद्रियें शिथिल होतात व पूर्वीपेक्षां जास्त थकवा येतो.

मीठ—अलीकडच्या आहारांत साखरेप्रमाणें मिठाचेंही प्रमाण वाढलें आहे. जनतेला मसालेदार पदार्थांची अधिकाधिक चटक लागत चालली आहे, ही गोष्ट अत्यंत अनिष्ट आहे. तिखट आणि मीठ या पदार्थांमुळे शरीरयंत्रांत किती बिघाड होतो, हें आतां सर्वांना माहीत झालें आहे. दररोजच्या आहारांत जरूरीपेक्षां अधिक मीठ सेवन केल्यास त्यापासून बद्धकोष्ठता उत्पन्न होते, मज्जातंतूंचे विकार जडतात व एकंदर शरीर-व्यवस्थेवर घातुक परिणाम होतो. मिठामुळे अंगाला कंड सुटते व त्वचा-विकार उद्भवतात. यासाठीं आहारांतून मीठ अजीवात वर्ज्य करावें. ज्या अर्थी दूध, फळें व भाज्या या नैसर्गिक आहारांत शरीरपोषणासाठीं आवश्यक इतकीं श्वारद्रव्यें आहेत त्या अर्थी बाहेरच्या मिठाची मुळीच जरूरी नाही.

मसाले—अन्न रुचकर करण्यासाठीं त्यांत निरनिराळ्या प्रकारचे मसाले घालण्याची चाल सर्वत्र आहे. पदार्थ चटकदार व्हावेत किंवा त्यांत भरपूर खमंगपणा यावा म्हणून हे मसाले घालण्यांत येतात. पण आरोग्यदृष्टीनें विचार केला तर मसाल्यामुळे अन्नांतील नैसर्गिक रुचि तर नाहीशी होतेच, शिवाय प्रकृतीला अपाय मात्र होतो. आहाराच्या दृष्टीनें पाहिलें तर तिखट व मसाले हीं अन्नद्रव्यें नाहीत. तीं आंतड्यांना अत्यंत घातुक आहेत. त्यामुळे पचनेंद्रियांना फार त्रास होतो व त्यांचीं कामें नीट सुयंत्रितपणें होऊं शकत नाहीत. याचा असा परिणाम होतो की, पचनाचीं इंद्रियें तर बिघडतातच, पण रक्ताभिसरणावर देखील अनिष्ट परिणाम होतो.

मसाल्याप्रमाणेंच तळलेल्या पदार्थांमुळे शरीराला अपाय होतो. कोण-
६ निसर्गां.

ताही पदार्थ तेलातुपांत अगर चरबीत तळून काढला तर त्या पदार्थाचें पचन होणें फार कठीण होऊन वसतें. तेलाच्या फोडणीमुळें भाज्यांची नैसर्गिक चव नाहीशी होते, इतकेंच नव्हे तर त्यांतीं बरीचशी पाचक शक्तीही नष्ट होते. तळलेले पदार्थ हे जडान्नाप्रमाणें असल्यामुळें शरीराच्या उष्णतेनें त्यांचें द्रवस्वरूपांत रूपांतर होत नाही व त्याचा परिणाम स्वाभाविकच पचनक्रियेवर होतो. या अन्नानुळे पचनक्रियेंत बिघाड होतो व अन्नाचें योग्य वेळीं पचन न झाल्यामुळे पोटांत अनिष्ट विषे उत्पन्न होतात. यासाठीं तेलातुपांत तळलेले पदार्थ सर्वथैव वर्ज्य समजले पाहिजेत.

नैसर्गिक आहार

शरीरपोषण आणि आहार यासंबंधी ज्यांनीं आज अनेक वर्षे संशोधन चालविलें आहे अशा आहारशास्त्रज्ञांत डॉ० ई. ही. मॅकोलम यांची प्रामुख्याने गणना केली पाहिजे. डॉ० मॅकोलम हे अमेरिकेंतील जॉन हॉपकिन्स विद्यापीठाच्या आरोग्यशास्त्रेचे प्रमुख अधिकारी असून त्यांनीं आज कित्येक वर्षे आहार व खाद्यपदार्थांचें गुणधर्म यासंबंधी संशोधन चालविलें आहे. त्यांनीं आपल्या नव्या ग्रंथांत आरोग्यासाठीं काय खावें यासंबंधीं फक्त तीन नियम दिले आहेत. अनेक वर्षांच्या संशोधनानंतर व अनुभवानंतर त्यांनीं हे नियम वसाविले असल्यामुळे ते किती महत्त्वाचे व उपयुक्त असतील, हें निराळें सांगावयास नकोच. नैसर्गिक आहार या दृष्टीनें देखील या आहारसूत्रांना विशेष महत्त्व आहे. सर्वसामान्य जनतेनें जर हे नियम मनःपूर्वक पाळले तर जनतेचें आरोग्य सुधारेल, इतकेंच नव्हे तर एकंदर मृत्युसंख्याही कमी होईल. डॉ० मॅकोलम यांचीं तीन आहारसूत्रे येणेंप्रमाणें होत—

(१) रोजच्या आहारांत दुधाचें जितकें जास्त प्रमाण ठेवतां येईल तितकें ठेवणें अगत्याचें आहे. प्रत्येकाच्या आहारांत सवंध दिवसांत कमीत कमी अर्धापाऊण शेर तरी दुधाचा समावेश झाला पाहिजे. सकाळीं उठल्याबरोबर दुधाशिवाय दुसरें कोणतेंही पेय घेतां कामा नये. दुधांत उत्कृष्ट प्रकारचीं जीवनसत्त्वे आहेत म्हणून दुधाचें महत्त्व निर्विवाद आहे. पण त्याशिवायही दुधाचे दुसरे अनेक फायदे आहेत. पोटांत विविध प्रकारचें अन्न गेल्यामुळें आहाराचा अतिरेक झाल्यास अगर बडान्नाचें सेवन केल्यास

कोठ्यांत सांडलेलें अन्न कुजू लागतें व त्यापासून अत्यंत अपायकारक असे सूक्ष्म जंतु उत्पन्न होतात. जंतु नामशेष करण्याचें कार्य दुधाच्या योगें होत असतें. पोटांत जर भरपूर दूध गेलें तर आंतख्यांत घातक जंतु निर्माण होणार नाहीत.

(२) आहारांत बटाटे, मुळे, कांदे, टोमॅटो, कोबी इत्यादि फळभाज्या व कंदमुळें यांच्याइतकेंच पालेभाज्यांचें महत्त्व आहे. दररोजच्या आहारांत भरपूर पालेभाज्यांचा उपयोग केल्यास त्यापासून जो फायदा होतो तो बटाटे, कडधान्यें, डाळी, मांस इत्यादिकांपासूनही होत नाही, हें लक्षांत ठेवण्यासारखें आहे. पालेभाज्यांत सत्त्व व पौष्टिकपणा कमी असला तरी त्यांत दुसरे अनेक महत्त्वाचे गुणधर्म आहेत. पालेभाज्यांत तंतुमय व अपचनीय असा जो भाग असतो त्याचा उपयोग शोचास साफ होण्याकडे होतो. दररोज भरपूर पालेभाज्या खाणाऱ्यांना मलाबरोध होण्याची भीति नाही. पालेभाज्यांत क्षार, लोह इत्यादि त्वनिजद्रव्यें, कांहीं जीवनसत्त्वं असल्यामुळे पालेभाज्यांना दुग्धाहारांत महत्त्वाचें स्थान आहे. मेथी, चाकवत, पालक, सालट, चवळी, लुका, मुळ्याचा पाला, हिरव्या कांद्याचीं पाती, कोबी, कॉलीफ्लॉवर या भाज्या विशेष महत्त्वाच्या आहेत.

(३) आपला आहार संपूर्णपणें कच्च्या धान्याचा व नुसत्या भाज्यांचा नसला तरी रोजच्या जेवणांत कांहीं भाज्या व फळें कच्च्या स्वरूपांत असणें अत्यंत जरूर आहे. काकडी, टोमॅटो, मुळा, कोबी, गाजर, कांदा इत्यादि पदार्थांची कोशिंबीर ऊर्ण पचडी करून खाल्ल्यास अतिशय फायदेशीर होतें. शरीराची रोगप्रतिकारक शक्ति वाढविण्याच्या कामी या कोशिंबीरीचा उपयोग होतो.

उपसंहार

एका निसर्गशास्त्रज्ञानें खाण्यापिण्यासंबंधी पुढील साधे पण महत्त्वाचे नियम दिले आहेत—

(१) चरचरून भूक लागली असेल त्याच वेळीं खा.

(२) नव्या भुकेचें शमन होईल इतकाच आहार घ्या.

(३) नेहमीं साधें व नैसर्गिक अन्न खाण्याची संवय ठेवा. तेळकट, तळलेले, मसालेशर अगर जड असे पदार्थ वर्ज्य करा.

(४) भोजन करितांना दुसरीकडे लक्ष देऊं नका.

(५) प्रत्येक घांस चांगला चावून चावून खा. चवगानें अन्नपचनाला मदत होते.

(६) जेवतांना पाणी पिऊं नका. जेवणानंतर कांहीं वेळानें पाणी पिण्यास हरकत नाही.

(७) दमून भागून आल्यानंतर लागलीच जेवूं नका. कांहीं वेळ विश्रांति घेतल्यावर मगच भोजन करा.

(८) जेवणांतील पदार्थांपेक्षां तुमच्या पोटाकडे पाहा. पोटाला न झेपतील व न पचतील अशा पदार्थांचा अतिरेक करूं नका. थोडक्यांत म्हणजे पोटावर अत्याचार होऊं देऊं नका.

(९) सकाळीं उठल्याबरोबर लागलीच जेवूं नका. त्याचप्रमाणें तुमचें मन स्वस्थ नसेल, तुम्हांला राग आला असेल अगर भूक लागली नसेल त्या वेळीं भोजन करूं नका. घाईघाईनें पोटांत कसें तरी अन्न कावूं नका.

(१०) जेवणाच्या वेळीं कौटुंबिक, सामाजिक अगर राजकीय प्रभांवर वादविवाद करूं नका. घरांतील भांडणें अगर तक्रारी यांची जेवणाच्या वेळीं चर्चा करूं नका. जेवतांना शक्य तों सर्वांनीं मौन पाळावें, किंवा बोलावयाचेच असेल तर आनंदानें गप्पागोष्टी करीत जेवावें.

(११) अत्यंत गरम अगर अत्यंत कढत असा कोणताही पदार्थ खाऊं नका. बर्फ, आईस्क्रीम खाणें हितावह नाही.

(१२) चहा, कॉफी इत्यादि उत्तेजक पेयें सदैव टाळलीं पाहिजेत. शरीराला कोणत्याही प्रकारें त्यांचा यत्किंचितही उपयोग नाही, हें आतां सिद्ध झालें आहे.

(१३) आहार हेंच जीवनांतील सर्वस्व आहे, असें मानूं नका. जीवनांत आहाराइतक्याच दुसऱ्या महत्त्वाच्या गोष्टी आहेत हें विसरूं नका.

नैसर्गिक उपचार

रोगनिवारणासाठी निसर्गोपचार करण्यापूर्वी पहिल्याप्रथम शरीराची अंतःशुद्धि करणे आवश्यक असते. अंतःशुद्धि हा निसर्गोपचारांपैकी पहिला व प्राथमिक उपचार आहे. इतकंच नव्हे तर तो सर्व नैसर्गिक उपचारांचा पाया आहे. शरीरांत सांचलेली विषारी व अनिष्ट द्रव्ये बाहेर काढून साफ-सफाई केल्याशिवाय पुढे पाऊलच टाकता येत नाही. कित्येकदा तर असे होते की, नुसती शरीरशुद्धि केली तरी शरीरांतील रोगबीजे नाहीशी होत असतात. रक्तशुद्धि हेंच शरीराच्या निरोगी अवस्थेचें गमक असल्यामुळे त्याकडे पहिल्याप्रथम लक्ष देणे जरूर आहे. आणि शरीरांतील अनिष्ट व विषारी द्रव्यांचा निचरा झाला की, आपोआप रक्तशुद्धि होऊ लागते. युक्ताहार, रेंचक, लंघन, व्यायाम, सूर्यस्नान, मर्दन इत्यादि विविध उपायांनी शरीराच्या अंतःशुद्धीला मदत होत असली तरी रेंचक व लंघन ही सर्वांत श्रेष्ठ आहेत.

आजकाल सर्वसामान्य जनतेला लंघनाचें महत्त्व व सामर्थ्य कळत चाललें आहे, ही समाधानाची गोष्ट आहे. कांहीं लोकांची लंघनावर तर इतकी श्रद्धा बसत चालली आहे की, कोणत्याही रोगावर लंघन हा एकमेव व रामबाण उपाय आहे असे ते म्हणू लागले आहेत. किरकोळ लहानसहान दुखण्यांवर लंघनाचा चांगला परिणाम होत असतो. इतकंच नव्हे तर प्रत्येक रोगांत ते हितावह होईल असे लंघनांत उत्कृष्ट गुण आहेत.

लंघन

जर्मनीतील निसर्गोपचाराचा आद्य प्रवर्तक डॉ. कुन्हे यानें असे म्हटलें आहे, की शरीराच्या अंतरंगांत जर घाण सांचली अगर् अनिष्ट द्रव्यें उत्पन्न झालीं तर शरीरांत रोग उत्पन्न होत असतो. शरीरांतली ही घाण लंघना-शिवाय नाहीशी होत नसल्यामुळे शरीरशुद्धि करण्यासाठी लंघन हाच एकमेव उपाय आहे, हें त्यानें प्रतिपादन केलें होतें. डॉ० कुन्हेच्या पावलावर पाऊल ठेवून त्याच्या नंतरच्या निसर्गोपचाराकांनी रोगनिवारणासाठी लंघनाचाच जोरानें पुरस्कार चालविला आहे. याचें कारण लंघनाच्या परिणामकारकत्वाविषयी त्यांची पूर्ण खात्री पटली आहे.

कांही न खातां पूर्ण लंघन करणें हें वरवर दिसावयाला सोपें वाटत असलें तरी व्यावहारिक दृष्ट्या तें फार कठीण आहे. लंघनामुळें शरीरांतल्या अनिष्ट द्रव्यांचें जें निराकरण होतें तें यांत्रिक पद्धतीनें न होतां रासायनिक पद्धतीनें होतें, हें तत्त्व पुष्कळ लोक विसरतात. लंघनानें कोण-तेही कसलेही दुष्परिणाम घडून येत नाहींत. पण लंघनानंतर जर योग्य आहार ठेवला नाहीं तर मात्र अनिष्ट परिणाम घडून येतात, हें अवश्य ध्यानांत ठेवलें पाहिजे.

निरोगी माणसांनीं सदैव निरोगी राहण्यासाठीं सुद्धां अभूतमभूत लंघन करणें अत्यंत आवश्यक आहे. दररोजच्या आहारांत पुष्कळां कमीजास्त प्रकार येत असल्यामुळें शरीरांत हळू हळू अनिष्ट द्रव्यें सांचत जातात. यासाठीं मधून मधून आठपंधरा दिवसांनीं एकदोन दिवसांचें पूर्ण लंघन केलें तर शरीरशुद्धीच्या दृष्टीनें तें उपयुक्त ठरतेंच, पण त्याहीपेक्षां मन अधिक उत्साही व कार्यक्षम होण्यास त्याची मदत होते. दररोज भरपूर व्यायाम करण्याचा क्रम चालू असला अगर योग्य प्रकारचा आरोग्यकारक आहार घेण्यांत येत असला तरी देखील मनुष्याला मधून मधून लंघनाची जरूरी असते. लंघनामुळें शरीरांत एक प्रकारचें नवचैतन्य उत्पन्न होत असतें. सर्वसामान्य लोकांनीं एक दोन दिवस लंघनाचा प्रयोग करून पाहिला तर तेवढ्यांत देखील त्यांना नवचैतन्याची प्रतीति आल्यावांचून राहणार नाहीं. शारीरिक व मानसिक दृष्ट्या त्यांना नवा उत्साह वाटल्याशिवाय राहणार नाहीं. हा कंठळ प्रत्यक्ष अनुभवाचा मार्ग असल्यामुळें लंघनाचे गुण कळून येण्यास मुळीच वेळ लागणार नाहीं. लंघनविरोधी लोकांनीं लंघनाचा अनुभव घेऊन पहावा आणि मगच त्याला विरोध करण्यास पुढें यावें, असें एका निसर्गोपचारकाचें त्यांना आव्हान आहे.

लंघन करण्यापूर्वीं कांही महत्वाचे व प्राथमिक नियम पाळणें आवश्यक आहे. लंघन रोगनिवारणासाठीं असो, अगर आरोग्यसंपादनासाठीं असो, तें जर जास्त दिवसांचें असेल तर लंघनाचे कडक नियम पाळले पाहिजेत. लंघनानें शरीराच्या पेशी हळू हळू निर्मळ व निःशक्त होत जातात, यासाठीं लंघन सुरू करण्यापूर्वीं कांही दिवस फळें व भाज्या हा आहार चालू ठेवणें इष्ट असतें. लंघन सुरू झाल्यावर शरीरांतले अनिष्ट व विषारी पदार्थ हळू

हलूं कोठ्याकडे जमा होऊं लागतात, अशा वेळीं एनिमा घेतला तर शरीराची फार लवकर अंतःशुद्धि होते. एनिमा अगर दुसरे कोणतेही सारक अथवा रेचक द्रव्य घेतलें नाहीं तर शरीरांतला ह्या अनिष्ट द्रव्यांचा जसा निचरा व्हावयास पाहिजे तसा होत नाहीं. यासाठीं कोठा, मूत्रपिंड व त्वचा यांची क्रिया व चलनचलनव्यापार जितके अधिक कार्यक्षम करतां येतील तितके करण्याचा प्रयत्न केला पाहिजे.

लंघन चालूं असतां शरीरांतल्या ओजोद्रव्यांचें जितकें नियमन करतां येईल, शरीराला जितकी विश्रांति देतां येईल तितकी दिली पाहिजे. शक्य तर सबंध दिवस पडून राहणें, कोणत्याही प्रकारची शारीरिक व मानसिक हालचाल न करणें फायदेशीर असतें. मात्र दिवसांतून थोडा वेळ मोकळ्या हवेंत जाऊन चालण्याचा थंडासा व्यायाम घेतला तरी फारसें विषडणार नाहीं. मोकळ्या हवेंत दीर्घ श्वसन करणें तर जरूरच असतें.

लंघनाच्या अवधींत पोटांत यत्किंचितही अन्न जात नसल्यामुलें शौचाची भावना नाहींशी होते, नेहेमींप्रमाणें आपोआप शौचाचा होत नाहीं. रोजच्या-प्रमाणें शौचाला झालें नाहीं तरी धावरण्याचें कारण नाहीं, व त्यासाठीं रेचक घेण्याचीही जरूरी नाहीं. लंघनांत एनिमा ध्यावयाला सांगितला आहे, तो शौचासाठीं नवून शरीरशुद्धीसाठीं आहे, हें लक्षांत ठेवलें पाहिजे.

दीर्घ लंघन चालूं असतां वेताचें पाणी पिण्यानें फार फायदा होतो. मात्र वेळीं अवेळीं वाटेल तेवढें पाणी पिऊं नये. प्रमाणाबाहेर पाणी पिण्यानें फायद्यापेक्षां नुकसानच होतें, हें पुष्कळांच्या ध्यानांत-येत नाहीं. सर्वसाधारणपणें दिवसांतून पांच ते आठ पेले पाणी प्यावयास सुळींच हरकत नाहीं. मात्र हें पाण्याचें प्रमाण रोग्याच्या इच्छेवर अवलंबून असावें. या पाण्यांत कागदी लिंबू अगर संत्रें यांचा एकादा चमचाभर रस घातल्यास शरीरांतील घाण निघून जायला चांगला उपयोग होतो. या रसांत स्वाभाविकपणें चांगली प्रतिकारशक्ति असते. हे रस जंतुघ्न असतात.

दोन चार आठवड्यांचें दीर्घ लंघन करावयाचें असेल तर कांहीं दिवस नैसर्गिक आहार घेऊन पूर्व तयारी केली पाहिजे, आणि दुसरे न्हणजे योग्य मार्गदर्शकाशिवाय दीर्घ लंघनाचें दिव्य करूं नये.

लहानमोठ्या कोणत्याही रोगांत लंघन हे इतकें परिणामकारक औषध आहे की, खरोखर पाहतां त्याबद्दल आश्चर्यच वाटवें. उपवासानें रोग बरे होणें हें जगांतील अनेक आश्चर्यांपैकी एक आश्चर्य आहे यांत शंका नाही. लंघनानें कोणताही रोग बरा होतो, इतकेंच नव्हे तर आयुष्यही वाढतें. शरीरांत जे अनेक कमजोर भाग असतात, मृतप्राय पेशी असतात त्या उपवासामध्ये प्रथम नष्ट होतात. त्या शरीरांतून बाहेर गेल्याशिवाय शरीराची शुद्धि होत नाही. साधा ताप, पडसें, अपचन, अग्निमांघ, अजीर्ण यांपासून ते दमा, मलाबरोध, आंतड्याचे विकार, मधुमेह, श्वय इत्यादिकांपर्यंत अनेक लहानमोठ्या विकारांवर लंघन हें प्रभावशाली ठरलें आहे. आंतड्याच्या विकारांना उपवासासारखा दुसरा उपचारच नाही. विषमज्वर, संग्रहणी वगैरे विकारांत आंतड्यांना सूज येते, अशा वेळीं शरीरांतील उष्णतामान कमी करण्यासाठीं लंघन हाच एक उपयुक्त उपाय आहे. मधुमेहासारख्या विकारांत उपाय फारच गुणकारी ठरतो. लंघनानें शरीरांतील घटक सतेज होतात. स्नायूंची शक्ति वाढते व इंद्रिये तीक्ष्ण होतात. कान व डोळे उपासानें सुधारतात, त्वचा मऊ व गुळगुळीत होते. जिव्हालैल्यामुळे मनुष्य वाढेल ते पदार्थ खातो आणि त्यामुळे शरीरास अपाय होतो. मसाले, तिखट वगैरे उद्दीपक पदार्थ हानिकारक असतात. अशा प्रकारच्या अन्नापासून व अत्यशनापासून अनेक रोग जडतात. पण जर या व्याधीतून मुक्त व्हावयाचें असेल तर उपवासाचा अवलंब केला पाहिजे.

ज्यांना लंघनांतील गुणांची माहिती झालेली नसते त्यांच्या लंघनाविषयी फार चुकीच्या व चमत्कारिक समजुती आढळतात. पोटांत जर कांहीं गेलें नाही तर शरीर टिकाव घरणार कसें असा त्यांच्यापुढें नेहमीं प्रश्न उभा राहतो. लंघनामुळे मनुष्य खंमून जाईल अशी त्यांची ठाम कल्पना असते. ही कल्पना किती चुकीची व हास्यास्पद आहे, हें आतां बहुतेक सगळ्यांना कळलें आहे. डॉ० मार्ग्युलिस यांनीं असें सिद्ध केलें आहे की, उपासामुळे शरीरांतील निजीव घटक व पेशी जोमदार बनतात. संपूर्ण लंघन शरीराला विलकूल अपायकारक होत नाही.

लंघनाला सुरवात झाली की, पोषण थांबतें हा समजही बरोबर नाही. कारण शरीरांत जीवनोपयोगी द्रव्ये पुष्कळ शिल्लक असतात. शरीराला

बाहेरून पोषण मिळाले नाही तरी आंतून मिळत असते. अन्नावर वासना जाणे व भूक लागणे यांत फार फरक आहे. सुधारलेल्या लोकांना खरी भूक ठाऊक नसते. त्यांचे जीवन जसे कृत्रिम झालेले असते तशी त्यांची भूकही कृत्रिम व खोटी असते. ही खोटी भूक नाहीशी करून खरी भूक उत्पन्न करावयाची असेल तर कांहीं दिवस पूर्ण लंघन करणे आवश्यक असते.

लंघनामुळे प्रत्यक्ष शरीरावर किती उत्तम परिणाम होतो यासंबंधी वैद्यकीय तपासणी करतां असे आढळून आले आहे की, चाळीस वर्षांचा मनुष्य जर दोन आठवडे उपवास करील तर त्याच्या शरीरांतील जीवन-पेशी वीस वर्षांच्या तरुणाइतक्या तेजस्वी व ओजस्वी होतील. पुष्कळांना लंघनामुळे वजन उतरू लागले की भीति वाटते, पण शे० १५ ते २० टक्के वजन उतरण्यानें तोय न होतां उलट फायदाच होतो. दोन आठवडे-पर्यंत कोणालाही विनधोकपणे पूर्ण लंघन करतां येतें, असें या विषयांतील तज्ज्ञांचें मत आहे. त्यानंतरही ते चालू ठेवू नये असें नाही, पण त्याच्या-वर तज्ज्ञांची देखरेख असणे जरूर आहे.

किरकोळ अस्वास्थ्यावर डॉक्टर-वैद्यांकडे जाऊन त्यांच्या तुंबड्या भर-ण्यापेक्षां दोन दिवस पूर्ण लंघन करणे हा प्रत्येकाच्या हातांतला विनखर्ची रामबाण उपाय आहे. प्रत्येकांनें त्याचा अनुभव घेऊन पहावा.

व्यायाम

शरीराची चेतनाशक्ति वाढविण्यासाठी, तें सुस्थितींत राखण्यासाठी व संपूर्ण आरोग्य संपादन करण्यासाठी आपण दररोज कोणत्या ना कोणत्या प्रकारचा व्यायाम हा घेतलाच पाहिजे. व्यायामाने शरीराच्या अंतर्भागांत सांचलेली विषमय द्रव्ये बाहेर पडतात. रक्ताभिसरण अधिक जोराने होऊं लागतें व फुफुसें प्रसरण पावतात. व्यायामामुळे शरीराला प्राणवायूचा अधिक पुरवठा होतो व त्वचा, मूत्रपिंड, श्वासनलिका व कोठा यांच्या द्वारे शरीरांत सांचून राहिलेली विषमय व कुजलेली द्रव्ये बाहेर पडतात. ज्याला निरोगी रहावयाचें असेल अगर रोगमुक्त व्हावयाचें असेल त्यानें दररोजचा व्यायाम चुकावितां कामा नये. नैसर्गिक जीवनांत हवा, पाणी,

युक्ताहार, सूर्यप्रकाश इत्यादि मूलतत्त्वांशोपरच व्यायामालाही महत्वाचे स्थान आहे, हें लक्षांत ठेवले पाहिजे.

योग्य तऱ्हेचा पद्धतशीर व्यायाम घेतला तर शरीर बांधेपूढ होण्यास मदत होते, इतकेंच नव्हे तर शरीरांत कोठे व्यंगें असलीं तर तीं नाहीशी होतात व पाठीचा कणा सुधारतो. स्नायूंना व शरीरांतील इतर अवयवांना जरूर तो व्यायाम मिळाल्यामुळे शरीरांतील ज्या पेशी दुर्बल झालेल्या असतात त्यांचें पुनरुज्जीवन होतें. या सर्वांचा एकत्रित परिणाम म्हणजे शरीरांत नवीन रक्ताचा पुरवठा होऊं लागतो, अन्नाचें योग्य पचन होतें व शरीरांत सांचलेलीं विषारी व इतर अनिष्ट द्रव्ये शरीरांतून बाहेर पडतात, आणि शरीर पूर्ण निरोगी होतें.

ज्या लोकांना भरपूर शारीरिक काम करावें लागतें त्यांची अशी समजूत असते की, त्यांना निराळा व्यायाम करण्याचें कारण नाही. पण ही समजूत अगदी चुकीची आहे. कोणत्याही प्रकारचें शारीरिक श्रमाचें काम घेतलें तरी त्यांत शरीराच्या विशिष्ट भागांना व अवयवांनाच ताण पडतो, व बाकीच्यांची कसलीच हालचाल होत नाही. शरीराच्या सर्व इंद्रियांना सारख्या प्रमाणांत व्यायाम मिळाल्याशिवाय त्या व्यायामाचा आरोग्याच्या दृष्टीनें कांहीं उपयोग नाही. नुसत्या पायांना अगर नुसत्या हातांनाच भरपूर काम पडलें तर त्यापासून संबंध शरीराला कसा फायदा मिळणार ! फक्त त्या त्या अवयवांना जरूरीपेक्षां अधिक व्यायाम मिळून ते तेवढे अधिक परिपुष्ट होतील. लोहारकाम करणाऱ्या धिमाड्याच्या दंडाचे स्नायू अगदी उत्तम तऱ्हेनें विकसित झालेले असतात, पण म्हणून त्यायोगें त्याचे संबंध शरीर बलिष्ठ व घट्टपुष्ट झालें आहे असें म्हणतां येत नाही. यासाठीं संबंध शरीराची योग्य प्रकारें हालचाल होईल असा व्यायाम घेणें जरूर आहे, हें निराळें सांगण्याचें कारण नाही.

मेंदूचें काम करणाऱ्या लोकांना तर पद्धतशीर नियमित व्यायामाची अत्यंत जरूर असते. वृद्धे काम करणाऱ्या लोकांची काम करतां करतां कसलीच हालचाल होत नाही, त्यामुळे त्यांनीं आपलें दिवसाचें काम आठोपल्यावर मोकळ्या हवेंत भरपूर व्यायाम घेतला पाहिजे. मेंदूचें काम करणाऱ्या लोकांचा मेंदू दिवसभर काम केल्यामुळे थकून जातो, अशा

वेळीं मन व शरीर उत्तेजित करण्याच्या दृष्टीने व्यायामाशिवाय उपयुक्त उपाय नाही. व्यायामामुळे शरीर सुस्थितीत राहतें तसा मेंदूही सतत उत्तेजित राहतो. स्मरणशक्ति वाढणें, कोणतेंही बुद्धीचें काम करावयाला उत्साह वाढणें व एकंदरीनें मन प्रसन्न व समतोल राहणें हे व्यायामाचे फायदे आहेत. मेंदूचें काम करणाऱ्या लोकांनीं शरीरासाठीं जसा शारीरिक व्यायाम घेणें जरूर आहे तसा मेंदूसाठींही जरूर आहे, हें पुष्कळ लोक विसरतात. मोकळ्या हवेतील चालण्याचा व्यायाम, दीर्घश्वासन, योगासन, नमस्कार, जोर-वैठका वगैरे सर्व व्यायामाच्या प्रकारांत चालण्याचा व्यायाम हा सर्वांत श्रेष्ठ आहे. मेंदूचें काम करणाऱ्या लोकांना याशिवाय दुसरा चांगला व्यायामच नाही. चालण्यामुळे मोकळ्या हवेचा लाभ मिळून भरपूर प्राणवायूचा पुरवठा होतो. रक्ताभिसरण जोरानें होतें व एकंदरीनें शरीराच्या सर्व थकलेल्या पेशींना चालना व चेतना मिळते. या लोकांनीं कोणताच व्यायाम घेतला नाही व संध दिवस काम केल्यावर आळसामुळे ते तसेच घरी बसून राहिले तर त्यांचें रक्ताभिसरण नीट रीतीनें चालणार नाही, व त्यांची उत्सर्गीचीं इंद्रिये अकार्यक्षम होतील. शरीराची भरपूर हालचाल न झाल्यामुळे शरीरांतलीं अनिष्ट द्रव्ये बाहेर पडणार नाहीत व शरीरांतल्या सूक्ष्म पेशींत तीं सांचून राहतील आणि त्याचा परिणाम म्हणजे मनुष्याची शारीरिक व मानसिक अवनति, आणि अखेर, रोग व अकाली मृत्यु ! शरीर हें जिवंत यंत्र आहे व रोजच्या रोज त्याची भरपूर हालचाल झाली नाही तर तें गंजावयाला वेळ लागणार नाही, हें या लोकांनीं सदैव लक्षांत ठेवलें पाहिजे.

संध शरीराला एकसारखा व समप्रमाणांत मिळणारा व्यायाम म्हणजे चालण्याचा व्यायाम होय. या व्यायामांत इतर व्यायामाच्या प्रकारांपेक्षां अनेक फायदे आहेत. या व्यायामाला कोणत्याही प्रकारचीं साधनें लागत नाहीत. तो दिवसांतून केव्हांही घेतां येतो व तरुणपणापासून वृद्धापर्वंत कोणत्याही अवस्थेंत तो सर्वांना सारखाच उपयुक्त आहे. चालण्याच्या बाबतींत एक महत्त्वाची गोष्ट लक्षांत ठेवली पाहिजे कीं, रमतगमत किंवा डुलतडुलत चालण्याचा कांहीं उपयोग नाही. व्यायाम करावयाचा म्हणजे शरीर ताठ ठेवून जोरजोरांत चाललें पाहिजे; तरच उत्कृष्ट रक्ताभिसरण

होऊं शकेल. हळू हळू तीन मैल चालून जो फायदा होणार नाही तो जोरांत एक मैल चालण्यानें होऊं शकेल. छाती पुढें काढून दोन्ही हात योग्य प्रकारें मागे पुढें करीत भरभर चाललें पाहिजे. चालण्याचा व्यायाम म्हणजे गप्पागोष्टी करीत सहल करणें नव्हे, हें ध्यानांत घेऊन एकद्वयानेच हवें तर जावें. ज्याला व्यायामासाठीं हिंडावयास जावयाचें असेल त्याला मैल दोन मैल जाऊन भागावयाचें नाही. त्यासाठीं दिवसांतून पांच सहा मैलांची तरी चक्कर झाली पाहिजे. चालण्याचा व्यायाम हा सगळ्या व्यायामांत जसा सोपा आहे तसा श्रेष्ठही आहे. कारण शहरापासून दूरवर फिरावयास गेल्यानें ताज्या व मोकळ्या हवेचा भरपूर फायदा मिळतो, तो एके जागीं बसून जोर, बैठका काढल्यानें किंवा नमस्कार घातल्यानें मिळत नाही; आणि दुसरे म्हणजे निसर्गाच्या सहवासांत राहिल्यानें चित्त प्रसन्न होऊन एक प्रकारच्या आत्मिक समाधानाचा लाभ मिळतो. चालण्याचा नियमित व्यायाम घेणारे लोक सहसा आजारी पडत नाहीत.

व्यायामासंबंधी एका निसर्गोपचारशास्त्रज्ञानें पुढील महत्त्वाचे नियम दिले आहेत:—

(१) ज्यांना क्षयरोग, हृदयाचे विकार, कॅन्सर, दमा, इत्यादि रोग झाले आहेत त्यांनीं व अशक्त, पंगु इत्यादि लोकांनीं अधिक व्यायाम घेऊं नये.

(२) दिवसांतून दोन वेळ शक्य तर श्वासोच्छ्वासाचा व्यायाम ध्यावा म्हणजे दीर्घश्वासन व प्राणायाम करावा.

(३) व्यायामाला सुरवात करितांना प्रारंभीच्या हालचाली अगदीं साध्या असाव्या आणि मग हलकें हलकें त्यांचा वेग वाढवावा, आणि व्यायामाचा शेवट याच्या उलट क्रमांनें करावा.

(४) पद्धतशीर व्यायामांत एकाच इंद्रियाला फार वेळ ताण पडेल असें करूं नये. आलटून पालटून सर्व इंद्रियांना एकसमयावच्छेदेंकरून गति मिळेल असा व्यायाम ध्यावा.

(५) थकवा येऊं लागल्याबरोबर व्यायाम बंद करावा. वाजवीपेक्षां व जरूरीपेक्षां अधिक व्यायाम घेणें अनिष्ट आहे. ज्या व्यायामानंतर शरीराला

उत्साह, तस्तरी व हुशारी वाटेल तो खरा व्यायाम होय. व्यायामानंतर थकवा वाटतां कामा नये, हें तत्त्व लक्षांत ठेवावें.

(६) जेवण झाल्यानंतर दीड तासाच्या अवधीत कोणताही व्यायाम घेऊं नये, किंवा व्यायाम केल्यानंतर लागलीच जेवूं नये. व्यायाम केल्यानंतर भरपूर विश्रांति घेऊन मगच भोजन करणें श्रेयस्कर आहे.

(७) जेव्हां जेव्हां शक्य असेल किंवा शक्य तर प्रत्येक वेळीं व्यायाम करावयाचा तो उघड्या हवेंत करावा. घरांतच व्यायाम करण्याचा प्रसंग आला तर निदान उघड्या खिडकीसमोर करावा. ज्या ठिकाणीं ताज्या हवेचे स्रोत येत असतील ती व्यायामाला उत्तम जागा होय.

(८) शरीराच्या सर्व अवयवांची व स्नायूंची भरपूर हालचाल व्हावी यासाठीं शक्य तों निर्वस्त्र व्यायाम घ्यावा. तें शक्य नसेल तर अगदीं थोडे व सैल कपडे वापरावे. सन्ध्या शरीराला खेळती हवा लागणें किती जरूरीचें आहे, हें सांगावयास नकोच.

(९) व्यायाम घेण्यापूर्वीं मन व शरीर पूर्ण स्वस्थ ठेवण्याची खबरदारी ठेवावी. मन अस्वस्थ असतांना अगर घाई असल्यास कशी तरी धांवपळ करून व्यायाम करणें बरोबर नाहीं. कारण त्यापासून फायद्यापेक्षां तोटाच अधिक होतो.

(१०) व्यायाम करावयाला साधनसामुग्रीची अगर उपकरणांची आवश्यकता आहे असें मुळींच नाहीं. डंबेल्स मिळाल्या नाहींत अगर जोड्या हाताशीं नसल्या तरी मुळींच अडणार नाहीं. मात्र मल्लखांब, जोड्या, डंबेल्स, डबलबार, चेस्टएक्स्पॅन्डर, करेले इत्यादि विविध प्रकारचीं देशी-विदेशी साधनें असतील तर तीं हवींच आहेत. त्यांचाही अनेक प्रकारें उपयोग आहेच. पण त्या साधनांच्या अमावीं व्यायाम करतां येणार नाहीं अशी जर कोणाची समजूत असेल तर ती चुकीची आहे, हें सांगणें अवश्य आहे. जोर, बैठका, नमस्कार, योगासनें, पळणें, चालणें इत्यादि कोणत्याही प्रकारच्या व्यायामांना कसलीही साधनसामुग्री लागत नाहीं; आणि तरी देखील हे व्यायाम इतर व्यायामापेक्षां कमी प्रतीचे नाहींत. सर्व प्रकारच्या व्यायामांत चालण्याचा व्यायाम सर्वश्रेष्ठ

होय. मात्र चालतांना पायघड्या घातल्यासारखे हलकें हलकें रमतगमत चालूं नये, तर जोरजोरानें व वेगानें चालावें.

झोंप आणि विश्रांति

शरीराला व्यायामाची व हालचालीची जितकी जरूरी आहे तितकीच झोंपेची व विश्रांतीची आवश्यकता आहे. सर्वत्र दिवस भरपूर शारीरिक श्रम केल्यानंतर जी गाढ झोंप लागते तिच्यामुळेच मनुष्याला शरीरस्वास्थ्य लाभू शकतें. गाढ झोंपेमुळेच त्याचें आरोग्य सुस्थितींत राहतें. मनुष्याच्या मेंदूला व शरीराला विश्रांतीची तीव्र आवश्यकता असल्यामुळे झोंपेची उत्पत्ति झाली आहे. किंवाहुना झोंप ही भरपूर शारीरिक व मानसिक श्रमाचा स्वाभाविक परिणाम आहे असें म्हटल्यास चालेल. मनुष्याला जर झोंप नसती तर त्याचा मेंदू दमून दमून तेव्हांच निकामी झाला असता, त्याला वेड लागलें असतें आणि शरीर थकून थकून निकामी झालें असतें.

गाढ झोंप म्हणजे मनुष्याला पुनरुज्जीवन देणारी एक दिव्य शक्ति आहे. मनुष्याच्या शरीराची मोडतोड व झीज भरून काढण्याचें कार्य जर कोणाच्या द्वारे होत असेल तर तें झोंपेच्या मार्फत होत असतें. शारीरिक रोग व विकृति यांचें बरें होण्याचें कार्य झोंपेतच बहुतांशी होत असतें, हें ध्यानांत ठेवण्यासारखें आहे. जागेपणीं रोगाचा जितका परिहार होतो त्याच्या किती तरी पट झोंपेंत होत असतो. आणि म्हणून गाढ, शांत झोंपेला निसर्गोपचारांत महत्त्वाचें स्थान आहे. भरपूर व गाढ झोंप पुरेशी मिळाल्यास गात्रें ताजीतवानां होतात व मन प्रसन्न होऊन काम करावयास दुरूप येतो. बौद्धिक श्रम करणारांना शारीरिक श्रम करणारांइतकी झोंपेची जरूरी नाही अशी एक समजूत आहे, पण ती चुकीची आहे. कारण बौद्धिक श्रमामुळे मनावर व शरीरावर असा दुहेरी ताण पडतो. एका संशोधकानें असा सिद्धान्त प्रस्थापित केला आहे की, आठ तास शारीरिक काम करण्यानें शरीराच्या ओजःशक्तीची जेवढी झीज होते तेवढीच पांज तास बौद्धिक काम केल्यानें होते. यासाठीं दोघांनाही सारख्याच झोंपेची जरूरी आहे, हें आपोआप दिसून येईल. मात्र ही झोंप अगदी गाढ व अखंडित असली पाहिजे. खेडेगांवापेक्षा मोठ्या शहरांतून अनेक तऱ्हेचे

आवाज व गजबज असल्यामुळे शहरांतील लोकांना जितकी गाढ झोंप मिळावयास पाहिजे तितकी मिळत नाही, यामुळे नागरिकांच्या आरोग्यावर अनिष्ट परिणाम होतो.

अलीकडे सुधारलेल्या शहरांतून निद्रानाशाच्या विकाराचे प्रमाण फार वाढू लागले आहे. शहरी राहणी व शहरांतील अनेकविध यंत्रांच्या खड-खडाट्यामुळे व धुरामुळे उत्पन्न झालेले शारीरिक दौर्बल्य व अनारोग्य या गोष्टी निद्रानाशाच्या सुळाशी आहेत असे म्हटल्यास हरकत नाही. तसेच हृदय, फुफुसे, जठर इत्यादिकांमध्ये उत्पन्न झालेली विकृति, मानसिक अस्वास्थ्य, श्वासविकार ही व इतर कारणे निद्रानाश करणारी आहेत. अथ-रुणावर पडल्याबरोबर ज्यांना ताबडतोब गाढ झोंप लागत नाही, ज्यांची झोंप एकसारखी चावळते, त्यांच्या शरीरप्रकृतीत कांहीं तरी विषाड झाला आहे असे समजावे. निद्रानाशाचा विकार जडलेले लोक झोंप घेण्यासाठी नाना प्रकारची कृत्रिम औषधे वापरतात, पण साधारणपणे या औषधांचा म्हणण्यासारखा खरा उपयोग होत नाही. आणि शास्त्रीय दृष्टीने पाहिले तर ही औषधे शरीराला घातक आहेत असे अनुभवास येईल. झोंप घेण्याचे कामी व्यायाम, सूर्यप्रकाश, मोकळी हवा, मनःस्वास्थ्य, इत्यादि-कांचा पुष्कळ उपयोग होतो.

निसर्गोपचारांत विश्रांतीला जें महत्त्व आहे तें पुष्कळांना पटत नाही. पण ज्याला उत्तम प्रकारचे आरोग्य संपादन करावयाचे असेल त्याने जसे भरपूर काम केले पाहिजे त्याप्रमाणे भरपूर विश्रांतीही घेतली पाहिजे. कांहीं लोकांना असे वाटते की, आपण जेवढे जास्त काम करूं तेवढे अधिक दीर्घायुषी होऊं, पण ही विचारसरणी बरोबर नाही. कामाच्या मानाने जर विश्रांति घेतली नाही तर अतिरिक्त श्रमांमुळे शरीर तेव्हांच थकून जाईल व त्याला पुढे यत्किंचितही काम करवणार नाही. शरीराची झालेली झीज भरून काढण्यासाठी व नव्या उत्साहशक्तीचे वीजरोपण करण्यासाठी मनुष्याला विश्रांतीची व झोंपेची तीव्र आवश्यकता असते. जास्त काम केल्याने मनुष्याच्या शरीरावर जेवढा परिणाम होत नाही तेवढा कामाच्या मानाने विश्रांति न घेण्याने होतो. मनुष्याला योग्य प्रमाणांत विश्रांति मिळाली तरच त्याचे आरोग्य उत्तम प्रकारचे राहू

शकते, त्याला कोणतेही काम करण्यास दुरूप येतो, त्याची मनो-
वृत्ति प्रसन्न राहते. निरोगी माणसाला झोपेची व विश्रांतीची जितकी
जरूरी असते त्यापेक्षा रोगी माणसाला अधिक असते. कित्येक रोग नुसत्या
विश्रांतीने, स्वस्थ पडून राहण्याने बरे होत असतात. श्वयं, निमोनियासारख्या
रोगांना इतर कोणत्याही उपचारापेक्षा विश्रांतीचाच जास्त उपयोग होत
असतो. ज्यांना हृदयविकार आहे त्यांनी शारीरिक व मानसिक
विश्रांति घेण्याच्या बाबतीत तर सर्वात अधिक काळजी घेतली पाहिजे.
सांसारिक त्रासामुळे पुष्कळांच्या बाबतीत मज्जातंतूवर इतका विशेष परि-
णाम होत असतो की, त्यांना एक प्रकारचे मानसिक दौर्बल्य येते. ही
आपत्ति टाळण्यासाठी ते लोक जर शारीरिक व मानसिक विश्रांति घेतील
तर त्यांचे आरोग्य सुस्थितीत राहील, यांत शंका नाही.

यंत्राच्या भयंकर खडखडाटांत अगर कारखान्यांत ज्यांना संध दिवस-
भर मानसिक व शारीरिक काम करावे लागते त्यांच्या एकंदर शरीरावर
फार अनिष्ट परिणाम होतो. विशेषतः त्यांचे मज्जातंतु अत्यंत क्षीण व
दुर्बल होतात व त्यांच्या शरीराप्रमाणे त्यांचा मेंदूही लवकरच थकतो. ही
स्थिति सुधारण्याला औषधांचा कांही उपयोग नाही. केवळ विश्रांतीनेच
रोगी बरा होतो. ज्यांचे आयुष्य धावपळीचे आहे अगर ज्यांच्यावर बौद्धिक
कामाचा भयंकर ताण पडतो त्यांना विश्रांति हेच रामबाण औषध आहे.
विश्रांतीने थकलेली गात्रे ताजीतवानी होतात. निःशक्त इंद्रियांची झीज
भरून येऊन नवा जोम उत्पन्न होतो व शरीरांत एकंदरीने उत्साहाचा
संचार होतो. मात्र विश्रांति व्यावसायिकी ती पूर्णपणे घेतली पाहिजे. विश्रांति
कशी व्यावसायिकी याचे एक शास्त्र आहे. विश्रांति घेतांना अगदी स्वस्थ
पडून राहिले पाहिजे. इतकेच नव्हे तर दुसऱ्या कोणाबरोबर बोलतही बसतां
कामा नये. गप्पा मारणे, वादविवाद करणे इत्यादि गोष्टीमुळेही मानसिक
त्रास होतो. अशा वेळी मन एकाग्र करून मनांत कोणतेही विचार येऊ न
देण्याचा प्रयत्न केला पाहिजे. तसेच पुस्तके, वर्तमानपत्रे, टेलिफोन, रेडिओ,
इत्यादिकांपासूनही अल्लत राहिले पाहिजे. या विश्रांतीच्या काळांत एक
महत्वाची गोष्ट लक्षांत ठेवणे जरूर आहे. या वेळी नेहेमीचा आहार बंद
करून अगदी साधा व हलका आहार मुरू केल्यास विश्रांतीचा खरा फायदा
होतो.

चिडखोरपणा, एकाग्रतेचा अभाव, डोळे दुखू लागणे, हाताला कंप सुटणे इत्यादि गोष्टी दिसू लागल्या म्हणजे विश्रांतीची आवश्यकता आहे असे निश्चित समजावे. या गोष्टी म्हणजे मज्जातंतूंच्या दुर्बलतेचा परिणाम आहे. मज्जातंतु दुर्बल झाल्यास त्यांवर औषधांचा कांही उपयोग नाही. विश्रांति हाच त्यावर एकमेव रामबाण उपाय आहे.

मानसोपचार

निसर्गोपचाराच्या शास्त्रांत मानसोपचारांना महत्त्वाचें स्थान आहे, हे अलीकडील मानसशास्त्रविषयक नव्या नव्या शोधांमुळे सिद्ध झाले आहे. मनुष्याचें शरीर हें केवळ भौतिक द्रव्यांनी बनलेलें नाही, तर त्यांत अध्यात्मिक ऊर्ज मानसिक शक्तींचाही महत्त्वाचा भाग आहे. मनुष्याचें शरीर हें मनावर अवलंबून आहे, इतकेंच नव्हे तर मन हें शरीराचें नियंत्रक असल्यामुळे शारीरिक आरोग्याप्रमाणेंच मानसिक आरोग्याचीही काळजी घेतली पाहिजे. शरीर व मन हीं परस्परांवर अवलंबून आहेत, परस्परांशीं निगडित आहेत असें म्हणणें अधिक शास्त्रशुद्ध होईल; पण ही परिस्थिति फार थोड्यांच्या लक्षांत येते. मनापेक्षां शरीर हेंच सर्वस्व आहे. शारीरिक आरोग्याच्या व सुस्थितीच्या बाबतींत मनाला कांही महत्त्व नाही, असें पुष्कळांना वाटतें, पण तें अगदी निराधार व चुकीचें आहे. मानवी शरीर-रचनेंतील मन हें महत्त्वाचें इंद्रिय आहे. मन हें शरीराचें केंद्र आहे असें म्हटल्यास हरकत नाही.

आपल्या मनांत जे विचार-विकार उत्पन्न होतात त्यांचा शरीरांतील इंद्रियांशीं अत्यंत निकटचा संबंध आहे. या विचार-विकारांचा शरीरावर नेहमी परिणाम होत असतो. मानसिक भावना किंवा विकार यांचें शारीरिक भावना व विकार यांत परिवर्तन होत असतें. मनांत जर कांही अस्वास्थ्य अगर चलबिचल उत्पन्न झाली तर त्यामुळे लागलीच शरीरांत विकृति निर्माण होते आणि त्याच्या उलट मनाच्या साम्राज्यांत आशा, आनंद, उत्साह, प्रेम, सौख्य, आकांक्षा, औदार्य इत्यादि मनोभावना विहार करूं लागल्या तर शरीरांतही आरोग्याच्या लहरींचें विलोल नर्तन सुरू होतें. थोडक्यांत सांगावयाचें म्हणजे मनुष्याचें मन जर खंबीर व आनंदी असल तर शरीरही निरोगी होतें.

७ निसर्गो.

मनुष्याच्या मानसिक परिस्थितीमुळे व भावनांच्या आंदोलनामुळे शरीराच्या पेशी व अदृश्य रसग्रंथी यांच्या रासायनिक प्रक्रियेवर अनिष्ट परिणाम होतो. भीति, क्रोध, द्वेष, मत्सर, स्वार्थ, चिंता इत्यादि घातुक विकारांमुळे शरीराच्या पेशी व अदृश्य रस विषमय होतात, हें शास्त्रीय सत्य आहे. एकादा अत्यंत रागावलेला मनुष्य जर दुसऱ्याला चावला तर त्यायोगे दुसऱ्याला विषाची बाधा झाल्यावांचून राहणार नाही. पिसाळलेल्या कुऱ्याचा दंश जितका भयंकर व विषारी असतो, तितकाच या क्रोधाविष्ट माणसाचा असतो, असे अनुभवाला आले आहे. नुकत्याच प्रसूत झालेल्या बाळंतिणीच्या मनांत भीति, क्रोध अगर असाच एकादा विधातक विकार उत्पन्न झाला तर तिच्या अंगावरल्या मुलाला त्याची बाधा झाल्यावांचून राहणार नाही. तें आजारी पडेल किंवा एकादे वेळी आईच्या दुधातील विषांमुळे त्याला मृत्यूही येण्याचा संभव आहे.

स्वार्थ, भीति, चिंता इत्यादि विकारांमुळे घमन्या आकुंचित होतात व मज्जातंतूंची क्रिया सुयंत्रितपणे चालत नाही. शरीरांतले जीवनप्रवाह खंडित होतात, याचा परिणाम शारीरिक विकारांत न झाल्यास आश्चर्य काय ?

रोगनिवारणाच्या कार्मीं इतर नैसर्गिक उपचारांप्रमाणे मानसिक उपचार हें एक साधन आहे. इतर उपचारांबरोबरच मानसोपचारांचा उपयोग करावयाचा असतो. रोग्याचा विकार अधिक लवकर बरा व्हावा म्हणून या मानसोपचारांची आवश्यकता असते. रोग्याच्या मनांत जर आशावाद, आत्मविश्वास, उत्साह, धैर्य, आनंदी वृत्ति इत्यादिकांचें बीजारोपण केलें, म्हणजे त्याला वेळोवेळीं धीर देऊन त्याची इच्छाशक्ति प्रबळ केली, तर त्याचा रोग बरा होण्यास निःसंशय मदत होईल. ‘आपलें दुखणें आतां नाहीसे होत चाललें आहे,’ ‘आपण लवकर बरे होऊं’ अशा प्रकारचा आशावाद जर रोग्याच्या मनांत उत्पन्न झाला तर तो लवकर बरा होणार नाही काय ? रोगाची धास्ती खाऊन जर एकादा रोगी निराशेनें खंगून गेला तर त्याच्यावर कितीही उपचार केले तरी ते निष्फळच होणार. यासाठी रोग्याचें मन नेहमी जपलें पाहिजे. रोगी जर मानसिक दृष्ट्या निरोगी असेल तर त्याला शारीरिक दृष्ट्या निरोगी व्हावयाला वेळ लागणार नाही.

संपूर्ण आरोग्य मिळवावयाचें असेल तर शरीराप्रमाणें मनाचीही योग्य

ती काळजी घेतली पाहिजे. कित्येक शारीरिक विकारांना मन हें कारणीभूत होत असतें. तर कित्येक विकारांचा मनावर परिणाम होऊन तें दुर्बल होतें. आणि कित्येकदां मनोविकारांचा क्षोभ झाला कीं वेडही लागतें. यासाठीं मनाचें आरोग्य राखण्याची खबरदारी घेतली पाहिजे. ही खबरदारी म्हणजेच मानसोपचार. मनाचें आरोग्य म्हणजे मन ताब्यांत ठेवणें, मनःक्षोभ होऊं न देणें, न रागावणें व एकंदरीनें शांत वृत्ति राखणें. शारीरिक विकार झाला असतांना मन जर आनंदी असेल तर तो विकार लवकर बरा होण्याचा संभव असतो. आणि म्हणूनच मानसोपचारांना विशेष महत्त्व देण्यांत आलें आहे. मनाचा नेहमीपेक्षां विशेष क्षोभ अगर प्रकोप झाला तर त्याचा शरीरावर अनिष्ट परिणाम होतो. कधीं कधीं त्यामुळें पोटांत दुखूं लागतें, नाडी जलद चालूं लागते, रक्ताभिसरण जोरानें सुरू होतें, तर कधीं कधीं रक्ताचा दाबही वाढतो. फुटबॉल, पोहणें, बोटिंग ऊर्फ नाव वल्हवण्याची शर्यत, टेनिस, क्रिकेट इत्यादि कोणत्याही चढाओढीच्या खेळाच्या वेळीं खेळाडूंचा अतिशय मनःक्षोभ झालेला असतो. अशा मनःक्षोभाच्या प्रसंगीं शरीरांतले कांहीं पिंड अधिक उत्तेजित होतात. मनःक्षोभ थोडा वेळ टिकला तरी त्या अवधीत रक्तांत तांबडे कण वाहूं लागतात. कारण स्नायूंना प्राणवायूचा पुरवठा नेहमीपेक्षां एकदम जास्त होतो. अत्यंत आनंदानें मनाचा क्षोभ झाला तर त्याचा परिणाम भीतीनें होणाऱ्या मनःक्षोभापेक्षां निराळा असतो. आजारीपणाची अगर मृत्यूची भीति, स्वतःच्या शरीराची अगर संसाराची चिंता, वैवाहिक असमाधान, धंदा—व्यापारांतील अस्थिरता, इत्यादि अनेक कारणांमुळें मनःक्षोभ उत्पन्न होतो. भीति हा एक प्रकारचा रोगच आहे असें डॉ० क्राईल यांनीं जें म्हटलें आहे तें खोटें नाहीं. भीतीमुळें मज्जातंतूंचा अनिष्ट परिणाम होतो. अफू, दारू अगर तत्सम इतर मादक द्रव्ये यांमुळें शरीरावर जितका वाईट परिणाम होतो तितकाच मनावरही होतो. मैदूला धक्का बसल्यास स्मृतिभ्रंश होतो तर कित्येकदां वेडही लागतें. यासाठीं प्रत्येकानें आपलें मन नेहमीं स्वस्थ, शांत व संयमशील राखण्याचा प्रयत्न केला पाहिजे.

जलोपचार

निसर्गोपचारांत इतर उपचाराप्रमाणें पाण्यालाही स्वतंत्र स्थान आहे.

साधे रोग बरे होण्याच्या कामी जलोपचारांचा जसा उपयोग होतो तसा जुनाट रोगांच्या बाबतीतही होतो. रोग्याला ताप आला असता त्याच्या अंगांतली उष्णता शोषून घेण्यासाठी त्याच्या कपाळावर गार पाण्याची पट्टी ठेवण्याचा जो सर्वमान्य प्रघात आहे तो निसर्गोपचारांचाच एक भाग आहे. या उपायाने ताप उतरतो, हें सर्वांस माहीत आहेच. जुनाट रोगांच्या बाबतीत जलोपचारांचा उपयोग उद्दीपक म्हणून होत असतो. श्रमलेल्या व निद्रिस्त गात्रांना चेतना देऊन त्यांना कार्यक्षम करणें हें जलोपचाराचें मुख्य कार्य आहे. या जलोपचारांत गार पाण्याच्या पट्ट्या, तुषारस्नान, स्नान, स्पंजानें अंग पुसणें, पाण्यांत बसणें इत्यादि अनेक प्रकार येतात. कमरदुखी, संधिवात इत्यादि रोगांत रोग्याला कढत अगर गार पाण्यांत बसविण्यांत येतें. पाठींत चमका मारत असल्यास पाठीवर गार पाण्याची पट्टी ठेवण्याचा उपयोग होतो. जलोपचाराचे असे अनेक प्रकार सांगतां येतील.

शरीरावर जर गार पाण्याची पट्टी ठेवली तर रक्ताभिसरण जोरानें चालू होतें. गार पाण्यामुळें रक्तांतल्या लाल व पांढऱ्या अणूंची एकदम वाढ होते. अर्थात् गार पाण्याच्या प्रभावामुळें एका क्षणांत नवीन रक्तकण उत्पन्न होतात असा याचा अर्थ नाही, पण गार पाण्याच्या स्पर्शामुळें शरीरांतली रक्ताचा प्रवाह एकदम क्षुब्ध होतो व शरीरांत अचेतन व निद्रितावस्थेंत असलेल्या रक्तपेशींना जोराचा धक्का बसतो व त्यांना एकदम चालना मिळते. आणि त्या पेशी आपलें कार्य करूं लागतात.

जलोपचारांच्या बाबतीत एक गोष्ट लक्षांत ठेवावयाची म्हणजे थंड अगर कढत पाण्याचे उपचार जास्त वेळ करावयाचे नसतात. कढत पाण्याची अगर गार पाण्याची पट्टी शरीराच्या कोणत्याही भागावर ठेवावयाची असली तरी ती दहांपंधरा मिनिटांच्या वर ठेवतां कामा नये. कढत पाण्याच्या उपचारांचा परिणाम तात्पुरत्या स्वरूपाचा होतो, तर गार पाण्याचे उपचार अधिक परिणामकारक होतात. आणि गार पाणी वापरावयाचें तें विहिरीचें अगर नळाचें ताजें पाणी असावें. त्यांत बर्फ टाकून अधिक गार करण्यानें तें अपायकारक होतें.

जलोपचारांत बर्फाचा किंवा बर्फाच्या पाण्याचा समावेश होत नाही. बर्फाच्या पाण्यांत शुद्ध पाण्यातील हितकारक गुणधर्म नसल्यामुळे त्याचा उपयोग करणे केव्हांही घातुकच होईल. *

जलोपचारांचे जे अनेक प्रकार आहेत, त्यांत पाण्यांत पाय ठेवणे, टब्राय उर्फ कटिस्नान, ओल्या फडक्याने अंग पुसून काढणे, गार पाण्याच्या पट्ट्या ठेवणे, गार पाण्याने संपूर्ण स्नान, वाष्पस्नान, नुसते डोकें भिजविणे इत्यादी-कांचा समावेश होतो.

मनुष्याच्या सगळ्या ज्ञानेंद्रियांत डोळ्याला महत्त्वाचें व पहिलें स्थान असल्यामुळे डोळ्यांची योग्य निगा राखण्याची प्रत्येकांने काळजी घेतली पाहिजे. डोळ्यांचें आरोग्य राखण्याच्या कार्मी जलोपचाराइतका दुसऱ्या कशाचा उपयोग होत नाही. दररोज सकाळीं व संध्याकाळीं गार पाण्यानें डोळे धुवावेत, पण त्याहीपेक्षां गार पाण्यानें भरलेल्या परातीत डोळे बुडवून दहापांच वेळ उघडझाप करावी म्हणजे डोळे स्वच्छ होतात. डोळे धुण्या-साठीं डोळ्याच्या आकाराचा एक लहानसा कांचेचा पेला मिळतो. त्या पेल्यानें डोळे धुणें अधिक सोईचें होतें. या पेल्यांत गार पाणी घालावें व तो पेला डोळ्याला चिकटून धरावा. दहा पंधरा वेळ डोळ्याची उघडझाप केल्यानें डोळ्यांतील सर्व अस्वच्छता निघून जाते व तो लख्ख होतो. डोळ्यांत केर गेला असल्यास अगर डोळा दुखत असल्यास कांचेच्या पेल्याचा फार चांगला उपयोग होतो. ज्यांची दृष्टि विषडली असेल अगर ज्यांना चष्मा लावावा लागत असेल त्यांनीं नियमितपणें जलोपचार चालू केले तर त्यांचे दृष्टिदोष नाहीसे होतील यांत शंका नाही.

निसर्गोपचारांत जलचिकित्सेला महत्त्वाचें स्थान आहे. कित्येक रोग केवळ लंघनानें बरे होतात, कांहीं रोगांचें निवारण युक्ताहारानें होतें तर कांहीं रोगांच्या बाबतींत सूर्यस्नान, मोकळी हवा, विश्रांति इत्यादि उपचारांचा उपयोग होतो. मात्र निसर्गोपचारांत जलाहार म्हणून वेगळा उपचार सांगितलेला नाही. कारण लंघन याचाच अर्थ कोणत्याही प्रकारचें अन्न-सेवन न करतां मधून मधून पाणी पिणें. शरीरांत जितकें पाणी जाईल तितकें शरीरशुद्धीसाठीं हवेंच असतें. शरीराच्या आंतून पाण्याचा जितका उपयोग होतो तितका बाहेरूनही होतो. थंड अगर गरम पाण्याचें स्नान

शरीरस्वच्छतेच्या दृष्टीने किती आवश्यक आहे, हे प्रत्येकाला माहीत आहे. शरीरांत एकादी विकृति झाली, अगर दुखले—खुपलें तर गार अगर कढत पाण्याच्या पट्टीचा उपयोग केल्यास ताबडतोब गुण येतो, हा सर्वांना अनुभव आहेच. जास्त तापाच्या वेळीं कपाळावर गार पाण्याची पट्टी ठेवणे फार हितावह असतें. तसेंच शरीराच्या एकाद्या भागावर अगर सांध्यावर आघात झाल्यास कढत पाण्याच्या शेकाचा चांगला उपयोग होतो. पाण्याच्या या उपचारांनाच जलचिकित्सा असें नांव आहे.

शरीरधारणा व शरीरस्वास्थ्य या दृष्टीने मनुष्याला पाण्याची अत्यंत जरूरी असते. मनुष्याला प्राणधारणेसाठीं आवश्यक अशीं जीं तीन सृष्टितत्त्वे आहेत त्यांत प्राणवायु व अन्न यांच्या बरोबरीने पाण्याचें महत्त्व आहे. कारण मनुष्याच्या शरीरांत दोन तृतीयांश भाग केवळ पाणी आहे, हे कुणाला खरें वाटणार नाही. मनुष्याच्या शरीराचें पृथक्करण केलें तर शरीरांतल्या लाखों सूक्ष्म रंभांत जलांश आहे असें दिसून येईल. प्रत्येक लहानमोठी पेशी व मांसमय भाग यांच्यांत पाण्याचा बराच मोठा अंश आहे. पण सर्वांत विशेष सांगण्यासारखी गोष्ट म्हणजे हाडांत सुद्धा पाण्याचें बरेंच प्रमाण आढळतें. यंत्र सुस्थितींत चालण्यासाठीं त्याच्या सर्व लहानमोठ्या भागांना नेहेमीं जसें तेल घावें लागतें, त्याचप्रमाणें शरीरयंत्र उत्तम रीतीने चालण्यासाठीं त्याला पाण्याची जरूरी असते. शरीरांतल्या ज्या भागांना विशेष चलनवलन करावें लागतें ते भाग नेहेमीं आर्द्र असतील तर शरीरयंत्र उत्कृष्ट काम देऊं शकतें. दूध, फळें व भाज्या यांत पाण्याचा भरपूर अंश असल्यामुळे शरीरपोषक क्रियेला त्याचा अतिशय उपयोग होतो. पाण्यामुळे शरीरांतली घाण व अन्नांतलीं निरुपयोगी द्रव्यें शरीराबाहेर जाऊं शकतात. त्वचा व फुफुसें यांचें कार्य भरपूर पाण्याशिवाय चांगलें चालत नाही.

जरूर तितकें पाणी पिण्याचें मुख्य कारण असें आहे कीं, शरीरांतल्या विविध क्रियांच्या द्वारे या पाण्याचा फार लवकर व्यय होतो. पुष्कळ श्रम केल्यास त्वचेच्या मार्गांनीं व घामाच्या रूपानें तें बाहेर पडतें. आपण जेव्हां श्वासोच्छ्वास करतो तेव्हां प्रत्येक वेळीं आपल्या फुफुसांच्या द्वारे अगदीं सूक्ष्म स्वरूपांत का होईना, पण पाण्याचे कण बाहेर पडत असतात आणि

लघवी, शौच वगैरे क्रियांमुळे पुष्कळसे पाणी शरीराबाहेर निघून जाते. म्हणून शरीरांत एकसारखे पाणी खेळते राहिल, तर आरोग्याच्या दृष्टीने त्याचा फार फायदा होतो.

शरीराचे उष्णतामान समधात ठेवणे हे पाण्याचे एक महत्वाचे कार्य आहे. जेव्हा बाहेर खूप थंडी असते तेव्हा घामाच्या रूपाने शरीरांतील जलांश बाहेर टाकला जात नाही. पण हवेंत जेव्हा खूप उकाडा असतो तेव्हा घामाच्या रूपाने शरीरांतील फाजील उष्णता बाहेर पडणे अवश्य असते. उन्हाळ्याच्या दिवसांत शरीरांतले पुष्कळसे पाणी वाष्परूपाने बाहेर पडले तरी पोटांत एकसारखे भरपूर पाणी जात असल्यामुळे शरीरांतले पाण्याचे प्रमाण कमी होत नाही. थंडीच्या दिवसांत मनुष्य स्वाभाविकपणे कमी पाणी पितो, त्यामुळे अंगांतली उष्णता कायम राहते. शरीरांत ज्या ज्या वेळी उष्णता अगर थंडाई हवी असेल त्या त्या वेळी ती पुरविण्याचे सामर्थ्य पाण्याच्या अंगी आहे.

हवा अदृश्यपणे आपले कार्य करित असते, म्हणून हवेच्या उपचाराचे रहस्य पूर्णपणे लक्षांत येत नाही; पण पाण्याचा परिणाम व त्याचे कार्य आपणाला दिसते म्हणून त्याचे रहस्यही ताबडतोब आपल्या लक्षांत येते. पाण्याचा उपचार वाफेच्या द्वारे थोडा फार सर्वाना माहीत आहे. तापांत रोग्याला आपण वाफारा देत असतो. डोकें तापून फार दुखत असले तर वाफान्याने ते पुष्कळ वेळां बरे होतें. संधिवाताने सांधे घरले व रोग्याला ताबडतोब हुषारी आणावयाची असली तर वाफारा घेऊन थंड पाण्याने आंघोळ केली व मोकळ्या हवेंत निजले तर पुष्कळ वेळां ताबडतोब श्रौंष येते. वाफेच्या ऐवजी गरम पाण्याचाही उपयोग होऊ शकतो, म्हणून वाफ व गरम पाणी यांत फारसा भेद मानण्याचे कारण नाही. पोटांत फार दुखत असले तर पोट गरम पाण्याने शेकले म्हणजे बरे वाटते. बद्धकोष्ठाचा विकार असेल तर निजते वेळी किंवा सकाळी उठल्यावर गरम पाणी प्यावे म्हणजे त्याचा चांगला परिणाम होतो. त्यायोगे शौचास साफ होतें.

गरम पाणी व वाफ यांपासून होणारे फायदे साधारणरीत्या पुष्कळांना समजतात, पण थंड पाण्याचे फायदे फारच थोड्यांच्या लक्षांत येतात.

तरीही थंड पाण्यानें जितका फायदा होतो तितका गरम पाण्यानें होत नाही. थंड पाण्यानें आपणांला विशेष शक्ति येते. अत्यंत अशक्त अशा माणसावरही थंड पाण्याचे उपचार करतां येतात. ताप वगैरे विकारांवर थंड पाण्यानें भिजवलेली चादर गुंडाळणें हा एक रामबाण उपाय आहे. त्याचा परिणाम फारच आश्चर्यकारकपणें अनुभवास येतो व वाटेल त्या माणसावर त्रिनिधोकपणें हा उपचार करून पहातां येण्यासारखा आहे. शरीराच्या कोणत्याही भागांतून रक्त पडत असलें तर तेथें बर्फाच्या पाण्याची पट्टी ठेवल्यानें रक्त वहाण्याचें बंद होतें. नाकाचा धोळाणा फुटला तर डोक्यावर पुष्कळ थंड पाणी जलद मारल्यानें ताबडतोब फायदा होतो.

मोठ्या उथळ पिपांत बसण्याचा—टब्राथ उपचाराचा—अनेक रोगांच्या बाबतींत फार उपयोग होतो. ताप आला असला तर पांच मिनिटंपर्यंत हा उपचार केला तर ताबडतोब ताप उतरतो. ह्या उपचारानें शौचास साफ होतें. थकलेल्या माणसाचा थकवा पार निघून जातो. मुळींच झोंप येत नसली तर मेंदू शांत होऊन झोंप येते. ज्याला पुष्कळ झोंप असेल त्याचा आळस जाऊन त्याला हुषारी वाटेल. अतिसार, हगवण, ऋद्धकोष्ठता, शौचास कमी होणें किंवा मुळींच न होणें हे अपचनाचे परिणाम आहेत. यावर टब्राथ उपचाराचा उत्कृष्ट परिणाम घडतो. पुष्कळ जुनी मुळ-व्याधही ह्या उपायानें व त्याबरोबरच्या आहारानें बरी होते. पुष्कळांचा संधिवात ह्या उपचारानें बरा झाला आहे. कॅन्सरसारख्या भयंकर रोगा-वरही त्याचा अतिशय उपयोग होतो असें डॉ. कुन्हे यांचें मत आहे. गर्भवती स्त्रीनें हा उपचार केला तर प्रसवकाळीं होणाऱ्या वेदना बऱ्याच कमी होतील. हा उपचार मुलें, तरुण, म्हातारे, स्त्रीपुरुष वगैरे सर्वांना करतां येतो.

ह्या पाण्याच्या एकंदर उपचाराविषयीं इतकें ध्यानांत ठेवलें पाहिजे कीं, फक्त हे उपचारच केले व आहार, व्यायाम वगैरेच्या बाबतींत काळजी घेतली नाही तर त्यांचा मुळींच फायदा दिसून येणार नाही. संधि-वात झालेल्या माणसानें कुन्हे यांचे हे उपचार केले, पण कुपथ्य केलें, मोकळी हवा घेतली नाही, शारीरिक व्यायाम केला नाही, तर नुसत्या ह्या

उपचारांनीं त्याळा गुण येणार नाही. आरोग्याचे इतर सर्व नियम पाळीत असतांनाच फक्त पाण्याच्या उपचारांचा चांगला उपयोग होतो.

हवेचे उपचार

मनुष्य हा स्वाभाविकपणें हवेंत राहणारा प्राणी आहे. हवेशिवाय तो जिवंत राहूं शकणार नाही. फुफ्फुसांप्रमाणें त्वचेंतील रंध्रांच्या द्वारें तो श्वासोच्छ्वास करीत असतो. पण मनुष्याची जसजशी सुधारणा होत गेली तसतसें त्याच्या त्वचेचें कार्य कमी कमी होत गेलें. अंगावर जाडजूड कपडे घालण्याला त्यानें सुरवात केल्यामुळें बाहेरची मोकळी हवा व सूर्य-प्रकाश यांचा त्वचेच्या द्वारें रिधाव होईनासा झाला म्हणजे त्वचेचें श्वासोच्छ्वासाचें नैसर्गिक कार्य बंद पडत चाललें. कढत पाण्यानें आंधोळ करण्यास त्यानें प्रारंभ केल्यामुळें त्याच्या त्वचेंतील नैसर्गिक प्रतिकारशक्ति कमी झाली, त्यामुळें त्वचेचें स्वाभाविक कार्य आपोआपच थंडावलें.

बाहेरची मोकळी हवा शोषून घेणें येवढें एकच त्वचेचें कार्य नाही. शरीरांतली अंतर्गत अनिष्ट द्रव्यें बाहेर टाकणें, हें त्वचेचें दुसरें महत्कार्य आहे. अंगांत नाना प्रकारचे सुती, रेशमी, लोकरीचे अगर कातड्याचे गरम व हवाबंद कपडे घातल्यानें त्वचेच्या नैसर्गिक कार्याला प्रतिबंध उत्पन्न होतो आणि शरीरांतल्या अनिष्ट विषारी द्रव्यांचें निर्गमन व्हावयास पाहिजे तें होत नाही. शरीरांतलीं विषे तर त्वचेच्या द्वारें बाहेर पडलीं नाहीत तर तीं परत शरीरांत शोषलीं जातात. बंद कोठडींत निजणाऱ्या माणसांच्या श्वासोच्छ्वासांतील अनिष्ट द्रव्यें बाहेर जाण्याच्या ऐवजीं परत तशींच त्यांच्या श्वासोच्छ्वासांत मिसळतात. त्याप्रमाणेंच अंगांत कपडे घातल्यानें नुकसान होतें. आपल्या बागेंतील फुलझाडांवर जर आपण झांकण घालून टाकलें व त्यांना हवा व प्रकाश मिळूं दिला नाही तर तीं झाडें वाढत नाहीत उलट लवकरच मरून जातात, हें आपल्याला माहीत आहे. हाच न्याय मनुष्यप्राण्यालाही जशाचा तसाच लागू पडतो, हें सांगावयास पाहिजे काय ! आपल्या शरीराला जर मनुष्यानें हवा व प्रकाश यांचा स्पर्श होऊं दिला नाही तर त्याची स्थिति वरील फुलझाडांप्रमाणेंच होणार नाही काय !

वारा, पाऊस, ऊन, थंडी यांच्यापासून निवारण करण्यासाठी मनुष्याने अंगावर कपडे घालण्यास प्रारंभ केला, पण त्यामुळे त्याचा तात्पुरता फायदा झालेला असला तरी पुढे त्याचे नुकसानच झाले. सूर्यप्रकाश आणि हवा यांच्या अभावी मनुष्याच्या जीवनावर अनिष्ट परिणाम झाला व त्वचेच्या द्वारे होणारे त्याच्या शरीरशुद्धीचे कार्य बंद झाले. याचा परिणाम अर्थातच मनुष्याच्या आरोग्यावर झाल्याशिवाय राहिला नाही. सुधारलेल्या जगांतील अनेक रोगांचे मूलकारण या परिस्थितीत सापडते.

डॉ. निप या प्रसिद्ध जलोपचारशास्त्रज्ञाची रोगचिकित्सा रोग्याच्या त्वचेवर अवलंबून असे. त्याच्या परीक्षेप्रमाणे रोग्याची त्वचा जर उत्तम अवस्थेत असेल तर रोगी लवकर बरा होण्याची तो हमी देत असे. पण त्वचा जर शुष्क, निस्तेज व निर्बल झालेली त्याला आढळली, तर रोगी लवकर बरा होणार नाही असे तो स्पष्ट निदान करी. त्वचेच्या द्वारे शरीरांतील घाण जर योग्य प्रकारे बाहेर गेली नाही तर रोगपरिहार लवकर होऊ शकत नाही, हे तत्त्व डॉ. निप व इतर निसर्गशास्त्रज्ञ यांनी ओळखले होते. म्हणून जुनाट रोगांच्या बाबतीत त्वचाशुद्धि हे एक महत्त्वाचे अंग आहे, हे लक्षात ठेवले पाहिजे.

प्रत्येक माणसाने सकाळी उठल्याबरोबर आपल्या शरीराला कांही वेळ मोकळी हवा व सूर्यप्रकाश यांचा लाभ होईल अशा पद्धतीने पूर्ण विवस्त्रावस्थेत वसावे. संबंध शरीराला सूर्यप्रकाश व मोकळी हवा यांचा जास्तीत जास्त जितका लाभ होईल तितका देण्याचा प्रयत्न करावा. मोकळ्या हवेमुळे शरीरांत नवचैतन्य उत्पन्न होते. मात्र अशा वेळी अंगावर मुळीच कपडे असता कामा नये, तरच शरीराला हवा व प्रकाश यांचा फायदा होईल. सकाळी कोंवळ्या उन्हात सूर्यस्नान करणे अतिशय हितावह होते. मात्र दुपारचे कडक ऊन कधीही सेवन करू नये. त्यापासून फायद्यापेक्षा तोटाच अधिक आहे.

ज्यांना निद्रानाशाचा विकार असेल त्यांनी रात्री निजण्यापूर्वी थोडा वेळ संबंध शरीराला मोकळी हवा लागू दिली तर त्यांना झोप येण्यास मदत होईल. संबंध शरीर थकून जाऊन ज्यांची गात्रे विगलित झाली

आहेत अशा माणसांनीं सुद्धां रात्रीच्या वेळीं उघड्या अंगानें थोडा वेळ हवेंत बसल्यास त्यांना हुपारी वाटेल.

घरांतल्या खिडकींतून कितीही जरी मोकळी हवा आली तरी संबंध शरीराला बाहेरची मोकळी हवा लागली पाहिजे, तरच त्या हवेचा खरा फायदा आहे. घराच्या बाहेर मोकळ्या ठिकाणीं निर्वन्नावस्थेंत बसतां येत नसेल तर मात्र घराच्या गच्चीवर बसण्याची सोय करावी. आणि तीही सोय होत नसेल तर खोलीच्या खिडक्या मोकळ्या टाकून त्यांसमोर बसावें. घराच्या खिडकींतून कितीही हवा येत असली तरी बाहेरच्या हवेप्रमाणें ती शुद्ध, मोकळी व ताजी नसते. पण ज्यांच्या उघड्या शरीराला अगदींच हवा लागत नसेल त्यांच्या दृष्टीनें ती बरी, इतकेंच फार तर म्हणतां येईल. आतां यापुढें प्रत्येक सुधारलेल्या घराला मोकळी हवा व सूर्यप्रकाश यांचें मोकळेपणानें सेवन करण्यासाठीं बंदिस्त अशी गच्ची असली पाहिजे. हल्लीं साधारणपणें प्रत्येक नव्या घराला स्वतंत्र स्नानगृह जोडलेलें असतें, त्याच-प्रमाणें यापुढें प्रत्येक घरांत सूर्यस्नानाची व्यवस्था झाली पाहिजे.

उंच टेकडीवरच्या सकाळच्या मोकळ्या हवेंत प्राणवायु, ओझोन व सूर्य-प्रकाश या तिन्हीही आरोग्यपोषक गोष्टी एकत्रित मिळत असल्यामुळें सकाळीं टेकडीवर फिरण्यास जाण्याचा नित्यक्रम ठेवावा. या तिहींमध्ये उत्कृष्ट प्रकारची नैसर्गिक ओजोद्रव्यें असल्यामुळें शरीरांत नवचैतन्य उत्पन्न होतें. शरीरांतल्या दमलेल्या व मृतप्राय पेशींना एक प्रकारची चालना मिळते व संबंध शरीर मूर्तिमंत उत्साहानें प्रफुलित होऊन जातें.

उघड्या हवेंत उघड्या अंगानें किती वेळ बसावयाचें याचीही मर्यादा ठरलेली आहे. त्वचेला सूर्यकिरणांची व हवेची संवय झाली नाही तोंपर्यंत दहापंधरा मिनिटापेक्षां जास्त वेळ उघड्या हवेंत व उन्हांत बसूं नये. सकाळच्या प्रहरीं शरीराला गार हवा लागली तरी भिऊं नये. सुरवातीला त्वचेला अशा हवेची संवय नसते. पण पुढें संवय झाल्यावर वीस-पंचवीस मिनिटें, अर्धा तास सुद्धां सूर्यस्नान व वायुस्नान करावयास हरकत नाही. दुपारच्या कडक उन्हांत बसल्यानें कातडीस इजा होते, तर कधीं कधीं डोळे व मज्जातंतु यांवर वाईट परिणाम होतो. सूर्य-किरणांचा झगझगीत प्रकाश

डोळ्यांना तापदायक होतो, यासाठी दुपारच्या उन्हांत बसावयाचें असेल तर डोळ्याला काळ्या कांचेचा थंड चष्मा लावावा व डोळ्याला गार पाण्यांत भिजवलेला रुमाल गुंडाळावा. कडक उन्हापासून डोळ्याप्रमाणें मेंदूचेंही संरक्षण करणें जरूर आहे.

गार पाण्याच्या स्नानाचा आरोग्याच्या दृष्टीनें जितका फायदा होतो तितका कटत पाण्याचा होत नाही. गार पाण्याचा फवारा तर त्याहून अधिक चैतन्यदायी आहे. ओल्या फडक्यानें अगर स्पंजानें खसग्वसून अंग चोळून काढणें हाही शरीरशुद्धीचा एक मार्ग आहे. पण असें अंग पुसल्यानंतर ताबडतोब स्नान केलें पाहिजे.

वनस्पतींचें जीवन, धारण व पोषण, पाणी, हवा व सूर्यप्रकाश यांच्या-शिवाय जसें होत नाही त्याप्रमाणेंच मनुष्याच्या जीविताला या तिन्ही निसर्गतत्वांची जरूरी आहे. नैसर्गिक उपचारांमध्ये या तीन जीवनतत्वांना अतिशय महत्त्व आहे व जर्मनीतील सर्व निसर्गोपचार-गृहांत याच तिन्ही निसर्गतत्वांना प्राधान्य देण्यांत येतें.

मनुष्याच्या जीवनाला अन्न आणि पाणी यांच्यापेक्षां भरपूर ताज्या हवेची अधिक जरूरी असते. मनुष्याला अन्नाशिवाय कित्येक आठवडे राहतां येईल. पाण्याशिवाय कांहीं दिवस काढतां येतील; पण हवेशिवाय त्याला जगतांच येणार नाही. हवा हें मनुष्याचें नैसर्गिक रीतीनें मिळणारें अन्न आहे. हवेचें हें एवढें महत्त्व लक्षांत घेऊन मनुष्यानें नेहेमीं मोकळ्या हवेंत राहण्याचा प्रयत्न केला पाहिजे.

शरीरधारणेला अत्यंत आवश्यक अशी जी हवा ती निसर्गानें इतकी मुबलक पसरून ठेवली आहे की, ती आपणांला विनखर्चानें मिळूं शकते. हवेशिवाय आपलें क्षणभरहि चालत नाही. रक्त सर्व शरीरांत फिरून तें फुफ्फुसांत येऊन शुद्ध होतें व पुन्हां शरीरांत त्याचें अभिसरण सुरू होतें. आपल्या प्रत्येक उच्छ्वासाबरोबर आपण विषारी हवा बाहेर टाकतो व श्वासाबरोबर बाहेरच्या हवेंतील प्राणवायु येऊन त्यांच्या द्वारे आपण शरीरांतील रक्त शुद्ध करतो. हा श्वासोच्छ्वास अगदीं दर क्षणीं अखंड चालूं शकतो व त्यावरच शरीराचें जीवन अवलंबून असतें.

हवा आपण फुफुसांच्या द्वारे घेतो इतकेंच नव्हे तर त्वचेच्या द्वारेही कांहीं अंशी घेत असतो. आपल्या त्वचेत अगणित बारीक बारीक छिद्रे आहेत. त्यांच्या द्वारे आपण हवा आत घेत असतो.

कित्येक लोकांच्या आजारीपणाचें कारण अत्यशन वगैरे अनेक कारणां-बरोबर दूषित हवा हें एक आहे. कांहीं रोग नाहीसे करण्याचा एकच सोपा उपाय अत्यंत शुद्ध हवा हा आहे. क्षयरोग हें फुफुसें कुजू लागण्याचें लक्षण होय. इंजिनांत खराब कोळसा भरला म्हणजे तें विघडतें. तसेंच फुफुसांचें आहे. म्हणून आजकाल हवेचें महत्त्व ठाऊक असलेले डॉक्टर लोक क्षयरोग्याला पहिला खात्रीचा उपाय म्हणून पहिल्याप्रथम मोकळ्या हवेंत राहण्यास सांगतात. बाकीचे सर्व उपाय नंतरचे होत. परंतु शुद्ध हवेशिवाय कोणत्याही उपायाचा कांहीं उपयोग होत नाही. मिळेल तितका वेळ व मुख्यतः निजतांना मोकळी हवाच घेणे योग्य आहे. म्हणून शक्य असेल त्यानें उघड्या पडवींत, गच्चीवर किंवा सज्ज्यांत निजावें. मोकळी हवा किंवा सकाळची कोरडी हवा सेवन करण्यानें दुखणें येईल असें मानणें हा केवळ भ्रम आहे. अतिशय नाजूक माणसानेंही मोकळी हवा घेतली तर त्याचा फायदाच होईल, यांत शंका नाही.

आरोग्यरक्षणाप्रमाणें रोगनिवारणासाठी ही हवाही मूल्यवान् औषधी आहे. विस्तवाप्रमाणें माणसाच्या अंगाची लाहीलाही होत असली तर त्याला अगदीं उघड्या शरीरानें उघड्या हवेंत निजवावें म्हणजे त्याच्या तापाचें प्रमाण एकदम उतरेल. त्याची अस्वस्थता नाहीशी होऊन त्याला थंडी वाजू लागली कीं, त्याला पांघरूण घालून निजवावें म्हणजे घाम येऊन ताप जाईल. फक्त इतकी काळजी घ्यावी कीं, हवेमुळें रोग्याला कांपरें भरणार नाही. रोग्याला थंडी वाजू लागली तर तो तापानें फार हैराण झाला नाही असें समजावें. रोग्याला विवस्त्र अवस्थेंत उघड्या हवेंत राहतां आलें नाही तरी त्याला मोकळ्या हवेंत पांघरूण घालून निजाविण्याला तर मुळींच हरकत नाही. हवेचा आपल्या शरीराशीं इतका निकट संबंध आहे कीं, तिच्यांत जरा फेरफार झाला कीं, त्याचें बरें-वाईट फळ आपल्याला मिळाल्याखेरीज रहात नाही.

सूर्यप्रकाश

सूर्यप्रकाश हा आरोग्यकारक अपून सूर्यकिरणांत उत्कृष्ट जीवनसत्त्व व नवजीवनदायक ओजोद्रव्ये आहेत, हे तत्त्व आतां सर्वमान्य झाले आहे. सूर्यप्रकाशाचा प्राणिसृष्टीवर कसा व किती परिणाम होतो यासंबंधी डॉ० अटाकिन्स यांनी अनेक प्रयोग केले आहेत, त्यांवरून सूर्यकिरणांचे सामर्थ्य कळून येते. वॉशिंग्टन येथील स्मिथ्स प्रयोगशाळेत असं दिसून आलं आहे की, सूर्यापासून दर मिनिटाला पृथ्वीला दर इंचामिनिट ४००० कॅलरी उष्णता मिळते. ही उष्णता ऋतुकालाप्रमाणे व हवामानाप्रमाणे कमीजास्त होत असते. सूर्याची किरणे वातावरणातून जेव्हा पृथ्वीवर येऊं लागतात तेव्हा कांही विवक्षित लाटांची त्यांच्यावर क्रिया होऊन एक प्रकारची रासायनिक शक्ति निर्माण होते. तिला ओझोन म्हणतात. सकाळच्या प्रहरी उंच डोंगरावर व पर्वताच्या शिखरावर हे ओझोन द्रव्य विपुल प्रमाणांत वातावरणांत असते. ज्यांना आरोग्य संपादन करावयाचें असेल त्यांनी सकाळच्या प्रहरी या ओझोनचा आस्वाद घेणे अवश्य आहे. शिवाय दिवसांतून कांही वेळ मनुष्याने उघड्या हवेंत राहणे हितावह असते. सूर्यप्रकाशांत एवढे मोठे सामर्थ्य असते की, मनुष्य जर अवधी सहा मिनिटें घराबाहेर उघड्या हवेंत राहिला तर त्याला जो फायदा होईल तो घरांत सवंध दिवस उघड्या खिडकीशीं बसूनहि होणार नाही. सूर्यप्रकाशाचे शरीरावर जे परिणाम होतात ते दोन प्रकारचे असतात. एक प्रकार म्हणजे 'ठ' जीवनसत्त्व आणि दुसरा म्हणजे ओझोन. सूर्यकिरणांचा सर्वसामान्य दृष्टीने आरोग्यसंवर्धनाला जसा उपयोग आहे त्याप्रमाणे रोगनिवारणाच्या कामांही त्याची तितकीच उपयुक्तता आहे. श्वय, जखमा, व्रण, लहान मुलांची आंकडी, बालग्रह, धनुर्वात, त्वचाविकार इत्यादि अनेक विकारांवर सूर्यप्रकाशाचा रामबाण उपयोग होतो असा अनेक डॉक्टरांचा अनुभव आहे. मनुष्य जर सूर्यप्रकाशांत कांही वेळ बसला तर त्याच्या शरीरांतील सूक्ष्म पेशींचे उष्णतामान थोडे वाढते व त्याचा परिणाम नवीन उत्साहशक्ति उत्पन्न होण्यांत होतो. शरीरावर सूर्यकिरणांचा जसजसा परिणाम होत जाईल तसतसे त्याच्या शरीरांतील उत्साहकेंद्रांना नवचैतन्य प्राप्त होईल.

सूर्यप्रकाश हें कोणत्याही रोगावर रामबाण औषध आहे. सूर्यकिरणांत जी तेजस्वी द्रव्ये आहेत त्यांमुळे अपायकारक जंतूंचा नाश होत असल्यामुळे निसर्गोपचारांना सूर्यप्रकाशाची महती विशेषच वाटल्यास आश्चर्य नाही. साध्या तापापासून तो क्षयरोगापर्यंत शेंकडों लहानमोठे रोग बरे करण्याचें सामर्थ्य सूर्यकिरणांत आहे, ही गोष्ट शास्त्रज्ञांनी सिद्ध केलेली आहे. सूर्यप्रकाशानें अंतःस्त्रावक ग्रंथींना व इतर अवयवांना कार्यक्षम होण्यास मदत होते. सूर्यप्रकाशामुळे मेंदू तरतरीत राहतो. सूर्यप्रकाशातील निळे व जांभळे किरण या बाबतीत उपयोगी आहेत. आतां अलीकडे विशेष शोधाअंती असे सिद्ध झालें आहे कीं, सूर्यप्रकाशांत असलेल्या अल्ट्रा व्हायोलेट किरणांचा दीर्घायुष्याला उपयोग होतो. सूर्यप्रकाशाच्या अभावी मनुष्य निरुत्साही व दुबळा बनतो. सांवलीत ज्याप्रमाणें झाड वाढत नाही, त्याची वाढ खुंटते, किंवा तें लवकरच मरून जातें, त्याप्रमाणेंच मनुष्याचें आहे. अर्थात् त्याला सूर्यप्रकाश मिळाला नाही तर त्याची सर्व उत्पादशक्ति संपुष्टांत येऊन तो मृतप्राय होऊन जाईल. प्रकाशाच्या योगानें त्याच्या अंगांत चैतन्य, उत्साह, नवजीवन, जोम इत्यादि गोष्टी उत्पन्न होतात. अन्नाप्रमाणेंच सूर्यप्रकाशांत जीवनसत्त्वं आहेत. या सत्त्वांच्या योगानें शरीरांत प्रातिकारशक्ति उत्पन्न होते. सूर्यप्रकाशापासून 'ड' जीवनसत्त्व मिळतें, हें लक्षांत ठेवण्यासारखें आहे. सांवलीत बांधलेल्या गाईच्या दुधापेक्षां उन्हांत बांधलेल्या गाईच्या दुधांत 'ड' जीवनसत्त्व अधिक असतें. सूर्याच्या किरणांत जंतूंचा नाश करण्याचें सामर्थ्य असल्यामुळे त्वचारोगाच्या बाबतीत प्रखर सूर्यकिरणांचा अमोघ उपयोग होतो.

मनुष्याच्या शरीराला जितका जास्तीत जास्त उजेड, सूर्यप्रकाश व हवा मिळेल तितकें त्याचें आरोग्य सुधारण्यास अतिशय मदत होईल. कपड्यांच्या हव्यासामुळे मनुष्य जातीच्या आरोग्याचें जितकें नुकसान झालें आहे तितकें दुसऱ्या कोणत्याही गोष्टीनें झालें नसेल ! आधुनिक शास्त्रज्ञांनी आरोग्यावर नम्रता हें रामबाण औषध शोधून काढलें आहे. दररोज उघड्या हवेंत व सूर्यप्रकाशांत मनुष्यानें कांहीं वेळ अंगावरचे सर्व कपडे काढून पूर्ण निर्वस्त्र अवस्थेंत राहिल्यास त्याच्या शरीरांत कोणत्याही

रोगाचा प्रतिकार करण्याची शक्ति येईल. युरोप-अमेरिकेंत याच हेतूनें अनेक नग्नसंस्था स्थापन झाल्या आहेत. 'निसर्गाकडे चला' हा संदेश सर्वत्र पसरविण्यासाठीं हीं मंडळें आस्तित्वांत आलीं आहेत. जर्मनी, अमेरिका, स्वित्झर्लंड, इंग्लंड या देशांत आरोग्याच्या हेतूनें नग्नसंघ निघाले असून ते गांवाबाहेर असतात. चोहों बाजूंनीं पूर्ण बंदिस्त केलेल्या मैदानांत नग्न स्त्री-पुरुष उघड्या हवेंत खेळ खेळतात, सूर्यस्नानाचा उपभोग घेतात व मैदानाच्या मध्यभागीं असलेल्या तलावांत मनमुराद पोहतात. या नग्नसंघाचें खरें नांव 'सूर्यस्नानसंघ' असें आहे. कपडे हे अनैसर्गिक व कृत्रिम असल्यामुळे त्यांचा त्याग करून मनुष्यानें दिवसाचा कांहीं वेळ तरी निसर्गाच्या सान्निध्यांत नैसर्गिक रीतीनें घालवल्यास तो आरोग्यसंपन्न होतो, असें या सूर्यस्नानसंघाचें तत्त्वज्ञान आहे.

सूर्यस्नानाला निसर्गोपचारांचा राजा असें म्हटलें पाहिजे. कारण आतप-स्नानाच्या योगानें क्षयासारखे मोठमोठे व भयंकर रोगही बरे करतां येतात. इतकेंच नव्हे तर शरीर सदैव निरोगी व ओजःसंपन्न राखावयाचें असेल तर सूर्यकिरणांइतकी दिव्यौषधि जगांत कोठें सांपडणार नाही. सूर्यकिरणांच्या सतत व नियमित सेवनामुळे मनुष्य दीर्घायुषी होऊं शकतो, असा सिद्धांत डॉ. ऑगस्टे रोलीअर या स्विस संशोधकानें मांडला आहे. सूर्यकिरणांचें पृथक्करण करून त्यांतील गुणधर्मांचें संशोधन करण्यांत त्यानें कित्येक वर्षे घालविलीं होती. अखेर १९०३ च्या सुमारास त्यानें सूर्यकिरणांचें औषधी व आरोग्यकारक महत्त्व जगाच्या निदर्शनास आणलें. आतपस्नानतत्त्वाचा आद्य प्रवर्तक म्हणून त्याचें नांव जगानें मान्य केलें आहे. त्यानें सूर्यकिरणांच्या स्नानाबद्दल पुढील उपयुक्त माहिती सांगितली आहे:—'सूर्यस्नान ही साधीसुधी गोष्ट नाही. जेव्हां पाहिजे तेव्हां व पाहिजे तितका वेळ उन्हांत बसतां येणार नाही. सूर्यस्नान जर शास्त्रोक्त पद्धतीनें केलें तरच त्याचे फायदे अनुभवास येतील. जरूरीपेक्षां जास्त वेळ सूर्यकिरणांचें सेवन केल्यास फायदा होण्याचें बाजूलाच राहील, पण उलट तोटा मात्र होईल. सूर्यस्नान हें नैसर्गिक व अगदीं सहज कोणाच्याही आटोक्यांतले असल्यामुळे प्रत्येकाला त्याचा लाभ घेतां येतो. मानसिक विकारांपासून तों तद्दत् कोणत्याही भयंकर शारीरिक रोगांवर सूर्यस्नानाचा

उपाय रामबाण ठरला आहे. ज्यांना त्वचारोग आहेत अगर ज्यांच्या रक्तांत दोष उत्पन्न झाले आहेत अशांना सूर्यस्नानाचा तेव्हांच फायदा दिसून येईल. मात्र सूर्यस्नान करावयाचें तें सकाळच्या उन्हांत केलें पाहिजे व पूर्ण निर्वस्त्र अवस्थेंत केलें पाहिजे, तरच त्याचा खरा उपयोग होईल.’

सूर्यकिरणांचें सामर्थ्य

सूर्याच्या किरणांत रोगनिवारणाचें व रोगप्रतिबंधाचें सामर्थ्य आहे, हें अलीकडच्या शास्त्रीय शोधांच्या द्वारे सिद्ध झालें आहे. विशेषतः स्विट्स-लंडांतील डॉ. फिन्सन व डॉ. रोलिअर या दोघां सूर्योपचाराकांच्या यशस्वी प्रयोगांमुळे व उपयुक्त अनुभवांमुळे सूर्यकिरणांत अलैकिक शक्ति आहे, हें निश्चितपणें सिद्ध झालें आहे. सर्वसामान्य आरोग्यरक्षणाच्या कामीं सूर्य-प्रकाशाचा जितका उपयोग आहे तितकाच किंवा त्याहूनही जास्त उपयोग क्षयासारखे भयंकर व चिवट रोग बरे करण्याकडे आहे. शस्त्रक्रियेच्या योगानें सुद्धा ज्या शारीरिक विकृति सुधारतां येत नाहीत त्या सूर्योप-चारानें नीट करतां येतात असें डॉ. रोलिअरनें साधार व सप्रयोग सिद्ध करून दाखविलें आहे. एका मुलीच्या पाठीच्या कण्यांत कांहीं विकृति उत्पन्न झाली होती व त्यांत तिला क्षयाची भावना झाली होती. तिचे सर्व विकार नाहींसे करून तिला पूर्ण निरोगी बनविण्याचें कार्य सूर्यकिरणांच्या द्वारे डॉ. रोलिअरनें केलें. एका मुलाला हाड्याक्षय झाला असल्यामुळे त्याच्या सर्व सांध्यांना विकृति आली होती. डॉ. रोलिअरनें या मुलाला आपल्या लेसिन येथील ‘सूर्यप्रभामंदिरां’त कित्येक दिवस नुसत्या सूर्यकिरणांवर ठेवले व कांहीं दिवसांच्या आंत त्या मुलानें जणूं काय पुनर्जन्मच घेतला असें म्हणण्यास हरकत नाही. कारण सूर्योप-चारानंतर तो मुलगा इतका अंतर्बोध्य बदलून गेला कीं हाच का तो पूर्वीचा क्षयी, असें कोणालाही ओळखतां येणें शक्य नव्हतें. सूर्यकिरणांचें हें सामर्थ्य अद्भुत नाहीं असें कोण म्हणेल ? कोपनहेगन येथील डॉ. फिन्सेन यांनीं डॉ. रोलिअरप्रमाणेंच १८९९ सालापासूनच सूर्यकिरणांचे प्रयोग चालविले होते. त्यांच्या प्रयोगशाळेंत निरनिराळ्या प्रकारचे रोगी येऊन गेले व बहु-तेक प्रत्येकजण डॉ. फिन्सेनच्या सूर्योपचारानें बरा झालेला आहे. आपल्या अनुभवाचें सार सांगतांना ते म्हणतात कीं, मुलांच्या सर्वसामान्य वाढीच्या

दृष्टीनें सूर्यकिरणांचें जेवढें महत्त्व आहे तेवढेंच बहुजनसमाजाच्या आरोग्य-रक्षणाच्या दृष्टीनेंही आहे. आपलें अन्न आणि पाणी यांवरही सूर्यकिरणांचा हितावह परिणाम होत असतो. ज्या भाज्यांना किंवा फळांना भरपूर सूर्य-प्रकाश मिळतो त्या चांगल्या फोफावतात व त्यांत सूर्यकिरणांपासून मिळणाऱ्या जीवद्रव्ये उतरतात. जी गोष्ट फळांची व भाज्यांची तीच माणसांची. मनुष्यालाही सूर्यकिरणांच्या रूपानें जीवनसत्त्वाचा लाभ होत असतो.

मातीचे उपचार

नैसर्गिक उपचारांत हवापाण्याप्रमाणें मातीच्या उपचारांनाही स्वतंत्र स्थान आहे. पंचमहाभूतांत पृथ्वी हें जें तत्त्व आहे तेंच मातीच्या रूपानें निसर्गोपचारांत उपयोगांत आणलें जातें.

मातीचे उपचार कित्येक बाबतींत फार आश्चर्यकारक गुण देतात. आपल्या शरीरांत मृत्तिकेचा भाग मूलतत्त्वाच्या रूपानें बराच मोठा आहे, म्हणून त्यावर मातीचा परिणाम घडतो यांत कांहीं आश्चर्य नाही. मातीला सर्व लोक पवित्र मानतात. आपण स्वच्छतेकरितां जमीन मातीनें सारवतो. हात घाणेरडे झाले असले तर आपण माती लावून ते स्वच्छ करतो. पाणी स्वच्छ करण्याकरितां आपण तें मातीतून किंवा रेंतीतून गाळून घेतो. इत्यादींवरून आपणाला साधारण असें अनुमान करतां येतें कीं, मातीमध्ये कित्येक उत्तम गुण असणें शक्य आहे. डॉ. कुन्हे यांनीं ज्याप्रमाणें पाण्याविषयीं फार विचारपूर्वक व अनुभवपूर्वक अत्यंत उपयुक्त माहिती दिली आहे, त्याप्रमाणेंच जुस्ट नांवाच्या एका जर्मन शोधकानें मातीविषयीं लिहिलें आहे. मातीच्या उपचारानें असाध्य रोगही बरे होतात असें त्याचें मत आहे.

मात्र मातीच्या संबंधीं एक गोष्ट लक्षांत ठेवावयाची कीं, उपचारासाठीं जी माती वापरावयाची ती अगदीं स्वच्छ जागेंतील व चांगली असली पाहिजे. वाटेल तिथली रस्त्यावरची माती घेण्याचा कांहीं उपयोग नाही, उलट ती अपायकारक असते. सर्व प्रकारच्या मातीचे गुणधर्म सारखेच दिसून येत नाहीत. काळ्या मातीपेक्षां पावसानें वाहून आलेला नदीतला तांबडा गाळ अधिक गुणकारी आहे. माती स्वच्छ जागेंतून खणून काढावी.

फार चिकट माती वापरूं नये. जरा रेंताड व कमी चिकट माती सर्वोत्त चांगली. ती बारीक चाळणीतून चाळावी आणि मग थंड पाण्यांत भिजवावी. शरीरावर जरूर तेथें तिचा लेप लावावा अगर पातळ फडक्यांत मोटळी बांधून तिचा उपयोग करावा.

घरगुती उपचार या दृष्टीनें माती ही एक मौल्यवान् वस्तु आहे. भाजलेल्या जागीं ताबडतोब ओली माती लावल्यानें तेथील आग बंद होते व तेथें सूजही येत नाही. फार कडक थंडी पडली म्हणजे पुष्कळ वेळां हातपाय लाल होऊन त्यांना सूज येते. त्यावर मातीचा लेप लावल्यानें लागलींच आराम वाटतो. चावलेल्या विंचवाच्या दंशावर जितक्या ताबडतोब माती लावावी तितका त्वरित गुण येतो.

महात्मा गांधींनीं मातीच्या उपचारांचे पुढील अनुभव ग्रथित केले आहेत:—

आमांश झाला असतां ओटीपोटावर मातीचा जाड लेप दिल्यानें दोन तीन दिवसांत आमांश बंद झाला. डोकें दुखत असतां मातीचा जाड लेप डोक्यावर बांधल्यामुळें लागलींच बरें वाटलें.

डोळ्याची आग झाल्यास, डोळ्यावरच मातीची जाड वडी ठेवली असतां आग शमते.

धक्का लागून सूज आली असली तर मातीचा थर दिल्यानें सूज नाहीशी होते व दुखणेंही थांबतें.

बद्धकोष्ठता आली असतां ओटीपोटावर मातीच्या लेपाचा चांगला गुण येतो. पोटांत दुखत असेल तर मातीचा लेप दिल्यानें बरें वाटतें. अतिसारही याच उपायानें आटोक्यांत येतो. अतिशय ताप आला असला तर ओटीपोटावर व डोक्यावर मातीचा जाड लेप दिल्यास एक दोन तासांत ताप उतरतो.

गळवें, खरूज, गजकर्ण वगैरे त्वचाविकारांवर मातीचा चांगला उपयोग होतो.

एनिमा

शरीरांत सांचलेली घाण नाहीशी करण्यासाठी व शरीराची अंतःशुद्धि करण्यासाठी एनिम्यासारखा दुसरा सुलभ व रामबाण उपाय नाही. या

उपायानें कोठ्यांत सांठलेलीं विषें बाहेर पडतात व शरीर निरोगी ह्वाण्यास अत्यंत मदत होते. अपचन, पोटांत वात धरणें, अजीर्ण, मलावरोध वगैरे कोठ्यांत विघाड होऊन कोणत्याही प्रकारचे झालेले रोग एनिम्यामुळें निवारण होऊं शकतात. कोणत्याही रोगाच्या निवारणाची पूर्वतयारी म्हणजे लघन व शरीरशुद्धि ही आहे. लघनाला बाहेरचें साधन लागत नाहीं, पण शरीरशुद्धीला लागतें. एनिमा हें यांत्रिक साधन शरीरशुद्धीच्या दृष्टीनें इतकें बहुमोल आहे कीं, निसर्गोपचाराच्या दृष्टीनें जरी त्याची गणना अनैसर्गिक व कृत्रिम उपचारांत होत असली तरी त्याच्या उपयुक्ततेमुळें तें सर्वमान्य झालें आहे. शरीरांतील घाण नाहींशी करण्याला केवळ रेचक अगर सारक द्रव्य उपयोगी पडत नाहीं. औषधी रेचकामुळें शरीराच्या अंतस्त्वचेवर अनेक दुष्परिणाम घडून येतात व सारक द्रव्यांचा उपयोग अगदीं तात्पुरता वरवर होतो. एनिमा हें जरी यांत्रिक साधन असलें तरी त्याच्या द्वारे पाण्याशिवाय दुसरे कांहीं शरीरांत जात नाहीं. कोठा साफ धुण्याचें एक साधन यापलीकडे एनिम्याचें अधिक कार्य नसल्यामुळें त्याबद्दल नापसंती दर्शविण्याचें मुळांच कारण नाहीं. एनिम्याची उपयुक्तता पाहूनच केवळ नाडलाज म्हणून निसर्गोपचार-शास्त्रज्ञांनीं निसर्गोपचारांत त्याचा समावेश केला आहे. एनिमा हें कांहीं औषध नाहीं किंवा रसायनही नाहीं. वास्तविक पाहिलें तर त्याची जलोपचारांतच गणना केली पाहिजे.

मलावरोधावर एक उपाय या नात्यानें किंवा शरीरशुद्धीचें एक साधन म्हणून एनिम्याचा अतिशय उपयोग आहे यांत वाद नाहीं. पण एनिम्यामुळे वद्वकोष्ठ नाहींसें होईल अशी जर समजूत असेल तर ती चुकीची आहे. कोठा साफ करण्यापलीकडे एनिम्याचा जास्त उपयोग नाहीं. पण त्याचबरोबर हेंही ध्यानांत ठेवलें पाहिजे कीं, एनिमा कितीही उपयुक्त अमला तरी त्याची संवय लागणें हें अपायकारक आहे. कारण एनिमा हा शरीरशुद्धीचा कृत्रिम व यांत्रिक उपाय आहे; फक्त जरूरीच्या प्रसंगांच तो अमलांत आणला पाहिजे. तसेंच हेंही एक लक्षांत ठेवलें पाहिजे कीं, बाजारी रेचकें, मॅग्नेशिया अगर पॅरफिन असल्या औषधी द्रव्यांऐवळ कोठा साफ करण्यासाठीं एनिम्याइतका दुसरा परिणामकारक उपाय नाहीं. तथापि कोठ्याच्या वरचा भाग एनिम्यानें साफ होऊं शकत नसल्यामुळें एरंडेल

अगर सोनामुखीचा काढा यांचा अवश्य उपयोग केला पाहिजे. एनिम्याचा जर सर्वांत जास्त कायदा कोणत्या वेळीं होत असेल तर तो लंघनाच्या वेळीं होतो. शरीरांत नवीन अन्न घेण्याचे आंत शरीरांत सांचलेली घाण काढून टाकणें हें केव्हांही युक्तच होईल. आणि ज्यावेळीं पूर्ण लंघन सुरू असतें त्यावेळीं जर दररोज एनिमा घेतला तरच त्या लंघनाचा खराबुरा उपयोग होतो. कारण एनिम्याशिवाय लंघन एका दृष्टीनें निष्फळ ठरतें. कित्येकदां आंतड्यांच्या अगदीं आंतल्या वाजूला जो मळ जाऊन बसतो तो एनिम्यानें बाहेर निघूं शकत नाही. तो एरंडेल व एनिमा या जोड उपायांनीं साफ धुवून जाऊं शकतो.

एनिमा कसा घ्यावा याबद्दल अनेक मते आहेत. एनिमा घेण्याची खरी शास्त्रीय पद्धत अशी आहे—गुडघे टेकून पुढें रेंवून बसावें व दोन्ही हातांवर छातीचा भार घेऊन डोकें वळकटीवर टेकावें. या पद्धतीनें पोटांत योग्य प्रकारें पाणी जातें. पोटांत जितकें जास्त पाणी जाईल तितकें बरें. पाणी कोमट असावें व त्यांत एक संधंघ लिंबू पिळावें. पोटांत पाणी घेतल्यावर कांहीं वेळ त्याच स्थितींत गुडघे टेकून बसावें व पाणी दाबून घरावें. शोचाच्या वेळीं पोट हळकें हलकें चोळल्यास फायदा होतो.

आनंदी वृत्तीचें महत्त्व

आरोग्याशीं हंसण्याचा व आनंदी वृत्तीचा अत्यंत निकट संबंध आहे. झाडांच्या, फळपुष्पांच्या किंवा भाजीपाल्याच्या वाढीसाठीं जसें सूर्यप्रकाशाचें महत्त्व आहे, तसेंच शरीराच्या वाढीला आनंदाचें व हास्याचें महत्त्व आहे. आपल्या पचनक्रियेला जवाबदार असणारी जीं इंद्रियें आहेत त्यांना जरूर असलेला व्यायाम हंसण्यामुळेच मिळत असतो. मनमुराद हंसण्यामुळे कुण्कुसांना जो व्यायाम मिळतो तो शरीराला अत्यंत उपयुक्त असतो. ज्याचें आयुष्य हास्य व आनंद यांनीं भरलेलें आहे, त्याला निराळ्या आरोग्यसाधनांची जरूरी नाही. कारण निरोगी माणूसच उत्कृष्ट प्रकारचा हास्यविनोद करूं शकतो व आपलें आयुष्य आनंदी राखूं शकतो. आनंदी स्वभावाचीं माणसें नेहेमीं उत्साहभरित असतात. त्यांना कोणत्याच कामाचा कंटाळा येत नाही अगर केलेल्या कामाचा शीण वाटत नाही. हास्यामुळे

शरीर नेहेमी उत्तेजित व ताजेतवानें राहतें व मनाचाही उल्हास वाढतो. अनेक आरोग्यतज्ज्ञांचें असें म्हणणें आहे कीं, दररोज प्रत्येकजण कांहीं वेळ तरी मोकळ्या मनानें खदखदां हंसेल तर त्याला कधीही औषधाची जरूरी भासणार नाही. हास्य हेंच एक प्रकारचें उत्तेजक व पौष्टिक औषध आहे. जो माणूस कधीही हंसत नाही, तो सहवास ठेवण्याच्या लायकीचा नाही, असें एखादे वेळीं म्हणण्यास हरकत नाही. कारण त्याच्या चेहऱ्यामुळें शेजाऱ्याच्या आनंदी जीवनांत सुद्धां मिठाचा खडा पडतो. यासाठीं ज्यांच्या जीवनांत आनंद भरून राहिला आहे, किंवा जे मनमुराद हास्यविनोद करतात, असेच खेही सोबती निवडले पाहिजेत. दुर्मुखलेल्या माणसांचा सहवास हें जगांतलें सर्वांत मोठें दुर्दैव आहे; ज्यांना आपलें आयुष्य सुखी व समाधानी व्हावें असें वाटत असेल त्यांनीं दररोज कांहीं वेळ तरी मुक्तकंठानें मनमुराद हंसलें पाहिजे.

हस्तव्यवसाय

औषधांशिवाय व शस्त्रक्रियेशिवाय रोगनिवारणाचा एक नवा नैसर्गिक मार्ग नुकताच एका अमेरिकन डॉक्टरांनें शोधून काढला आहे. या डॉक्टराचा शोध असा आहे कीं, रोग्याला अधीगवायु, उसण, पाटदुखी, संधिवात-यांसारखे शारीरिक रोग अगर वेड, अवस्मार, उन्मादवायु, यांसारखे मानसिक विकार झाले असतील तर त्याला निरनिराळ्या प्रकारचें प्रत्यक्ष शारीरिक काम करावयाला लावावयाचें, म्हणजे हे विकार आपोआप आटोक्यांत येतात. एकाद्या रोग्याला जर गुड्ड्यांत संधिवात झाला तर त्याला पायांनीं चालविण्याचें शिवणकामाचें यंत्र देऊन त्याच्याकडून पुष्कळ शिवणकाम करून घेतां येतें. यायोगें त्याच्या स्नायूंची योग्य ती चलनवलनक्रिया होते. एकाद्या रोग्यावर शस्त्रक्रिया करण्यांत आली आणि ती जखम बरीच त्रासदायक असली तर त्याचें मन कुठेंतरी गुंतवून ठेवण्यासाठीं त्याला साजेसा असा हस्तव्यवसाय देण्यांत येतो. अर्थात् हा हस्तव्यवसाय केवळ रोग्याचें मन दुसरीकडे गुंतवून ठेवण्यासाठीं व रमविण्यासाठीं असल्यामुळें त्याला धंद्याचें स्वरूप नाही, हें सांगावयास नकोच. हे हस्तव्यवसाय निरनिराळ्या प्रकारचे असतात. मूर्ति-चित्रें, बाहुल्या तयार करणें, लोकरीचे मोजे-गळपट्टे विणणें, सुतारकाम, शिल्पकला,

लाकडी ठोकळ्यांच्या आकृत्या वनाविणें इत्यादि अनेक प्रकारचे असतात. हस्तव्यवसायांच्या द्वारे रोगनिवारण करण्याच्या या पद्धतीला 'ऑक्युपेशन्ल थेरपी' असें नांव आहे. ही चिकित्सापद्धत आजच नवीन अस्तित्वांत येत आहे असें नाही. ती ग्रीक-रोमन लोकांच्या काळीही उपयुक्त समजली जात असे. इ. स. १७२ मध्ये ग्रीक तत्त्वज्ञ गेलन यानें या पद्धतीची विशेष शिफारस केली होती. व या पद्धतीला रोगनिवारणाचा नैसर्गिक डॉक्टर असें त्यानें नांव दिलें होतें. अमेरिकेंत पेन्सिलव्हेनिया, बोस्टन, सेंट लुई, फिलाडेल्फिया, न्यूयॉर्क इत्यादि प्रमुख ठिकाणीं अशी हस्तव्यवसायाचीं इस्पितळे असून तेथें निरनिराळ्या रोगांवर विविध प्रकारचे प्रायोगिक उपचार करण्यांत येतात.

अंगमर्दन

गार पाण्याच्या उपचारांप्रमाणेंच शरीराला मर्दनाचाही उपयोग होतो. मर्दन हा एक प्रकारचा यांत्रिक उपाय असला तरी त्यायोगें शरीरांतील अशुद्धि नाहीशी होऊं शकते. मर्दनामुळे रक्ताभिसरणाला जोराची गति मिळते. त्वचेतली सूक्ष्म रंध्रे खुली होऊन रक्त चांगल्या प्रकारें खेळू लागतें. शरीरांतील उत्साहशक्ति उत्तेजित होते. शरीराच्या पेशींत अनिष्ट व विषारी द्रव्ये सांचलीं तर ज्यांपासून शरीरांत रोग उत्पन्न होतात, हें सर्वास माहीतच आहे. हीं अनिष्ट द्रव्ये सूक्ष्म रक्तवाहिन्यांतून सांचून राहिलीं तर शरीराच्या उत्सर्गद्रियांचें विशेषतः त्वचेचें नेहमींचें कार्य योग्य प्रकारें होत नाही. हें कार्य नीटपणें चालूं करण्यासाठीं मर्दनाचा अतिशय उपयोग आहे. रक्ताचा प्रवाह जर कोठें खांडित झाला असेल तर त्वचेवर मर्दन केल्यानें तो नीटपणें चालूं होतो. अशुद्ध रक्त शुद्ध करण्यासाठीं फुफ्फुसांकडे पाठविलें जातें. प्राणवायूच्या सहाय्यानें रक्ताभिसरण जोराचें होऊं लागतें. ज्या पेशींतून रक्त सांखळून राहिलें असेल त्या मोकळ्या होतात व अशा प्रकारें रुधिराभिसरणाची क्रिया चालू होते.

शरीरांतील मांसल भाग चोळल्यानें रक्ताचा प्रवाह शरीराच्या पृष्ठ-भागापर्यंत येऊन पोचतो आणि शरीरांत सांचलेली घाण त्वचेच्या द्वारे बाहेर पडते.

मर्दनाशिवाय अंग दावणें, रगडणें, चेषणें, बुक्या मारणें इत्यादि विविध क्रियांचाही या उपचारांत अंतर्भाव होतो.

रोगनिवारक आहार

वहुतेक रोगांची उत्पत्ति चुकीच्या व अयुक्त आहारामुळें व अत्य-शनामुळें होत असते, हें तत्त्व अत्यंत महत्त्वाचें आहे. चुकीच्या आहारा-मुळें ज्याप्रमाणें रोगांचा उद्भव होतो, त्याप्रमाणें युक्ताहारामुळें रोग-निवारण होतें, हाही तितकाच सनातन सिद्धान्त आहे. जुनाट रोग बरे करण्याच्या कामीं जर कोणता उपाय उपयुक्त व गुणावह ठरत असेल तर युक्ताहार हा ठरतो. प्रो. शिटेंडन या नामांकित आहारशास्त्रज्ञानें म्हटल्या-प्रमाणें अयुक्ताहार किंवा कदान्नसेवन हें अनेक रोगांच्या मुळाशीं असतें.

कमी प्रतीचा व चुकीचा आहार शरीराला जसा अनिष्ट असतो त्याप्रमाणेंच जरूरीपेक्षां अधिक आहार अनिष्ट आहे. वजनांत फाजील वाढ होणें, आळस, निद्रानाश, अपचन, मलावरोध हे अत्यशनाचे दुष्परिणाम आहेत. आहाराचा अतिरेक करणाऱ्या खादाड लोकांत कॅन्सरचें प्रमाण अधिक असतें. रक्ताचा दाब वाढणें, फेफरें येणें, आंतड्यावर ताण पडल्यामुळें पचनेंद्रियें दुर्बल होणें, शरीरांत आम्ल द्रव्यांचा फाजील संचय होणें, यकृत विषडणें हीं अधिक खाल्याचीं फलें होत. ज्याला दिवसभर घाम गळेतों शरीरकष्ट करावे लागतात त्याला जरूर असणारा आहार जर गादी-तक्क्याशीं टेंकून दिवसभर बैठें काम करणारा घेऊं लागला तर तो आहार त्याला युक्त होईल काय ? प्रत्येकानें आपापल्या व्यवसायानुसार आपला आहार ठरविला पाहिजे.

डॉ. जॉन हार्वे केलॉग या जगप्रसिद्ध आहारशास्त्रज्ञानें चाळीस वर्षे आहारासंबंधीं अनेक प्रयोग करून व अनुभव घेऊन एक प्रचंड ग्रंथ तयार केला आहे. या ग्रंथांत त्यानें आहाराचे निरानिराळे भाग पाडले असून त्यांतील 'शरीरशुद्धीचा आहार' या आहार-प्रकाराला महत्त्वाचें स्थान दिलें पाहिजे. ज्या आहारामुळें रोगाचें निर्मूलन होतें व पोषणाच्या दृष्टीनें शरीराची उपासमार होत नाही त्या आहाराला 'शरीरशुद्धिकारक आहार' असें म्हणतां येतें. या आहारांत सेल्युलोज ऊर्फ तंतुमय द्रव्ये

प्रामुख्यानं असतात. भाज्या व फळें हे या आहारांतील दोन प्रमुख भाग आहेत. फळांचा रस व भाज्या आणि भाज्यांचें पाणी ऊर्फ कढण हा आहार कोणत्याही रोगावर उपयुक्त आहे. विशेषतः ज्यावेळीं रोग्याला हलकें अन्न देण्याची जरूरी असते त्या वेळीं फळांचा रस व भाज्यांचें कढण या व्यातिरिक्त दुसरा कोणताही आहार गुणावह ठरत नाही. हा आहार नुसता शरीरपोषक नाही, तर रोगनिवारक आहे.

अंथरुणावर पडलेल्या आजारी माणसाला फळें देऊं नयेत, भाज्यांचें पाणी द्यावें. कारण फळांचे पौष्टिक गुणधर्म असतात. पण भाज्यांचें तसें नाही. भाज्यांत उत्कृष्ट प्रकारचे खनिज क्षार असल्यामुळें शरीरांतील रोग-बीजे नाहीशी करण्याच्या कामीं भाज्यांचा जितका उपयोग होतो तितका फळांचा होत नाही. म्हणूनच भाज्यांची गणना 'रोगनिवारक आहारां'त करण्यांत आली आहे. दूध व फळें हा 'शरीरपोषक आहार' असल्यामुळें आजारीपणांत त्याचा उपयोग नाही हें उघड आहे. कागदी लिंबाचा अगर संज्याचा रस यांतही रोगनिवारक गुणधर्म आहेत, पण त्याहीपेक्षां भाज्यांचें कढण किंवा वाटलेल्या भाज्यांचा रस यांत अधिक आहेत.

साधारणपणें प्रत्येक जुनाट रोगांत फळें व भाज्या हा शरीरशुद्धीचा आहार अनेक प्रकारें गुणकारक ठरतो. आहारातिरेकांमुळें पोटांत जेव्हां मळ सांचतो त्या वेळीं हा आहार परिणामकारक होतो. अयोग्य आहार हें जसें मलावरोधाचें मूळ कारण आहे, त्याप्रमाणें युक्ताहार हा मलावरोधावर रामबाण उपाय आहे. आहाराच्या बाबतींत शास्त्रीय दृष्टीनें यथायोग्य फरक केला तर जिव्हालैल्यामुळें उत्पन्न झालेला कोणताही रोग आटोक्यांत येऊं शकतो. कोंडा व तंतुमय द्रव्यें हीं जर आहारांत भरपूर असतील तर मलावरोधाचें निवारण होतें. कोंडा असलेल्या अन्नाचा आहार हा मलावरोधावर प्रभावी उपाय आहे, ही गोष्ट आतां नामांकित डॉक्टरांनीं व शरीरशास्त्रज्ञांनीं एकमतानें मान्य केली आहे. गव्हांतील, तांदुळांतील किंवा इतर धान्यांतील कोंडा आंतज्यांतील घाण बाहेर काढण्याच्या दृष्टीनें फार उपयुक्त आहे. कोंड्यामुळें कोठा विशेष उद्दीपित होतो. कोंड्याप्रमाणेंच पाले-भाज्यांतील तंतुमय रेपाद्रव्यामुळें आंतडीं स्वच्छ होतात व एकंदरीनें शरीरशुद्धि होते.

फलाहाराचा तर रोगनिवारणाशी साक्षात् संबंध आहे. फळांत जी क्षार द्रव्ये असतात ती शरीराच्या सुस्थितीला व पोषणाला उपयुक्त असतातच, पण त्याहीपेक्षां रोगांचा प्रतिबंध किंवा प्रतिकार करण्याच्या कामी त्यांचा विशेष उपयोग होतो. ज्या आहारांत क्षारयुक्त पदार्थ अधिक तो आहार आदर्श आहार म्हटला पाहिजे. आहारांत आम्लद्रव्यांचें प्रमाण एक पंचमांशापेक्षां अधिक असलें तर तें अनिष्ट म्हटलें पाहिजे. तांदूळ, कणिक, गहू, सर्व प्रकारचें धान्य, डाळी, चहा, कॉफी, मांस, अंडी हीं आम्लद्रव्ये आहेत, तर कोबी, बटाटे, मुळे हिरव्या पालेभाज्या, दूध व सर्व प्रकारचीं फळे यांचे गुणधर्म क्षारमय आहेत. म्हणून कार्यक्षमता, उत्साह-शक्ति, निरोगीपण, दीर्घायुष्य इत्यादि गोष्टी ज्याला संपादन करावयाच्या असतील त्यानें फलाहार घेतला पाहिजे.

फळांच्या बाबतींत सर्वांत महत्त्वाची गोष्ट कोणती असेल तर ती पचण्यास हलकीं असतात. फळांव्यतिरिक्त इतर अन्न-पदार्थांपैकीं फारच थोडा भाग शरीरांत शोषला जातो व बाकीचा निरुपयोगी म्हणून बाहेर टाकला जातो. गहू, डाळ, तांदूळ इत्यादि धान्यांपासून केलेले पदार्थ पचण्यास कठीण असतात, त्यामुळे आंतडीं खराब होतात. बहुतेक लोक अन्न चांगलें चावून खात नाहीत, त्यामुळे हें अर्धवट चर्वण केलेलें अन्न पचविण्यासाठीं आंतड्यांना जास्त श्रम पडतात. परंतु फळांचा बहुतेक भाग शरीराशीं लवकर एकजीव होऊं शकतो. फळे पचण्यास फार हलकीं असल्यामुळे तीं पचविण्यास आंतड्यांना फारसा त्रास पडत नाही, त्यामुळे तीं जास्त दिवस काम करूं शकतात. आणि म्हणूनच फलाहारावर राहणारीं माणसें जास्त दिवस जगूं शकतात. निरनिराळ्या फळांत सर्व जीवनसत्त्वे व खनिज द्रव्ये भर-पूर प्रमाणांत असल्यामुळे या द्रव्यांच्या उणीवेमुळे जे रोग उत्पन्न होण्याचा संभव असतो ते होण्याची भीति राहत नाही. पुष्कळशा फळांत विविध व उपयुक्त आम्ल द्रव्ये असतात. या द्रव्यांचें शरीरांत क्षार द्रव्यांत रूपांतर होतें व त्यांच्या योगानें शरीरांतील अंतर्भाग नेहमीं क्षारमय राहून प्रकृति पूर्ण निरोगी राहते. लिंबें, संत्रीं वगैरेसारख्या फळांच्या अंगीं पाचक व शरीरशुद्धिकारक गुणांबरोबर पोषक गुणधर्म असल्यामुळे त्यांच्या नित्य व नियमित सेवनानें बद्धकोष्ठता, अपचन, वगैरे आंतड्याचे रोग बरे होऊं शकतात. संत्री व

अंजीर या फळांत 'क' जीवनसत्त्व व कॅल्शम भरपूर प्रमाणांत असल्या-मुळें दांतांचे सर्व रोग या फळांच्या सेवनामुळें नाहींसे होतात. रक्तामधील लोहाची उणीव भरून काढण्यासाठीं द्राक्षांचा विशेष उपयोग होतो. अशुद्ध रक्तामुळें उत्पन्न झालेले खरूज, नायटे वगैरेसारखे त्वचारोग बरे होण्यास केळ्यांची पुष्कळ मदत होते. केळीं खाण्यानें बरेचसे डोळ्यांचे रोगही आटोक्यांत येऊं शकतात. मलेरियाच्या तापांत डाळिंबाचा रस फारच गुणकारक आहे व ताप कमी होण्यास त्याचें बरेंच सहाय्य होतें. टॉयफॉईड तापाच्या आजारांत द्राक्षाचा रस पुष्कळ उपयोगी आहे. फळांच्या नित्य-नियमित सेवनामुळें शरीरांतील अनेक रोग औषधांशिवाय आपोआप बरे होतात.

आरोग्यासाठीं मिताहार

निरामयत्व, उत्तम प्रकारचें आरोग्य व दीर्घायुष्य या गोष्टी मनुष्याला जितक्या महत्त्वाच्या आहेत तितकी महत्त्वाची गोष्ट जगांत दुसरी कोण-तीहि नाहीं. आरोग्य व दीर्घायुष्य यांचा आपल्याला अचूक लाभ व्हावा असें ज्याला वाटत असेल, त्यानें आपल्या जिभेवर पाहिल्यानें बंधन घातलें पाहिजे. खाण्यापिण्यांत अगदीं चुकूनहि अत्याचार न करणें हा आरोग्य व दीर्घायुष्य यांच्या लाभाचा अगदीं अचूक मार्ग आहे. लुई कार्नेरो यानें आपल्या मिताहारावरील पुस्तकांत स्वतःचे जे अमोल अनुभव ग्रथित केले आहेत त्यांवरून या मार्गाची यथार्थता कोणालाहि प्रतीत झाल्यावांचून राहणार नाहीं.

खालिल्या अन्नाचा रस झाल्यानंतर त्याचा जो मळ राहतो त्याचें शरीरांतून निःशेष उत्सर्जन झाल्यास आरोग्याचा विघाड कधींच होत नाहीं. त्यांतला कांहीं मळ शिळक राहिल्यास तो तेथें आंबून कुजतो. त्याचीं मग विषारी द्रव्ये बनतात. तीं रक्तांत मिसळून त्यांचा प्रवाह दूषित करतात. शरीरांतील रक्ताचा प्रवाह असा दूषित झाला कीं, रोगाची उत्पत्ति होते. याचाच अर्थ अशुद्ध रक्त म्हणजेच रोग. यावरून मळाचे निःशेष उत्सर्जन होण्याचें महत्त्व केवढें आहे, हें लक्षांत येईल. जो अत्यशन करतो, त्याच्या कोठ्यांत मळाचा सांठा खूप असतो. त्याच्या कोठ्यांत वातहि

घरतो. आपण कितीही खालें तरी जितकें अन्न पचविण्याचें कोठ्याच्या अंगीं सामर्थ्य असतें, तितकेंच तो पचवितो. बाकीचें अन्न कोठ्यांत कुजून रोगोत्पत्तीला मात्र कारणीभूत होतें. यावरून मनुष्यानें अत्यशन न करतां मिताहार केल्यास त्याचें आरोग्य चांगलें राहील, हें निराळें सांगण्याचें कारण नाहीं.

कच्चा आहार

सरीस आहार म्हणून कच्चा आहार जरी सर्वमान्य ठरला नाही तरी कांहीं रोगांत खास वैद्यकशास्त्रदृष्ट्या त्याला फार मोठें महत्त्व प्राप्त झालें आहे. शिजविलेलें मऊ अन्न खाण्याची संवय झाल्यामुळें व कालानुसार बदललेल्या परिस्थितीमुळें आपण अन्न चांगलें चावण्याची क्रिया विसरत चाललों आहोंत. विशेषतः मोठ्या शहरी जेथें घाईनें जेवून ऑफिसांत जाणारा मोठा वर्ग आहे अशा ठिकाणीं तर अन्न चांगलें चावून खाण्याची क्रिया अजीवात नाहीशी होत चालली आहे. त्यामुळें पोटाला अन्नाचें पचन करण्याचा त्रास होत असल्यानें पोटाच्या बारीकसारीक व किरकाळ रोगांचें प्रमाण निःसंशय वाढलें आहे. अशा परिस्थितींत जर आठवड्यांतून एक दोन दिवस कच्चा आहार घेण्याची प्रथा पडली तर चर्वणाची संवय पुन्हां जडल्यामुळें पोटाचे कांहीं रोग कमी होतील व शरीरस्वास्थ्याच्या दृष्टीनें एकंदरीनें फायदाच होईल. कच्चा आहार पूर्ण चवण केल्याशिवाय सहज-गत्या घशाखालीं उतरत नाही, त्यामुळें चर्वणाची संवय आपोआपच होते.

शरीरांतील वाढलेली चरबी घालविण्यासाठीं तर कच्चा आहार अति-शय अप्रतिम आहे. वाढत्या स्थूलतेबरोबर माणसाची भूक, झोंप व आळस वाढत असतो व या वाढणाऱ्या भुकेमुळें लहट माणसें पुष्कळदां खादाड झालेलीं दिसून येतात. लहट माणसांनीं जर कच्चा आहार सुरू केला तर त्यांचा खरा फायदा झाल्यावांचून राहणार नाहीं. कच्चा आहार नीट चावून खावा लागत असल्यामुळें लहट माणूस कितीही खादाड असला तरी त्याचें पोट लवकर भरतें व त्याच्या भुकेची तृप्ति होते. आहाराचें प्रमाण एकंदरीनें पुष्कळच कमी झाल्यामुळें त्याचें शरीर झड्डें लागतें. मिठाचें प्रमाण देखील कमी झाल्यामुळें चरबीच्या द्वारे शरीरांत सांठलेला जलांश जास्त लघवीच्या

रूपानें बाहेर निघून जातो. लठ्ठपणावर इतर जे कृत्रिम उपचार करतात त्यापेक्षां हा कच्च्या आहाराचा प्रयोग सर्वांत परिणामकारक आहे.

कच्च्या आहारांत प्रोटीन्स ऊर्फ पौष्टिक द्रव्यें कमी असल्यामुळे मूत्र-पिंडांच्या व जठराच्या व्याधींत तो उपयुक्त व हितावह ठरतो. या आहारांत सेल्युलोज ऊर्फ तंतुमय द्रव्यें व चोथा जास्त असल्यामुळे तो सारक असतो. त्याचप्रमाणें फळफळावळ व भाज्या यांतील पचन न होणारा भाग आंतड्यांतील विषारी पदार्थांना शोषून घेतो व शरीराला त्यापासून होणाऱ्या अपायांपासून शरीराचें संरक्षण करतो. कच्च्या आहाराचे हे फायदे विशेषेकरून मूत्रपिंडांच्या रोगावर फार उपयुक्त ठरतात. बद्धकोष्ठाच्या कांहीं प्रकारांत बरील गुणामुळे कच्चा आहार हें अप्रतिम औषधच होय. त्याच-प्रमाणें मधुमेह, संधिवात, इ० विकारांत देखील कच्चा आहार त्यांत कमी असलेल्या प्रोटीनमुळे व आहाराचें एकंदर प्रमाण कमी असल्यामुळे उपयुक्त ठरला आहे.

कच्च्या आहारांत मीठ वर्ज्य असल्यामुळे नैसर्गिक रीत्या खाण्याच्या पदार्थांत जितकें मीठ असेल तितकेंच शरीरांत जातें. त्यामुळे कच्च्या आहाराला निव्वळ हृदयाच्या व मूत्रपिंडांच्या रोगांतच महत्त्व प्राप्त झालें आहे. असें नसून इतर रोगांतही त्याचें तितकेंच महत्त्व आहे. शरीरांतील कोणत्याही जुनाट विकृतीवर मीठ नसलेला आहार औषधापेक्षां अधिक उपयोगी आहे, असें प्रो. मार्टिनसारख्या प्रख्यात शास्त्रज्ञानें सप्रयोग ठरविलें आहे. संधिवात, त्वचरोग, दमा इत्यादि रोगांत तर कच्च्या आहारापेक्षां दुसरा कोणताही उपचार परिणामकारक नाही. त्याचप्रमाणें रक्तदावाच्या विकारांत कच्च्या आहारास उपचारदृष्ट्या हल्लीं बरेंच प्राधान्य आलें आहे. यावरून असें स्पष्ट दिसून येईल कीं कच्चा आहार सार्धत्रिक आहार म्हणून सर्वमान्य झाला नाही तरी वैद्यकशास्त्रदृष्ट्या कांहीं रोगांत तो फार गुणकारी ठरला आहे.

नैसर्गिक उपचारपद्धति

तीव्र रोगांच्या बाबतींत नैसर्गिक उपचारपद्धति पुढीलप्रमाणें थोडक्यांत सांगतां येईल:—

शुद्ध व मोकळी हवा

- (१) रोग्याच्या खोलीत सतत ताजी हवा खेळत राहिली पाहिजे.
- (२) पूर्ण निर्वस्त्र अवस्थेत रोग्याच्या शरीराला मोकळी हवा व सूर्य-प्रकाश यांचा संपर्क लागला पाहिजे.
- (३) रोग्याच्या सभोवतालचे वातावरण गरम असता कामा नये.

नैसर्गिक आहार

- (१) फळे, भाज्यांच्या कोशिंबिरी व भाज्यांचे कढण हा आहार अगदी थोड्या प्रमाणात देणे.
- (२) तहान लागेल त्या वेळी जरूर तितके पाणी देण्यास हरकत नाही. त्या पाण्यात कागदी लिंबाचा रस घातल्यास अधिक चांगले.
- (३) तीव्र रोगाचे मान जर अधिक असले तर कोणत्याच प्रकारचे अन्न देऊ नये. रोग्याला पूर्ण लंघन घालावे.
- (४) रोग्याला जर पचनैद्रियांचे विकार झाले असतील तर लंघन जास्तीत जास्त वाढविता येईल तितके वाढवावे.
- (५) मात्र लंघनाची समाप्ति करतांना विशेष खबरदारी घेतली पाहिजे. कारण त्याच वेळी रोग्याला खरे जपावे लागते.

जलोपचार

- (१) ताप खूप चढल्यास कपाळावर अगर डोक्यावर गार पाण्याची पट्टी ठेवावी.
- (२) बर्फ अगर कडत पाणी यांचा मुळीच उपयोग करू नये.
- (३) अंगावर गार पाण्याचे रुमाल ठेवले असल्यास त्वचेच्या द्वारे बाहेर येणारी घाण साफ करण्यासाठी गार पाण्याने स्नान करावे.
- (४) अंगावर गार पाण्याची पट्टी किती वेळ ठेवायची याचा सारासार विचार केला पाहिजे.

औषधे

- (१) रोग्याचा विकार दबण्यासाठी अगर त्याचा तात्पुरता परिहार करण्यासाठी कोणत्याही प्रकारची विषारी औषधे अगर इंजेक्शनसारखे कृत्रिम उपचार करू नयेत. ते सर्वथैव त्यास्य समजावेत.

(२) अगदीच जरूरी पडली तर सुंठ, लवंग, गवती चहा अगर सोनामुखी या औषधी वनस्पतींचा उपयोग करण्यास हरकत नाही.

यांत्रिक उपचार

(१) पाठीचा कणा, हाडें, स्नायु इत्यादिकांच्या सुस्थितीसाठी जरूर पडेल त्या वेळीं मर्दन, मालिश, घर्षण यांचा उपयोग करावा.

आनंदी व समाधानी मन आणि आजूबाजूचें आनंददायक व सुखकारक वातावरण यामुळे रोगाचें पाऊल मागें हटण्यास पुष्कळ मदत होते. कित्येक रोग नुसत्या मनःस्वास्थ्यानें बरे होऊं शकतात.

कांहीं रोग व त्यांवरील उपचार

मलावरोध

मलावरोध हा सुधारलेल्या देशांतील लोकांमध्ये इतका प्रचलित झाला आहे व तो आरोग्याला इतका विघातक आहे कीं, सध्यांच्या सुधारणेच्या शिखरावर पोचलेल्या जनतेचें नष्टचर्य त्यांत आहे असें म्हटल्यास हरकत नाही. मलावरोधामुळे आंतड्यांत मळ सांचून राहिल्यामुळे तो कुजून लागतो व त्यापासून उत्पन्न झालेलीं विषे रक्तांत शोषलीं जातात. मलावरोधाच्या सौम्य प्रकारापासून सुद्धां आरोग्याची हानि होत असते ही गोष्ट पुष्कळांच्या ध्यानांत येत नाही.

मलावरोध आणि तत्सदृश रोग हे बहुधा आहारांतील दोष, व्यायामाचा अभाव, फाजील मानसिक श्रम इत्यादिकांपासून उत्पन्न होतात. तथापि मुख्यतः आहारातिरेक व चुकीचा आहार हें मलावरोधाचें मूळ कारण सांगतां येईल. निरोगी स्थितींत अन्न खाल्ल्यापासून त्यांतील निरूपयोगी भागाचा मल बनून त्याचें विसर्जन होण्यास चौवीस तास लागतात. पेटलेल्या कोळशाची खालीं जशी राख शिल्लक राहते त्याप्रमाणें अन्नाचें पचन झाल्यावर मळ शिल्लक राहतो. शरीर साफ राहण्यासाठीं कोठ्यांतील मळाचें वेळच्या वेळींच उत्सर्जन होत राहणें जरूर असतें. मळ कोठ्यांत

राहणें अत्यंत अपायकारक आहे. जर तो कांहीं काळ शरीरांत राहिला तर कुजू लागतो व त्यापासून उत्पन्न झालेली विषारी द्रव्यें रक्तांत शोषली जातात. ही स्थिति म्हणजे रोगाच्या उत्पत्तीची पूर्वतयारीच होय. म्हणून जर आंतड्याचें व शरीराचें आरोग्य राखावयाचें असेल तर मलोत्सर्ग नियमित झाला पाहिजे. मलावरोधानें उत्पन्न झालेली विषारी द्रव्यें जर शरीरांत शोषली गेली तर डोकें दुखणें, मळमळणें, निद्रानाश, अस्वस्थता, निरुत्साह इत्यादि बारीकसारीक विकार तावडतोच होऊं शकतात. हीं विषारी द्रव्यें शरीरांत जास्त प्रसृत झालीं तर दुसऱ्याही रोगांना उत्तेजन मिळतें. मलावरोधावर तात्काळिक उपाय म्हणून एरंडेल व एनिमा यांचा आतिशय उपयोग होतो.

मलावरोधाचा विकार मुख्यत्वेकरून चुकीच्या आहारामुळे उत्पन्न होतो. तें मूलतत्त्व लक्षांत ठेवल्यास त्याचा प्रतिकार कसा करावा याचा सामान्य मनुष्यालाही विचार करता येईल. अन्नाचा अतिरेक, कडान्न, विरुद्ध गुणधर्माच्या अन्नाचें मिश्रण इत्यादि अनेक आहारविषयक दोषांचा परिणाम बद्धकोष्ठतेत होत असतो. हा विकार फारसा कठीण अगर कष्टसाध्य आहे अशांतला भाग नाही. उलट आहाराच्या बाबतीत थोडें लक्ष पुरविलें व योग्य आहार सुरू केला तर तो आटोक्यांत येऊं शकतो. चुकीच्या आहारामुळे उत्पन्न झालेल्या ह्या विकारावर कोणत्याही प्रकारच्या औषधांची जरूरी नाही. आहारांत योग्य तो बदल केला तर आंतड्यांची क्रिया सुव्यवस्थितपणें चालूं शकते. अन्नात जसे पोषक गुणधर्म आहेत त्याप्रमाणेंच सारक व रेंचक गुणधर्म आहेत. अलीकडच्या सुधारलेल्या काळांत आहारविषयक जागृति बरीच झाली असली तरी अन्नाचे व खाद्यपदार्थांचे नवे नवे आकर्षक प्रकार तयार होत आहेत. ते रुचीला चांगले असले तरी कोठ्याला अनिष्ट असतात. आणि याचमुळे सुधारलेल्या समाजांत मलावरोधाचें प्रमाण कल्पनातीत वाढत चाललें आहे. तरी ज्यांना या व्यथेपासून आपली सुटका करून घ्यावयाची असेल त्यांनीं पालेभाज्या व फळें हा आहार विशेषकरून सुरू केला पाहिजे. ज्या अन्नांत सेल्युलोज (तंतुमय व रेषामय द्रव्यें) जास्त आहेत असेंच अन्न मलावरोधांत परिणामकारक व उपयुक्त असतें. सर्व प्रकारच्या पालेभाज्यांत व गाजर, कॉलीफ्लावर, कांदे,

अंजीर, टोमॅटो, गुजवेरी, पेवडा, कोबी, मुळा इत्यादीकांत सेल्युलोज पुष्कळ प्रमाणांत असल्यामुळे या पदार्थांचा आहार हाच मलाबरोधावर उत्कृष्ट उपाय होय. कारण सेल्युलोज हें न पचणारें द्रव्य आहे व त्यांतील रेषा व तंतू यांमुळे आंतड्यांच्या क्रियेला व हालचालीला त्याची विशेष मदत होत असते. यामुळे सेल्युलोजयुक्त आहार मलशुद्धिकारक होय यांत शंका नाही.

मधुमेह

मधुमेहाचा आजकाल बराच प्रसार दिसत असला तरी तो फारसा भयंकर रोग नाही. शरीराची पचनक्रिया बिघडल्याचा तो एक परिणाम आहे. हा रोग उत्पन्न झाला असतां पिष्टान्न व साखर यांची पचनक्रिया ज्वळज्वळ थांबतेच व या द्रव्यांचा शरीरयंत्र राखण्याच्या कामी जो उपयोग होत असतो तो होत नाही. शरीराची झीज भरून काढणें, शरीरांत उष्णता व उत्साहशक्ति उत्पन्न करणें इत्यादि गोष्टींच्या बाबतींत साखर व पिष्टान्न यांचा शरीराला विशेष उपयोग होत असतो. पण मधुमेह झाल्यावर हे पदार्थ शरीराशीं एकजीव होण्याच्या ऐवजीं लघवीच्या द्वारे शरीरांतून बाहेर पडतात.

मधुमेही रोग्याच्या लघवींतच साखर असते असें नाही, तर त्याच्या रक्तांतही साखरेचें बरेंच प्रमाण सांपडतें. या रोग्यांनीं आपल्या आहाराच्या बाबतींत विशेष काळजी घेतली नाही तर त्यांच्या शरीरांत कांहीं अपायकारक आम्ल द्रव्यें तयार होतात व तीं लघवींतून बाहेर पडतात. या आम्ल द्रव्यांची उत्पत्ति जर ताबडतोब थांबवितां आली नाही तर त्याचे परिणाम फार भयंकर होतात. त्यापासून कधीं कधीं मृत्यूही येतो. आहारांतील चरबीयुक्त व स्निग्ध द्रव्यांच्या अतिरेकामुळे हीं आम्ल द्रव्यें उत्पन्न होत असतात. यासाठीं आहाराच्या बाबतींत विशेष खबरदारी घेतली पाहिजे.

मधुमेह नक्की कशामुळे होतो हें सांगतां येत नाही. कारण त्याचीं अनेक कारणें असतात. आपल्या पोटांतील पचनेंद्रियांजवळ ज्या दोन ग्रंथी आहेत त्यांच्यांत बिघाड झाला कीं, त्याचें पर्यवसान मधुमेहांत होतें, असें

साधारणपणे दिसून आले आहे. व्यायाम न करतां जडानांचा अतिरेक करणारांमध्ये विशेषतः मधुमेह दृष्टीस पडतो. शरीरांत जास्त चरबी वाढली कीं, मधुमेहाची शक्यता उत्पन्न होते. एका चिकित्सकाने तर असे उद्गार काढले आहेत कीं, मधुमेह हें मेदोवृद्धीचें एक प्रायश्चित्तच आहे. ज्यांना ज्यांना मधुमेह असतो त्या माणसांच्या अंगांत फाजील मेद वाढलेला असतो असें साधारणपणे दिसून येईल. मधुमेह व लठ्ठपणा यांचा तसाच निकट संबंध आहे. कारण शरीराचें वजन वाढलें कीं, पोटांतल्या पैंक्रिया नांवाच्या ग्रंथीवर ताण पडतो आणि त्या ग्रंथीच्या कार्यांत बिघाड उत्पन्न झाला कीं, मधुमेह उत्पन्न होतो. तेव्हां मधुमेहाचा रोगी जर बरा करा-वयाचा असेल तर पाहिल्याप्रथम त्याचा मेद झडेल अशी व्यवस्था केली पाहिजे. शरीरांतला फाजील मेद एकदां कमी झाला कीं, निम्मा रोग आटोक्यांत आला असें समजण्यास हरकत नाही. साधारणपणे मध्यम वयाच्या प्रौढ माणसांनाच हा रोग होत असतो. तरुण स्त्रीपुरुषांना मधुमेहाची फारशी काळजी बाळगण्याचें कारण नाही.

मधुमेह हा रोग पुष्कळ अंशी आनुवंशिक असतो असें दिसून आले आहे. काहीं घराण्यांत व काहीं जातींत मधुमेहाचें जें प्राबल्य आढळतें त्याचें तरी हेंच खरें कारण असलें पाहिजे. विशेषतः ज्यू लोकांमध्ये मधुमेहाचा विकार वंशपरंपरा आढळून येतो.

मधुमेहाचीं लक्षणे निरनिराळ्या व्यक्तींच्या बाबतींत थोडथोडीं निराळीं दिसत असलीं तरी अतिशय लघवी हें मधुमेहाचें पहिलें व सर्वसामान्य लक्षण आहे. तद्दानेन कंठशोष पडणें, कितीहि खालें तरी भुकेचें शमन न होणें, अशक्तता येऊन गळत्यासारखें वाटणें हीं मधुमेहाचीं आणखी लक्षणे सांगतां येतील. मधुमेहाचा रोग वाढूं लागला म्हणजे अंगाला खाज सुटते व संबंध अंगभर गळवें होऊं लागतात. पण ह्या बाह्य लक्षणांवरून मधुमेहाची तितकीशी खात्री देतां येत नाही. कारण लघवी तपासून पाहिल्या-शिवाय मधुमेह आहे कीं नाही तें सांगतां येणार नाही. लघवीत जर साखर पुष्कळशी आढळली तरच मधुमेह आहे असें निश्चितपणें म्हणतां येतें.

मधुमेह हा तितका भयंकर रोग नसला तरी त्याचें उच्चाटन करण्याची वेळच्या वेळींच खबरदारी घेतली पाहिजे. रोग्याने आहाराच्या बाबतींत

योग्य काळजी घेतली नाही व युक्ताहार सुरू केला नाही तर त्याला रोग-मुक्ततेची आशा नाही. मधुमेहाच्या रोग्याने पाहिल्याने सर्व प्रकारची धान्ये वर्ज केली पाहिजेत व आपल्या आहारांत भाजीपाल्याला प्रमुख स्थान दिले पाहिजे. मधुमेहाच्या रोगांत साखर व पिष्टाने यांच्या पचनाची शक्ति बरीच कमी झालेली असते. त्यामुळे रोग्याने कोणत्याही प्रकारची साखर अजीवात खाता कामा नये. मात्र फळांत असलेली साखर त्याच्या दृष्टीने उपयुक्त असल्यामुळे त्याने ताजी फळे भरपूर खावयाला हरकत नाही. शरीरांत उत्साहशक्ति व उष्णता उत्पन्न करण्याच्या कामी कृत्रिम साखरेपेक्षा फलशर्करेमध्ये अधिक सामर्थ्य असते. मधुमेही रोग्याने जड पक्वान्ने, तळलेले, तुपाचे व तेलाचे पदार्थ हे जसे त्याज्य समजले पाहिजेत, त्याचप्रमाणे मसालेदार व खमंग पदार्थांवरही त्याने बहिष्कार घातला पाहिजे.

मधुमेहावर जे अनेक प्रकारचे डॉक्टरी उपाय आहेत त्यांपेक्षा निसर्गोपचार अधिक उपयुक्त, परिणामकारक व सहजसुलभ आहे हे अवश्य सांगितले पाहिजे. लघवीतून जाणारी साखर जर थांबविता आली तर मधुमेहाचा विकार पुष्कळ अंशी आटोक्यांत आला असे म्हणण्यास हरकत नाही. आणि त्यासाठी लंघनासारखा दुसरा उपयुक्त उपाय नाही. दोन दिवस जर पूर्ण लंघन केलें तर लगेच त्याचा गुण दिखू लागतो. कांहीं रोग्यांच्या बाबतींत जास्तीत जास्त आठ दिवस लंघन करण्याची जरूरी असते. लंघन चालू असता रोग्याने स्वस्थ पडून रहावयाचें असतें व पाण्याशिवाय दुसरे कांहींही तोंडांत घालावयाचें नाही, हा सक्त नियम त्याने पाळावयाचा असतो. लंघनाच्या अवधीत दररोज एनिमा घेणे हितावह असतें. लंघनानंतर लघवीतून साखर जाण्याचें बंद झालें की, रोग्याने पुढें दिल्याप्रमाणे आहार सुरू करावा. ज्या भाज्यांत शें. ५ च्यावर कार्बोहायड्रेट्स ऊर्फ पिष्ट द्रव्ये नाहीत अशाच भाज्या सुरवातीच्या आहारांत असणे जरूर आहे. त्यानंतर पुढें दिलेला चार प्रकारचा आहार क्रमाक्रमाने चालू ठेवावयाचा असतो. कांहीं दिवस पाहिल्या प्रकारचा आहार घेतल्यावर मग दुसरा सुरू करावा. पाहिल्या प्रकारांत शें. ५ इतकी पिष्टाने अयून. दुसऱ्यांत शें. १०, तिसऱ्यांत १५ व चवथ्यांत २० आहेत. हे चार प्रकार येणेंप्रमाणे होतः—

(शें. ५) लेट्यूस ऊर्फ सालट, घेवडा, टोमॅटो, सुळा, कोबी, पालेभाज्या.

(शें. १०) कांदा, गाजर, सलगम, बीट, संत्री, मोसंबी, अननस, कलिंगड.

(शें. १५) हिरवा वाटाणा, ओला घेवडा, आंबा, सफरचंद.

(शें. २०) बटाटा, मक्याचें कणीस, केळें, भुईमूग.

पहिल्या प्रकारचा आहार बरेच दिवस चालू ठेवूनही लघवीतली साखर कमी होण्याचें लक्षण दिसेनासं झालें तर सुरवातीप्रमाणें पुन्हां एकदां दोन तीन दिवस लघन करावें आणि अगदीं कमी पिष्टद्रव्यें असलेला पाहिल्या प्रकारचा आहार पुन्हां चालू करावा.

सोयाबीन हे वाल मधुमेहाच्या रोग्यांना विशेष उपयुक्त आहेत, तेव्हां त्यांचाही भरपूर प्रमाणांत उपयोग केल्यास हरकत नाही. सोयाबीनमध्ये पौष्टिक ऊर्फ पौष्टिक द्रव्यें खूप असतात आणि सोयाबीनचा विशेष असा आहे की, त्यांत स्टार्च ऊर्फ पिष्टकण व साखर हीं फारच कमी असतात. चकळजवळ नसतात असेंही म्हटल्यास चालेल. त्यामुळें मधुमेही रोग्यांच्या आहारांत सोयाबीनचा जितका समावेश होईल तितका त्याजपासून त्यांना कायदाच होईल.

रक्तक्षय

क्षय व रक्तक्षय हे रोग भयंकर असले तरी निसर्गोपचारांत ते बरे कर-
ण्याचें सामर्थ्य आहे. अनीमिया ऊर्फ रक्तक्षय हा मुख्यतः दूषित रक्तामुळें उत्पन्न होत असतो. मनुष्याच्या शरीरांत कोणताहि रोग उत्पन्न झाला म्हणजे पहिल्याप्रथम अशुद्ध रक्त हें त्याचें कारण आहे असें निःसंशय समजावें. प्रत्येक विकृतीच्या व रोगाच्या मुळाशीं रक्तदोष असतो हें ध्यानांत ठेवलें पाहिजे. मनुष्याच्या रक्तांत कांहीं बिघाड झाला, रक्त उत्पन्न हाण्याचें कार्य मंदावलें, रक्ताभिसरण योग्य रीतीनें होण्याचें बंद झालें, रक्तवाहिन्यांनीं आपलें काम नीट बजावण्याचें थांबविलें, कारण नस-
त्यांना भलत्याच ठिकाणाहून रक्त जाऊं लागलें व अशुद्ध रक्ताचें योग्य प्रकारें शुद्धिकरण होईनासं झालें म्हणजे रक्तक्षयासारख्या रोगाचें फावतें

व ते शरीरांत आपला प्रवेश करून घेतात. ज्याच्या ह्या रोगाचा संसर्ग झाला आहे त्याचीं लक्षणे तेव्हांच ओळखतां येतात. शरीर पांढरेंफटक पडणें, ओंठ व नखें यांच्यावरची लाली नष्ट होणें व एकंदर शिथिलता व ग्लानि दिसून येणें हीं रक्तक्षयाचीं बाह्य लक्षणे होत. रक्तक्षयाच्या रोग्याला डोकें दुखल्यासारखें वाटतें, शरीर गळल्यासारखें होतें, भूक लागत नाहीं, तेलकट व तळकट पदार्थ खावेसे वाटतात, जरा श्रम झाले कीं शरीर पार थकून जातें व कोणतीहि गोष्ट उत्साहानें करावीशी वाटत नाहीं. पण अशा स्थितीतसुद्धां रोग्यानें निसर्गोपचारांवर भिस्त ठेविली व डॉक्टर-वैद्यांपासून तो दहा पावलें दूर राहिला तर तो बरा होणें शक्य असतें.

रक्तक्षयावर उपचार करणारांनीं फक्त एक ध्येय साध्य केलें म्हणजे रोग बरा झाला असें निश्चित समजावें. एकदां रक्तशुद्धि झाली व रक्त उत्पन्न करणारे पिंड योग्य काम देऊं लागले कीं, हा रोग आटोक्यांत आला. ह्या रोगावर लोहमय पौष्टिक औषधांचा कांहीं उपयोग नाहीं, इतकेंच नव्हे तर त्यायोगें अपायच होतो, हें ध्यानांत ठेवलें पाहिजे. नैसर्गिक पद्धतीनें आहारविहार व राहणी ठेवल्यास र्अनीमिया आटोक्यांत येतो, असें डॉ. ब्लॅकमन यांचें म्हणणें आहे. लोह, क्षार, फलशर्करा व कॅल्शम हीं द्रव्ये रक्तशुद्धीला अत्यंत उपकारक असल्यानें ज्या आहारांत हीं द्रव्ये आहेत तो आहार हेंच रक्तक्षयावरील नैसर्गिक औषध होय. ताज्या भाज्या व फळें यांत हीं सर्व द्रव्ये सांपडतात. रक्तक्षयाचा रोगी जर कांहीं दिवस पूर्णपणें फळांवर राहिल तर त्याचा अतिशय फायदा झाल्यावांचून राहणार नाहीं. द्राक्षें, नारिंगें, सेव्ही, सफर-चंद इत्यादि ताजीं फळें भरपूर सेवन करावीत. तसेंच रोज शरीरशुद्धीसाठीं एनिमा घ्यावा. कोणत्याही प्रकारचें रेचक अगर जुलाबाचें औषध घेऊं नये. फळांच्या बाबतींत केलें अजीवात वर्ज समजावें. कारण तें बाधक आहे. फळांप्रमाणें ताज्या भाज्याही वाटेल तितक्या खाव्यात. पालेभाज्या, कांदे, गाजरें, टोमॅटो, मुळे, कीवी यांपलीकडे दुसऱ्या भाज्या खाऊं नयेत. या आहाराशिवाय सूर्यप्रकाश, मोकळी हवा, चाळण्याचा व्यायाम वगैरे आरोग्यवर्धक उपचार केल्यास रक्तक्षयाचा रोगी हमखास बरा होतो.

संधिवात व हृद्रोग

आधुनिक सुधारलेली राहणी, कृत्रिम आहारविहार, धूम्रपानाचें अतिरिक्त प्रमाण, घांवपळीचें यांत्रिक जीवन, दारूसारख्या मादक द्रव्यांचें सेवन इत्यादि अनेक कारणांमुळे हृद्रोग व हृदयाचे विकार यांची वाढ झाली आहे. हृद्रोग हा अत्यंत दुर्धर व त्रासदायक विकार आहे. आनुवंशिक दोष सोडून दिले असतां आपणांला असेंच आढळून येईल कीं, लहान वयांतच हृदयाला कांहींतरी जबरदस्त विकार होतो. पुष्कळ वेळां याचें कारण संधिवात हें असतें. वयाच्या पांचव्या वर्षापासून पंधराव्या वर्षापर्यंत हा रोग होण्याचा फार संभव असतो. घशाच्या गांठी व नाकापाठीमागील ग्रंथी या सुजलेल्या असल्या म्हणजे या रोगाचें चांगलेंच फावतें. त्याचप्रमाणें एकदम उष्णता व एकदम थंडी लागणें यामुळे किंवा हवेंतील दमटपणामुळे सुद्धा हा रोग होतो. लहानपणीं संधिवाताच्या विषामुळे पुष्कळ इंद्रियांचे व्यापार चित्रडतात, परंतु त्यांतल्यात्यांत हृदयाच्या क्रियेवर या विषाचा जास्त परिणाम होतो. हा संधिवात जर उग्र स्वरूपांत होत असता तर थकवा येणें, सांधे धरणें, या लक्षणांवरून तो सहज ओळखला गेला असता व मग लगेच डॉक्टरांचे उपाय होऊन त्याचें विष शरीरांत भिनण्यापूर्वी व त्या विषाचा हृदयावर परिणाम होण्यापूर्वी त्याचा प्रतिकार करतां आला असता. परंतु लहानपणीं हा रोग इतक्या उग्र स्वरूपांत होत नाही व त्याचीं लक्षणे तितकीं स्पष्ट नसल्यामुळे त्याचें निदान लवकर करतां येत नाही. मुलांना चैन पडत नाही, तीं फिकट दिसतात, त्यांचा घसा नेहमीं दुखतो, अग जड वाटतें. ही वस्तुतः संधिवाताचीं लक्षणे आहेत; पण बहुतेक लोकांचा असा गैरसमज असतो कीं, मूल वाढीला लागण्याचीं हीं लक्षणे आहेत. गैरसमजामुळे या कारणाकडे दुर्लक्ष होते व संधिवातावर योग्य उपचार होत नाहीत. त्याचा परिणाम म्हणजे हृदयामध्ये कायमची विकृति होऊन बसते व पुढें कांहीं वर्षांनीं एकाद्या साध्या दुखण्यामध्ये सुद्धा हृदयाची क्रिया एकदम थांबते.

हृदयातील महत्वाच्या केंद्रांत एकदां विकृति झाली म्हणजे त्या विकृतीवर बहुतेक कांहीं उपाय चालत नाही. एकच उपाय आहे. तो म्हणजे नियमितपणा. यामुळे हृदय एकदम थांबण्याचा संभव थोडा कमी करतां येतो.

संधिवात हा आनुवंशिक रोग आहे, हे आतां सिद्ध झालेले आहे. पुष्कळ मुलांच्यामध्ये तो आईबापांपासून आलेला असतो. अशीं मुलें दिसा-वयास तरतरीत व हुषार दिसतात, परंतु त्यांची बुद्धि स्थिर नसते. त्यांना ओळखावयाची मुख्य खूण म्हणजे हवेंत फेरवदल झाला कीं, तीं आजारी पडतात. या मुलांची फारच काळजी घेतली पाहिजे. अशा मुलांच्या बाबतींत नेहमीं घसा धरणें, सांधे धरणें, अंग जड होणें, वगैरे लक्षणांची वाट पाहणें चुकीचें आहे. वर म्हटल्याप्रमाणें हीं लक्षणां संधिवात झाल्याचीं आहेत. झाल्यानंतर काळजी घेण्यापेक्षां होण्याच्या आधींच काळजी घेतल्यास त्याचा जास्त उपयोग होतो. नाहीतर संधिवातामुळें हृदयामध्ये कायमची विकृति होऊन बसते.

अशा मुलांच्या बाबतींत फारच काळजी घ्यावी लागते. त्यांना मोकळी हवा व सूर्यप्रकाश भरपूर मिळूं देऊन काटक वनाविणें आवश्यक असतें. एकदम उष्णता अगर एकदम थंडी त्यांना लागूं देतां कामा नये. अतिशय मानसिक व शारीरिक श्रम टाळले पाहिजेत. त्यांना फारच ममतेनें वागविलें पाहिजे. कारण अशीं मुलें बहुतेक रागीट व चिडखोर बनलेलीं असतात. त्यांच्या खाण्यामध्ये उत्कृष्ट जीवनसत्त्वे असवीत, विशेषतः 'व' जीवनसत्त्वाचें प्रमाण अधिक असावें. त्यांच्या अन्नांत कॅल्शम व आयोडीन भरपूर पाहिजे. घशांतील गांठी वाढल्यास त्यांवर तावडतोव इलाज करावा. नाहीतर त्या मार्गानें संधिवाताचें विष मुलांच्या शरीरांत फार लवकर भिनतें. या वयांत मुलांवर सारखी देखरेख ठेवावी व त्यांची योग्य काळजी घ्यावी. नाही तर एकदां कायमची विकृति होऊन बसली म्हणजे पुढें बहुतेक कांहीं उपाय चालत नाही, हें वर सांगितलेंच आहे. तरी पण उपाय केल्यास त्याचे दुष्परिणाम थोडेसे कमी करतां येतात.

परंतु थोडी विकृति झाली आहे म्हणून हृदयाकडे दुर्लक्ष करून मागणार नाही. कारण त्यामुळें रोग्याच्या स्थितीमध्ये थोडीशी सुधारणा होण्याचा जो संभव असतो तोही नाहीसा होतो. थोडासा व्यायाम हा सुद्धा विकृत हृदयाला फायदेशीर होतो. कारण स्नायूंच्या हालचालीमुळें रुधिराभिसरणाला थोडी मदत होते व त्यामुळें हृदयावरील कामाचा बोजाही थोडा कमी होतो. अतिशय श्रमाच्या खेळांवर नियंत्रण घातलें पाहिजे हें सांगावयास नकोच.

पुष्कळांचा असा समज आहे की, व्यायामाने हृदय त्रिघटते. विकृत हृदयावर फाजील ताण पडल्यास विकृति वाढते ही गोष्ट खरी, पण व्यायामाने हृदयावर परिणाम होतो ही गोष्ट मात्र खोटी. लहानपणी हृदयावर फाजील ताण पडणे जवळ जवळ अशक्यच आहे. लहान मुलांना कांहीं वजन उचलावयाची नसतात. त्यांच्याकडून कोणी अतिश्रमाची कामे करवून घेत नाहीत. जबरदस्तीने त्यांच्याकडून फाजील व्यायाम करून घेतला तर ती गोष्ट निराळी. या बाबतीत मुलांच्या नैसर्गिक आवडानिवडीवर अवलंबून राहणे श्रेयस्कर. त्यांच्यावर कुठल्याही तऱ्हेची सक्ती करू नये. अर्थात् त्यांना वाटेल तेव्हां आणि वाटेल तितकें खाण्यापिण्याची मुभा देऊन चालावयाचें नाही.

उतारवयांतील हृद्रोग हा बहुतेक मूत्रपिंड नीट रीतीने काम करीत नसल्यामुळे किंवा अति दारू पिण्यामुळे होतो. जुनाट मलावरोधामुळे सुद्धा हृदयविकार होतो. या कारणामुळे हृदयांतील स्नायूंमध्ये थलथलीतपणा येतो किंवा त्यामध्ये दोरे दोरे होतात व त्यामुळे हृदयाचे काम नीट रीतीने चालत नाही. त्याचप्रमाणे शरीरांतील रक्तवाहिन्यांचा लवचीकपणा कमी होतो. रक्तवाहिन्यांची आवरणे जाड होतात व रक्तप्रवाहाचा मार्ग आकुंचित होतो. त्यामुळे नेहमीइतकें रक्त खेळविण्याकरितां हृदयाला नेहमीपेक्षा जास्त जोराने रक्त बाहेर पाठवावे लागते. त्यामुळेही कामाचा बोजा जास्त पडून हृदय कमजोर होतें. यालाच रक्ताचा वाढता दाब असे म्हणतात.

हा दाब वाढल्यामुळे रक्तवाहिन्या जेथे ठिसूळ झालेल्या असतात तेथे आंतील दाबामुळे फुटतात व अंतःस्त्राव सुरू होतो. त्वचेच्या आंत हा अंतःस्त्राव सुरू झाल्यास वरून त्वचा हिरवीनिळी झालेली दिसते. ज्या वेळीं मेंदूमधील एकादी रक्तवाहिनी रक्ताच्या वाढलेल्या दाबामुळे फुटते त्या वेळीं मेंदूत रक्तस्त्राव होतो व या दाबामुळे मेंदूतील कांहीं भाग अचेतन होत जातो; त्यामुळे त्या भागाचा शरीरांतील ज्या भागाशी संबंध असतो तो अगदी संवेदनारहित होतो. यालाच पक्षघात म्हणतात. हा पक्षघात रक्ताच्या वाढलेल्या दाबामुळे म्हणजेच हृदय व रक्तवाहिन्या यांच्या बिघाडामुळे होतो. कांहीं वेळेला इन्फ्ल्युएंझासारख्या एकाद्या मोठ्या तापामुळे मेंदूतून हृदयाकडे संवेदना पोचविणाऱ्या शानतंतूंमध्ये बिघाड होतो.

त्यामुळेहि हृदयाची क्रिया बिघडते; परंतु विश्रांति घेतली म्हणजे पुनः सर्व गांड पूर्ववत् सुरळीत चालू होतें.

उतारवयांत हृद्रोग होणें न होणें हें मादक पदार्थ व अनिष्ट विषें शरीरांत किती प्रमाणांत जातात यावर अवलंबून आहे. मिताहार, कोठा साफ ठेवणें, भरपूर शुद्ध हवा व सूर्यप्रकाश यांचा हृद्रोगावर खरा उपयोग होतो. मांसाहार व अधिक पौष्टिक द्रव्यें असलेला आहार शरीरस्वास्थ्याच्या दृष्टीनें अत्यंत विघातक आहे. इतर अन्नद्रव्यांपेक्षां हे पदार्थ आंतड्यांत लवकर कुजू लागतात वा ते कुजल्यापासून उत्पन्न झालेलीं विषारी द्रव्यें शरीरांत शोषलीं जातात. त्यामुळे हृद्रोगासारखे बहुतांशीं कष्टसाध्य रोग जडतात. हे रोग तात्कालिक कारणांमुळे उत्पन्न झालेले नसल्यामुळे त्यांच्यावर औषधापेक्षां पथ्याचीच योजना करावी लागते आणि तीच अधिक हितावह व परिणामकारक ठरते.

दमा

दमा हा विकार अत्यंत दिरंगाईचा समजला जातो व दम्याची व्यथा एकदां जडली कीं, जन्मभर त्यांतून सुटका होत नाही, अशी सर्वत्र समजूत आहे. पण अलीकडच्या निसर्गोपचाराकांनीं ती चुकीची ठरविली आहे. दम्याच्या रोगावर अनेक औषधें निघालीं असलीं तरी उपयुक्तता व परिणाम या दृष्टीनें तीं बहुतांशीं निरर्थक ठरली आहेत. आतां, दम्यावर अगदीं साधा पण हटकून गुणकारी असा एक उपाय निघाला आहे. सुमारे ५० वर्षें निसर्गोपचाराचे प्रयोग करणाऱ्या गृहस्थांनीं अनेक रोग्यांवर ह्या उपचाराचा प्रयोग करून पाहिला असून त्यांत त्यांना प्रत्येक ठिकाणीं कल्पनांतीत यश आलें आहे. सात दिवस कडकडीत लंघन एवढाच दम्यावरचा रामबाण व अनुभवसिद्ध उपाय आहे. या सात दिवसांत भरपूर पाणी प्यावयाचें, पण कोणत्याही प्रकारच्या अन्नाला किंवा फळांला स्पर्श करावयाचा नाही, इतकेंच नव्हे तर फळांचा रसही घ्यावयाचा नाही. या अवधीत दररोज दोनदां—सकाळीं एनिमा घेतला पाहिजे. या उपचारानें कोणत्याही प्रकारचा त्रास होत नाही. तिसऱ्या दिवसापासून थोडथोडी श्लोष येऊं लागते. सात दिवसांच्या लंघनाशिवाय दम्यावर दुसरा कोणताही परि-

णामकारक उपचार नाही. कितीही जुनाट दमा असो, या उपायाने तो बरा झालाच पाहिजे.

थंडी व पडसें

थंडी, पडसें यांसारखे शैत्यविकार वरवर दिसावयाला किरकोळ असले तरी त्यांच्यावर योग्य वेळी परिणामकारक इलाज केला नाही तर त्यापासून पुढे अनेक दुष्परिणाम घडून येतात. थंडी, पडसें हे विकार हवापाणी बदलल्यामुळे होतात अशी जी समजूत आहे ती बरोबर नाही. आहारांत बदल झाल्यामुळे व कोठ्यांत आनिष्ट विषे सांचल्यामुळे हे विकार उद्भवतात. तेव्हां ताबडतोब युक्ताहार सुरू केला नाही व एनिमा घेतला नाही तर हे विकार बळावतात व त्याचे परिणाम कान, नाक, घसा वगैरेवर होऊ लागतात. घसा घरणे, कानांत दडे बसणे, डोक्यांत भणभणल्यासारखा आवाज होणे हे पडशाचेच दुष्परिणाम आहेत. घसा व कान यांना जोडणारी जी नालिका आहे ती पडशामुळे मुजली की, ती सूज कानापर्यंत वाढत जाते आणि त्याचे पर्यवसान ऐकू न येण्यांत होतें. अर्थात् हें बहिरेपण तात्पुरतें असलें तरी त्याच्यावर ताबडतोब उपाय केला नाही तर कान कायमचे निकामी होतात. या विकारावर निराळे असे स्वतंत्र उपचार नाहीत. पडशावर जे उपचार करावयाचे तेच या बाबतींतही लागतात. उदाहरणार्थ एनिमा. दररोज एनिमा घेऊन कोठा साफ ठेवला पाहिजे. आणि दुसरे म्हणजे युक्ताहार. पिष्टयुक्त, पौष्टिक व साखरेचे पदार्थ व जडानें अजीर्नात वर्ज केली पाहिजेत. आणि तार्जी फळे, ताज्या फळभाज्या वगैरेचा आहार सुरू केला पाहिजे. हा नैसर्गिक युक्ताहार कांहीं दिवस चालू ठेवला पाहिजे. कानांत दडे बसण्याच्या विकारावर पाण्याच्या उपचारांचाहि बराच उपयोग होतो. कढत पाण्याच्या पट्टीने कान, मान व गळा यांच्या भोंवतालचा भाग शेकून काढावा; तसेंच कढत पाण्याने बराच वेळ चुळा खुळखुळून गुळण्या कराव्यात. गुळण्या करण्याने घशाच्या आंतील स्नायूंना व ग्रंथींना चेतना मिळून घशांत व कानाच्या आंतील वाजूस जी सूज आलेली असते ती कमी कमी होत जाते. कढत पाण्याच्या गुळण्या केल्यावर एक कप गार पाणी घेऊन त्याच्याहि गुळण्या कराव्या. या गार पाण्यांत अर्ध्या कागदी लिंबाचा रस घातल्यास

अधिक उपयुक्त होईल. याप्रमाणें युक्ताहार, एनिमा व जलोपचार या तीन उपायांनीं थंडीपडशांचे दुष्परिणाम नाहीसे होऊं शकतात.

पडसें आणि थंडी हे दोन अगदीं सामान्य विकार आहेत व प्रत्ये-
काला त्यांचा नेहमी अनुभव येत असल्यामुळे ते सर्वांना पूर्णपणें ठाऊक
आहेत. हे विकार वाटतात तितके क्षुद्र नाहीत. पाहिली गोष्ट अशी कीं,
पडसें हा विकार शरीराच्या दृष्टीनें उपयुक्त व फायदेशीर आहे. पडसें
येण्यामुळे शरीरांत सांचलेली घाण नाकाच्या वाटे बाहेर निघून जाऊन
शरीर साफ होतें. कोणत्या ना कोणत्या करणानें शरीरांत विषें सांचूं लागलीं
किंवा प्रोटीनयुक्त द्रव्यांचा जास्त सांठा झाला म्हणजे हा विकार उत्पन्न
होतो. तेव्हां शरीरांत हीं विषें व द्रव्यें कां सांठतात याचीं कारणें पुढील-
प्रमाणें सांगतां येतील; (१) जरूरीपेक्षां अधिक आहार, (२) व्याया-
माचा अभाव, (३) शरीरांतल्या उत्सर्जक इंद्रियांपैकीं कोठा, मूत्रपिंड,
त्वचा, यांपैकीं एकाद्याची क्रिया बरोबर न होणें. आहारांत पिष्टान्न,
स्निग्ध द्रव्यें व पोषक अन्नं यांचें प्रमाण जास्त झाल्यास व जीवनसत्त्वे आणि
खनिज क्षार यांचा अभाव असल्यास पडसें हटकून येतें. म्हणून ज्यांना
थंडी व पडसें हे विकार झाले असतील त्यांनीं आहाराच्या बाबतींत जितकी
दक्षता बाळगावी तितकी थोडीच होईल.

डोकेंदुखी

डोकेंदुखी, कपाळदुखी किंवा अर्धशिशी हे विकार बरबर दिसावयाला
क्षुद्र असले तरी त्यांकडे दुर्लक्ष करतां कामा नये. अगदीं प्रारंभीच जर
त्यांची काळजी घेतली नाही तर त्यांचे परिणाम भयंकर होतात. डोकें
दुखण्याचा व डोळे त्रिषडण्याचा फार निकटचा संबंध आहे, हें लक्षांत
ठेवणें जरूर आहे. यासाठीं डोकें दुखूं लागल्याबरोबर आपल्या शरीर-
यंत्रांत कोठें त्रिषाड झाला आहे त्याची पहिल्याप्रथम तपासणी केली
पाहिजे. डोकें दुखण्याचें मुख्य कारण म्हणजे शरीरांत जें रुधिराभिसरण
चाललेलें असतें तें त्रिषडून त्यांत इतर विषारी द्रव्यें मिसळलेलीं असतात,
हें होय. अन्नपचन नीट झालें नाही म्हणजे शरीरांत विषारी द्रव्यांची
उत्पत्ति होते. बद्धकोष्ठ किंवा मलाबरोध या रोगानें पीडित झालेल्या माण-

सांचें डोकें यामुळेंच दुखतें. शोचाला साफ न होणें व पचनक्रिया बरोबर न चालणें हीं डोकेंदुखीचीं मूळ कारणें होत. डोळ्यांवर जास्त ताण पडला म्हणजे डोकें दुखतें, हें जरी खरें असलें तरी त्याचा परिणाम तात्पुरता असतो; पण पोटांत आम्ल द्रव्यें प्रमाणाबाहेर सांचल्यानच मुख्यतः डोकेंदुखीचा विकार उद्भवत असतो.

या विकारावर वैद्य-डॉक्टरांच्या औषधांचा मुळांच उपयोग होत नाही. रोगाचें मूळ कारण शोधून काढण्याचा डॉक्टर वैद्य कधीही विचार करीत नाहीत. निसर्गोपचारक मात्र रोगांचें बीज शोधून काढून त्यावर नैसर्गिक उपाययोजना करीत असतात. त्याप्रमाणे डोकेंदुखीवर लंघन व एनिमा असे दोन जोड उपाय त्यांनीं सुचविले आहेत. इतर कोणत्याही औषधापेक्षा एनिमा केव्हांही उपयुक्त व गुणावह असतो. एनिमा व लंघन या जोड उपायांमुळें कोठा साफ होतो व शरीरांतील विषें नाहीशीं होतात. याशिवाय आरोग्यकारक युक्ताहार व मोकळ्या हवेंतील व्यायाम यांचाही अवलंब केला पाहिजे.

डोकेंदुखी हा स्वतंत्र विकार आहे अशी पुष्कळांची जी समजूत आहे ती मुळांतच चुकीची आहे. शरीराच्या अंतर्व्यवस्थेंत व मज्जातंतूंत एकदरीनें विषाड झाला आहे हें दर्शविण्याचें डोकेंदुखी हें पूर्वचिन्ह आहे. मलावरोध, अपचन इत्यादि विकारांचें डोकेंदुखी हें मूळ आहे आणि म्हणूनच त्याचें वेळेवर निर्मूलन केलें पाहिजे. इंग्लंडमध्ये डोकेंदुखीचा विकार इतक्या मोठ्या प्रमाणावर वाढत आहे कीं, तेथें दरवर्षी ५०० टन अँस्पिरिन खपतें. हिंदुस्थानांतहि अँस्पिरिनचा फैलाव झाल्यामुळें किरकोळ डोकें दुखण्यावर अँस्पिरिन वापरलें जातें. वास्तविक पाहतां अँस्पिरिनचा म्हणण्यासारखा उपयोग होत नाही आणि त्याचा सर्वांत मोठा दोष म्हणजे हृदयावर त्याचा अत्यंत अनिष्ट परिणाम होतो. अँस्पिरिनमुळें हृदयाविकार एकसारखे वाढत चालले आहेत हें स्पष्टपणें प्रत्ययास येऊं लागलें आहे. यासाठीं अँस्पिरिन किंवा त्यासारखें औषध घेणें धोक्याचें आहे हें लक्षांत ठेवलें पाहिजे.

डोकें दुखण्याचीं अनेक कारणें सांगतां येतील. तथापि पुढें दिलेलीं महत्त्वाचीं आहेत. (१) मलावरोध, (२) पोटांतील विषाड, (३)

आहाराचा अतिरेक, (४) रक्ताचा वाढता दाव, (५) हृदयाचे व मूत्रपिंडाचे विकार, (६) थंडीपडसें, इत्यादि अनेक कारणांमुळे डोकेंदुखीची व्यथा उत्पन्न होते व अमुक नक्की कारण कोणतें हें कळल्याशिवाय उपाययोजना करता येत नाही. बाजारी औषधें घेऊन अगर वरवर कृत्रिम उपचार करून कांहीं काळ बरें वाटलें तरी त्या औषधांचा व उपचारांचा तात्पुरता परिणाम नाहीसा झाल्यावर पुन्हां डोकेंदुखी सुरू होते. यासाठी पाहिल्याप्रथम शरीरशुद्धीकरणाची नैसर्गिक उपाययोजना केली पाहिजे. पूर्ण लंघन, एनिमा, मानसिक व शारीरिक विश्रांति हेच खरे परिणामकारक उपचार होत. कोठा स्वच्छ करणें हा प्राथमिक उपाय असला तरी तो सर्वांत महत्त्वाचा आहे, व त्यावरच सर्व शरीराची सुस्थिति अवलंबून असते. शरीरशुद्धीनंतर आहाराकडेही लक्ष पुरविलें पाहिजे. कांहीं दिवस फळे, पालेभाज्या व दूध हा आहार चालूं देवल्यास डोकेंदुखी निःशेष बरी होईल.

मेदोवृद्धीवर उपचार

शरीरांत फाजील मेद वाढणें हें आरोग्याचें लक्षण नाही, उलट मेदोवृद्धि हा एक विकार आहे, हें प्रथमार्भांच लक्षांत ठेवणें जरूर आहे, मनुष्याचें शरीर अवजड झालें म्हणजे जरूर त्या शारीरिक क्रिया मंदावतात, त्याचप्रमाणें बुद्धीही थोडीबहुत मंदावते, किंचित् श्रमानेही त्रास होतो. फाजील झोंप येऊं लागते, घाम फार येऊं लागतो आणि रात्री घोरणें सुरू होतें. शरीर, मेंदू, श्वासोच्छ्वास, सर्वच जड होतें. अर्थात् हे प्रकार निरनिराळ्या प्रमाणांत दिसतात. कांहीं आनुवंशिक विकार लक्षणांमुळे उत्पन्न होतात, तर कांहीं विकार शरीरांतील फाजील चरबीच्या प्रतिबंधामुळे लवकर बरे होत नाहीत. रोगनिवारणाच्या बाबतींत सडपातळ माणसांपेक्षां लह माणसाची प्रतिकारशक्ति पुष्कळच कमी असते. मधुमेह, संघिवात, मूत्रविकार, हृदयाचे विकार इत्यादि बाबतींत लह माणसांच्या उपचारांत विशेषतः काळजी घ्यावी लागते. पुष्कळदां लह माणसांचा रक्तदाव वाढलेला असतो. त्यांना हृदयाचा किंवा मूत्रपिंडाचा कांहीं रोग नसल्यास या रक्तदावापासून फारसा त्रास होत नाही. रोग्याचें भवितव्य पुष्कळसें हृद-

याच्या व मूत्रपिंडांच्या स्थितीवर अवलंबून असतं आणि म्हणून या गोष्टी-मुळे नेहमी लक्ष द्यावं लागतं. मेदोवृद्धीमुळे पांथरो वाढत असते.

मेदोवृद्धीच्या बाबतीत एक गोष्ट लक्षांत ठेवावयास पाहिजे की, मेदो-वृद्धीच्या मुळाशी अंतःस्थ व बाह्य अशी दोन कारणे असतात. एंडोक्राइन ग्रंथींच्या विशिष्ट क्रियेमुळे शरीरांत अनेक प्रकारचे आश्चर्यकारक फरक घडून येत असतात. कधी कधी शरीरांत कल्पनातीत मेद उत्पन्न होतो. लठ्ठपणाच्या या प्रकारावर अजून उपाय सांपडलेला नाही, पण बाह्य कारणा-मुळे उत्पन्न झालेला मेद आटोक्यांत आणतां येतो, हें सिद्ध झालें आहे.

दररोजच्या जीवनांत ज्या आहारविहाराच्या चुका होतात त्यामुळे शरी-रांत मेदाचा संचय उत्पन्न होत असतो. मेदोवृद्धीच्या बाबतीत असा एक सर्वमान्य सिद्धांत मांडावयाला हरकत नाही, की चुकीचा आहार हें मेदो-वृद्धीचें मूलकारण आहे.

लठ्ठपणा आनुवंशिक नाही. आहाराचा अतिरेक, चुकीचा आहार, शारीरिक हालचालींचा अभाव व आळस ही विविध कारणे मेदोवृद्धीच्या मुळाशी आहेत. शरीरांत एकदां मेद वाढण्यास सुरवात झाली की, आळ-साचें साम्राज्य हळू हळू वाढूं लागतें. शक्ति मंदावून चपलता नष्ट होते व मानसिक व्यापार थंडावतात. मेद वाढल्याने सुस्ती येते, कारण श्रम करणें त्रासदायक वाटतें. मेदनाशाकरितां स्थूल मनुष्याला साधारण माणसाच्या दुप्पट श्रम करणें आवश्यक असतें, परंतु आळसामुळे ही गोष्ट शक्य होत नाही. त्यामुळे त्याचा मेद वाढतच जातो. स्थूल मनुष्याची इच्छाशक्ति कमी होत जाते व त्याचे मज्जातंतूही दुर्बल होतात. कांहीं शास्त्रज्ञांचें असें म्हणणें आहे की, ज्यांच्या शरीरांत मेद वाढण्यास सुरवात होते त्यांच्या अन्नाचें पचन न होतां त्याचें मेदांत रूपांतर होत जातें.

शरीरांत मेदाचें प्रमाण वाढावयास सुरवात झाल्याबरोबर लागलीच त्याच्यावर उपचार केले तर हा वाढता विकार आटोक्यांत येणें सोपें जातें; नाहीतर पुढें फार त्रास होतो. कारण शरीरांत एकदां मेदोवृद्धि व्हावयाला सुरवात झाली की, तिचें प्रमाण एकसारखें वाढतच असतें. यासाठीं वेळेवर उपचार करणें फार फायदेशीर असतें.

लठ्ठपणा कमी करण्यासाठी पुष्कळजण पुष्कळ प्रकारचे उपाय अमलात आणीत असतात. कांहींजण मालीश करून मेद घालविण्याचा प्रयत्न करतात, तर कांहींजण जुलावाचीं औषधें, जाहिरातीत दिलेलीं पोटांत घेण्याचीं व अंगाला लावण्याचीं औषधें, रबरी पट्टे वगैरे वरवरच्या साधनांचा उपयोग करून पाहतात; पण दररोजच्या खाण्यापिण्यांत जर फरक केला नाही तर या तांत्रिक उपचारांचा कांहीं उपयोग होत नाही. व्यायाम, कार्बोहायड्रेट्स, ऊर्क पिष्टद्रव्यें नसलेले पदार्थ, फळें व भाज्या यांचा आहार हे उपाय लठ्ठपणा घालविण्यास कारणीभूत होतात. लंघन व दीर्घ उपवास यांचाही पुष्कळ उपयोग होतो; इतकेंच नव्हे तर नुसतीं फळें व पालेभाज्यांचा रस यांच्यावर राहिल्यास लवकर गुण दिसून येऊं लागतो.

आहाराप्रमाणें व्यायामाकडेही तितकेंच लक्ष पुरविलें पाहिजे. अंगांतून घाम येऊन जाईपर्यंत निरनिराळ्या प्रकारचा व्यायाम घेणें आवश्यक आहे. पांचसात मैल चालणें, धांवणें, पोहणें, कुस्ती, आसनें, नमस्कार, खेळ इत्यादि कोणत्याही प्रकारचा सोईस्कर वाटेल तो भरपूर व्यायाम घ्यावा. स्त्रियांनीं दररोज पायली दोन पायली दळण्याचा परिपाठ ठेवल्यास त्याचा त्यांना फार फायदा होईल. झडझडून व्यायाम केल्यानें शरीरांत जी उष्णता उत्पन्न होते त्यायोगें मेद जळून जातो.

व्यायामशास्त्रापेक्षां आहारशास्त्र हा फारच गहन विषय आहे. प्रत्येकाचे आवडीचे पदार्थ वेगवेगळे असल्यामुळे सर्वांना रुचेल असा योग्य आहार कोणता, हें ठरविणें पुष्कळदां कठीण जातें. मात्र गाईचें दूध, फळें व भाज्या हा आहार सर्व लोकांस मान्य होण्यास मुळींच हरकत नाही. पण ज्यांना हा आहार घेणें परवडत नसेल त्यांच्यासाठीं योग्य पदार्थ कोणते त्यांची माहिती देणें जरूर आहे. ज्या पदार्थांत मेद कमी करण्याचें सामर्थ्य आहे असे पदार्थ निवडून त्यांचा जर आहार सुरू केला तर त्या आहाराचा यथायोग्य उपयोग झालाच पाहिजे, असें आहारशास्त्रज्ञांचें म्हणणें आहे.

मेदोनाशक आहारांत तांदूळ, बाजरी, साखर, तूप, लोणी, गहू व सर्व द्विदल धान्यें अजीवात वर्ज्य करावीत; हलगे, मूग, मसुरा, अल्प प्रमाणांत खाण्यास हरकत नाही. भाज्यांपैकीं मात्र कोबी, टोमॅटो, काकडी, दुध्या

मोपळा, भेंडी, मुळा, नवलकोल, फुलावर, गाजर, मेथी, माठ, चाकवत, तांदुळजा, अळू वगैरेंचा भरपूर उपयोग करावा. दूध, ताक, द्राक्षें, लिंबू, मोसंबी, संत्रां, कलिंगड, पपनस, अंजीर, हे पदार्थ रोजच्या आहारांत असणें जरूर आहे. कच्च्या भाज्या व भाज्यांचें पाणी हा आहार सर्वांत अधिक हितावह होईल. त्यायोगें शौचासही साफ होईल. तुपांत किंवा तेलांत तळलेले पदार्थ सर्वथैव वावडे समजले पाहिजेत. इतके ते दुष्ट आहेत. अग्निमांद्य व अपचन होईल अशी राहणी टाळावी व अशा पदार्थांचें सेवन करूं नये. चहा, कॉफी, दारू, तंबाखू वगैरे मादक पदार्थांना शिवूं नये आणि आहाराच्या बाबतींत विशेष सांगायलाचें म्हणजे तो नेहेमीपेक्षां निम्यानें कमी करावा. सुरवातीला अर्धघोटी राहिल्यासारखें वाटलें अगर थोडी उपासमार झाली तरी हरकत नाही, कारण त्यायोगेंच खरें हित होणारें आहे.

त्वचारोग

त्वचा ही शरीराचा बहुतेक भाग व्यापते. शरीराचें संरक्षण करणें हें तिचें मुख्य काम आहे. बाहेरून येणाऱ्या रोगरूमी शत्रूस तिला प्रथम तोंड देण्यास तयार व्हावें लागतें, म्हणून शरीराच्या कातडीची काळजी घेणें किती महत्त्वाचें आहे याची कल्पना येईल. त्वचेचीं आणखी दोन महत्त्वाचीं कामें म्हणजे शरीरांत तयार होणारे टाकाऊ पदार्थ घामाच्या द्वारे बाहेर फेकून देणें व शरीराची उष्णता कायम राखणें, हीं होत. आपण जर आपल्या आहाराची योग्य काळजी घेतली नाही तर त्वचारोग उद्भवतात. अन्नाच्या अतिसेवनानें व चुकीच्या आहारानें सुद्धां बरेच त्वचारोग उत्पन्न होतात, हें तुरुंगांतील कैदी, बांटीवरील खलाशी, रस्त्यांतील भिकारी इत्यादि उदाहरणांवरून लक्षांत येईल. कदाबनाच्या सेवनामुळे त्वचेची प्रतिबंधक शक्ति कमी होते. अतिसेवनामुळे कोटा विघडतो व त्याचा विषासारखा परिणाम होऊन त्वचारोग उद्भवूं शकतात. आपली कातडी नेहेमीच बाहेरील जंतूंचा नाश करण्यास सुलभ असते. कातडीवर पुष्कळ तन्हेचे जंतु राहूं शकतात व जोपर्यंत त्यांचा त्वचेत शिरकाव होऊ शकत नाही तोपर्यंत त्यांचा कातडीवर कसलाच परिणाम होणें अशक्य

आहे. कांहीं जंतु नेहमींच आपल्या कातडीवर असतात. पण जोंपर्यंत त्यांचा प्रतिकार करण्याची शक्ति कातडीत आहे तोंपर्यंत त्यांचा कांहीं इलाज चालत नाही. पण मधुमेह व इतर कांहीं बरेच दिवस ठिकगान्या रोगांत ही शक्ति कमी झाली की, ह्या जंतूंचा जोर वाढतो व मग निर- निराळ्या प्रकारचे त्वचारोग उत्पन्न होतात. यासाठी पहिल्याप्रथम शरीर- शुद्धि आणि आहारशुद्धि या मूलतत्त्वांकडे विशेष लक्ष पुरविलें पाहिजे.

त्वचारोग हा जंतूंपासून उत्पन्न होणारा रोग नाही, त्याचप्रमाणे तो सांसर्गिकही नाही. मात्र कुटुंबांतील एकाद्याला तो जडला म्हणजे इतर - नाही त्याचा थोडथोडा उपसर्ग होतो. त्याचें कारण मुख्यतः असे आहे की, कुटुंबांतलीं माणसें बहुतकरून एकाच प्रकारचा आहार घेतात व सर्वोंची राहणी सामान्यपणे एकसारखीच असते. मात्र प्रत्येकाच्या शरीराचे गुणधर्म व प्रकृतिमान वेगवेगळे असल्यामुळे कांहींना फार लहानपणीं त्वचारोग होईल तर कांहींना मोठेपणीं तो उद्भवेल. शिवाय कित्येकांची त्वचा फार नाजूक असते. त्यामुळे त्यांच्या शरीरावर जास्त आंबट व तिखट अन्नाचा परिणाम होतो. लहान मुलांना खरूज, नांयटे वगैरे जे त्वचारोग होतात त्यांचें मूळ बहुतेक चुकीच्या आहारांत असतें. तिखट अन्नामुळे लहान मुलांच्या नाजूक कातडीचा दाह होतो. मोठेपणीं त्वचा- रोग उत्पन्न होण्यास अनेक गोष्टी कारणीभूत होतात. प्रतिकारशक्ति जर कमी असली तर हा विकार आटोक्यांत आणणें कठीण पडतें. निद्रानाश, कामाचा फाजील ताण, वाईट अन्न व एकंदर शारीरिक अस्वास्थ्य या गोष्टी सुद्धा त्वचारोग बरा होण्याच्या आड येत असतात, हें विसरून चालणार नाही. दररोजच्या दररोज शरीराची स्वच्छता राखली पाहिजे हें सांगणें नकोच. पण स्वच्छतेच्या बाबतींत एक गोष्ट विशेष सांगण्या- सारखी आहे की, जेथें खाज सुटत असेल, अगर जेथें नायट्र्यासारखे त्वचादोष झाले असतील त्या ठिकाणीं साबण लावण्याचें अवश्य टाळावें. साबणाच्या योगानें विकार नाहीसा होण्याचें तर बाजूलाच राहतें, उलट साबणांत असलेल्या क्षार द्रव्यामुळे मूळचे त्वचादोष आणखी वाढत जातात.

त्वचारोगाची सुरुवात अंग खाजण्यापासून होते. म्हणून अंगाला कंड
१ • निसर्गो.

मुटू लागल्याबरोबर तावडतोव उपचार करावयाला लागणें जरूर असतें. बाहेरून लावावयाच्या मलमांनीं एकादे वेळीं थोडाबहुत गुण दिसला किंवा ओषधी पाण्याचे झरें किंवा उन्हाळीं यांचें स्नान प्रकृतीला हितावह असलें तरी त्वचारोगाचें निर्मूलन करण्याचा सर्वांत उत्तम व रामबाण उपाय म्हणजे फलाहार. दोन दिवस पूर्ण लंघन करून पुढें सुमारे एक आठवडा नुसत्या फळांवर राहण्यानें त्वचा साफ व निर्मळ होते.

इसच किंवा त्या प्रकारचे जे त्वचारोग आहेत त्यांसंबंधी पाहिल्याप्रथम एक गोष्ट ध्यानांत ठेवली पाहिजे. ती ही कीं, ते रोग बाहेरून लावण्याच्या औषधांनीं बरे होत नाहींत. रक्तांत दोष उत्पन्न झाले म्हणजे हे रोग होतात. 'क्ष' किरणांचा उपयोग करूनही हे रोग बरे होत नाहींत असा अनुभव आला आहे. मात्र सूर्यकिरणांचा रक्तावर उत्तम परिणाम होत असल्यामुळे त्वचारोगांवर आतपस्नान उपयुक्त ठरतें, पण सर्वांत रामबाण उपाय म्हणजे रक्तशुद्धि. तीन दिवस केवळ फलाहारावर राहिल्यास रक्तशुद्धीला मदत होते. तीन दिवसांच्या लंघनांत दररोज एनिमा घेणें जरूर आहे. जरूर वाटल्यास मुसंब्याचा रस व संत्री घेतल्यास हरकत नाहीं. शरीराच्या बाह्य त्वचेकडेही लक्ष देणें आवश्यक आहे. वर्षणस्नानाचा चांगला उपयोग होतो.

रक्तदाबाचा विकार

रक्ताचा दाब (ब्लडप्रेसर) वाढल्यास फारसें भिण्याचें कारण नाहीं. कारण रक्तदाबाचा विकार हा कांहीं मोठा भयप्रद रोग नाहीं. ताप, डोकें दुखणें, निद्रानाश इत्यादिकांप्रमाणें तें एक बाह्य लक्षण आहे. शरीरयंत्रांत कांहीं तरी विकृति झाली आहे, कोठें तरी विघाड झाला आहे हें दर्शविणारें तें एक चिन्ह आहे. रक्ताचा दाब वाढणें ही शरीरांतील एक तात्पुरती विकृति आहे व आहार-विहारांत योग्य बदल केल्यानें ती नाहींशी होऊं शकते. आणि दुसरे असें कीं, हा विकार कांहीं सगळ्यांनाच होऊं शकत नाहीं. चालीशी उलटल्यानंतर ह्या विकाराचा प्रादुर्भाव होऊं शकतो. रक्तदाब अमुक एका कारणांमुळे वाढतो असें निश्चित सांगतां येत नाहीं. कारण त्याचीं अनेक कारणें आहेत. चुकीचा आहार व मनावर पडलेला भावनांचा असह्य ताण ही रक्तदाबाचीं दोन महत्त्वाचीं कारणें सांगतां

येतील. कोणत्याही तन्हेच्या बाह्य कारणांमुळे मनावर जर दडपण पडलें तर रक्ताचा दाब एकदम वाढूं लागतो.

घमन्या आकुंचित होणें हें रक्तदाबाचें पूर्वचिन्ह आहे. रक्तवाहिन्या संकुचित होऊन दबल्या गेल्या तर रक्ताचा पुरवठा करण्यासाठीं हृदयावर जास्त ताण पडतो. आणि ही परिस्थिति म्हणजेच रक्ताचा वाढता दाब. जों जों रक्तवाहिन्या जास्त जास्त आकुंचित होत जातात तों तों रक्तदाब वाढत जातो. साधारणपणें निरोगी अवस्थेंत मोठ्या माणसाचा रक्तदाब १२० ते १४० या दरम्यान असणें इष्ट आहे. मात्र १४० च्या पुढें जर हें प्रमाण गेलें तर मग रक्ताचा दाब वाढला असें स्पष्ट म्हणावें लागतें. निरनिराळ्या व्यक्तींत हें प्रमाण निरनिराळें असतें. मनुष्याचें वय जसजसें वाढत जातें तसतसा रक्ताचा दाब वाढला तर त्याचे परिणाम घातुक झाल्या-खेरीज राहत नाहीत. हा दाब वाढूं नये म्हणून वेळच्या वेळींच योग्य ती खबरदारी घेणें जरूर आहे.

अलीकडे 'व्हडप्रेषर' हा शब्दप्रयोग बराच सार्वत्रिक झाला आहे व साठीच्या घरांतल्या पेन्शनरांच्या संभाषणांत 'व्हडप्रेषर' वाढल्याची तक्रार हटकून असावयाची, असा जणू काय संकेतच पडून गेला आहे. पण व्हडप्रेषर ऊर्फ रक्ताचा दाब वाढला म्हणजे काय होतें, तो कशानें वाढतो व त्याचा उपाय काय याची मात्र सर्वसामान्य लोकांना सुळीच माहिती नसते. रक्तदाबाची वाढ हा सामान्य विकार आहे कीं भयंकर रोग आहे याबद्दल बराच मतभेद असला तरी तो भिण्यासारखा रोग नाही. रक्ताचा दाब वाढणें ही शरीरांतील एक तात्पुरती विकृति आहे व आहारांत योग्य बदल केल्यानें ती नाहीशी होऊं शकते.

मनुष्य जर अत्यंत क्रोधसंतप्त झालेला असला, त्याला भयंकर मानसिक त्रास होत असला अगर त्याची चित्तवृत्ति अत्यंत अस्वस्थ झालेली असली तर रक्ताचा दाब वाढत असतो. त्याचें मन जर शांत, स्वस्थ व समाधानी असेल, धुलक गोष्टीघरून तो संताप करून घेत नसेल तर त्याच्या रक्ताचा दाब वाढणार नाही. आहे तितकाच राहिल. रागांमुळें शेंकडा पांच ते दहा टक्के हा दाब वाढूं शकतो. शहरांत राहून घांयपळीचें व शकाबकीचें आयुष्य घालविणारांच्या रक्तदाबांत बरीच वाढ होणें साहजिक आहे आणि पंथ्रा-

वीस वर्षे शहरांत राहिल्यानंतर रक्तदाहिन्या अधिक दबल्या जाणें शक्य आहे.

ब्लडप्रेसर ऊर्फ रक्तदावाचा विकार साधारणपणें वयाच्या ४५ व्या वर्षापासून पुढें अनुभवास येऊ लागतो. तत्पूर्वी त्या विकाराचें अस्तित्वही नसतें असें म्हणण्यास हरकत नाही. अमेरिकेंतल्या डॉक्टरांचा असा अनुभव आहे की, चाळीशीच्या पुढें दर दहा माणसांत एकाला रक्तदावाचा विकार झालेला असतो व पन्नाशीच्या वयानंतर मृत्युमुखी पडलेल्या लोकांच्या मृत्यूचें प्रमाण पाहिलें तर शें. २३ लोक या विकाराला बळी पडलेले असतात असें दिसून येईल.

चुकीच्या आहाराप्रमाणें धूम्रपान, मद्यपान व तशाच इतर अपायकारक व्यसनांमुळे रक्ताचा दाब वाढण्यास मदत होते. एका डॉक्टरानें आपला अनुभव सांगतांना असें म्हटलें आहे की, रक्ताचा दाब वाढण्याची जी अनेक कारणे आहेत त्यांत चुकीचा व अयुक्त आहार हें पहिलें व महत्वाचें कारण आहे. आणि जोंपर्यंत रोग्यानें आपल्या आहारपद्धतीत कांहीं बदल केला नाही तोंपर्यंत त्याला बरे होण्याची आशा नाही. साखर, पिष्टानें व जडानें यांचा एकसारखा मारा ठेवल्यानें रक्ताचा दाब वाढत असतो. यासाठी ज्याला ह्या विकारापासून मुक्त व्हावयाचें असेल त्यानें या गोष्टी अजीवात वर्ज्य केल्या पाहिजेत. तसेंच त्यानें आपलें मन शांत, स्वस्थ व समाधानी ठेवलें पाहिजे. झुलक कारणांवरून मनःक्षोभ होऊ देतां कामा नये.

वाढलेल्या रक्तदावाचा विकार जर ताबडतोब आटोक्यांत आणावयाचा असेल तर चार दिवस किंवा एक आठवडा पूर्ण लंघन या उपायाशिवाय दुसरा रामबाण उपाय सांपडणार नाही. कांहीं दिवस पूर्ण लंघन केल्यावर एक आठवडा मोसंब्याच्या नुसत्या रसावर काढणें हितावह आहे. लंघन चालू असतां रक्ताचा दाब हळू हळू कमी होत असल्याचें दिसून येईल. लंघनाच्या बरोबर दररोज गरम पाण्याचा एनिमा घेणें इष्ट आहे.

लंघन व मोसंब्याचा रस या दोन उपायांनीं रक्तदाब कमी झाला कीं, दररोज नियमितपणें थोडथोडा व्यायाम घेण्यास सुरवात करावी. श्वासोच्छ-

वासाचा व्यायाम घेऊन अंग ओल्या फडक्याने किंवा स्पंजाने स्वच्छ घासून काढावे, म्हणजे त्वचेतील सर्व रंध्रे मोकळी होतात. या निरानिराळ्या उपायांनी शरीरांतील सर्व विषे नाहीशी होऊन रक्तदाबाच्या कारणांपैकी एकही शिल्लक उरणार नाही.

लंघन संपल्यानंतर रक्ताचा दाब नेहमीइतक्या प्रमाणावर आला म्हणजे जो आहार सुरू करावयाचा त्याबद्दल थोडी खबरदारी घेतली पाहिजे. या आहारांत पिष्टान्न (कार्बोहायड्रेट्स) व पौष्टिकान्न (प्रोटीन्स) जितकी कमी असतील तितकी चांगली. ज्या पदार्थात क्षार द्रव्यांचे बरेच प्रमाण आहे अशा द्रव्यांचा आहारांत विशेष भरणा असावा. म्हणजे ताजी रसाळ फळे, कोशिंबिरी, इत्यादि पदार्थ असावेत. उत्तेजक पेथे व द्रव्ये ही सर्वतोपरी वर्ज्य करावीत. अर्थात् चहा, कॉफी इत्यादि पेयांचे नांवही घेऊ नये, हे सांगणे नकोच.

संधिवात

संधिवाताच्या विकाराचा परिणाम केवळ हातापायांचे सांधे व स्नायू एवढ्यावरच होत नाही, तर शरीराचा सांगाडा तयार करण्याच्या कामी ज्या ज्या पेशींचा उपयोग झाला आहे त्यांवरही होतो. सर्वसाधारणपणे हात व पाय यांच्या बाबतीतच संधिवाताचा विकार जास्तीत जास्त आढळून येतो. संधिवाताचे मूळ त्वचेत असते हे पुष्कळांच्या लक्षांत येत नाही. रक्ताचा पुरवठा जर योग्य प्रकारे झाला नाही तर त्याचा परिणाम सांधे दुखण्यांत होतो. त्वचेच्या रक्तवाहिन्या जर थंडी अगर इतर कारणांमुळे संकुचित झाल्या तर त्या त्वचेखालील सांध्यांना रक्त पोचू शकत नाही. सांध्यांच्या वर मांसाचा फारच पातळ थर असल्यामुळे तेथे रक्ताचा पुरवठा नेहमीच मर्यादित असतो. हातापायांचे सांधे, कोपर, गुडघे, इत्यादीकांच्या बाबतीत हे प्रत्यक्ष दिसून येईल. अस्थींच्या सांध्यावर सूक्ष्म आवरण असते. त्याला रक्तवाहिन्या जोडलेल्या नसल्यामुळे तेथे रक्ताचा पुरवठा होत नाही, तथापि दुसऱ्या प्रकारचे प्रवाही द्रव्य तेथे खेळत असते. यामुळे ज्या प्रदेशांत थंडी जास्त असते व थंडीमुळे धमन्या आकुंचित होतात त्या प्रदेशांतच साधारणपणे संधिवाताचा विकार अधिक

प्रमाणांत आढळून येतो. उष्ण प्रदेशांत त्याचें प्रमाण बरेंच कमी असतें.

हातापायांच्या बोटांचे सांधे घरण्यापासून या विकाराला सुरुवात होते. उघड्या हवेंत निजतांना रात्रीच्या वेळीं जर हातपाय उघडे पडले तर त्याचा परिणाम हातापायांच्या सांध्यावर तेव्हांच होतो. याशिवाय दुसरें महत्वाचें कारण म्हणजे तंत्रानु. अतिरिक्त धूम्रपानामुळे रक्ताभिसरणाच्या क्रियेवर अनिष्ट परिणाम होतो व हातापायांच्या टोंकांपर्यंत सहजपणें जाणारा रक्ताचा प्रवाह खंडित होतो. ज्यांना धूम्रपानाचो संवय जडलेली आहे त्यांनीं धूम्रपान सुरू केल्यावर पांच दहा मिनिटांच्या आंत त्यांच्या हातापायांचें उष्णतामान एकदम उतरलें आहे असें दिसून येईल. धूम्रपानाच्या योगानें रक्तवाहिन्यांवर दाब पडतो व त्याचा परिणाम साहजिकपणेंच रक्ताभिसरणावर होतो. निरनिराळ्या हॉस्पिटलमध्ये प्रयोग करून हा सिद्धान्त प्रस्थापित करण्यांत आला आहे.

संधिवाताच्या सुरुवातीचीं कांहींही कारणें असलीं तरी जोपर्यंत तो प्रारंभावस्थेंत आहे तोपर्यंत त्याच्यावर इलाज करणें फारसें अवघड नाहीं. हातापायांचीं बोटे जर सांध्यांत दुखू लागलीं तर त्यांना रक्ताचा पुरवठा करण्यासाठीं हातपाय जोरजोरानें चोळावेत अगर शेकावेत. सर्वांत परिणामकारक उपाय म्हणजे जास्तीत जास्त सोसेल इतक्या कढत पाण्यांत कांहीं वेळ हातपाय बुडवून ठेवल्यास व त्याच वेळीं ते थोडेसे चोळल्यास रक्ताभिसरण जोरानें सुरू होतें व लगेच आराम वाटूं लागतो. ज्यांना फक्त हातापायांचा संधिवात आहे त्यांनीं कांहीं दिवस सकाळसंध्याकाळ हे उपचार केल्यास त्यांना लवकर गुण दिसून आल्याखेरीज राहणार नाहीं. गुडघे वगैरे सांधे जर जास्त प्रमाणांत दुखत असतील तर ते दिवसांतून पांच सहा वेळ कडकडीत गरम पाण्यानें शकून काढावेत व बाकीच्या वेळीं त्यावर गरम कपडा बांधून ठेवावा. तसेंच सांध्याची योग्य ती चलनचलन क्रिया व्हावी म्हणून चालण्याचा व्यायाम चावूं ठेवणें आवश्यक असतें. थंडीच्या दिवसांत हा विकार जास्त बळावतो. तरी त्या वेळीं शक्य असल्यास हवापालट करून उष्ण हवेच्या ठिकाणीं जाऊन रहावें, म्हणजे रोग आटोक्यांत आणणें सोईचें होईल.

निमोनिया

निमोनिया हा ताप अतिशय थंडी व सूक्ष्म जंतु यांमुळे उत्पन्न होत असतो असा सर्वसामान्य समज आहे. पण अलीकडे डॉ० अलेक्सिस कॅरेल यांनी या बाबतीत अधिक संशोधन करून असा शोध लावला आहे की, चुकीच्या आहारामुळे हा विकार उत्पन्न होतो. अमेरिकेंत रॉकफेलर प्रयोगशाळेंत विविध प्रकारचे प्रयोग करून त्यांनी हा सिद्धान्त बनाविला आहे. आहारशास्त्रांतील जगप्रसिद्ध तज्ज्ञ डॉ. रॉबर्ट मॅककॉरिसन यांनाही निमोनिया व अयुक्ताहार यांचा संबंध मान्य असून ज्यांना विशिष्ट शास्त्रोक्त आहारावर ठेवण्यांत आले त्यांना मुळीच निमोनिया झाला नाही असे आढळून आले आहे. आहारांत जर विशेषकरून 'अ' जीवनसत्त्व अजीवात नसेल किंवा अत्यंत कमी प्रमाणांत असेल तर निमोनिया होणे शक्य असते, इतकेंच नव्हे तर ज्या ज्या लोकांना निमोनिया झाल्याचें आढळून आले त्यांच्या आहारांत 'अ' जीवनसत्त्वाचा अभाव होता असे स्पष्ट दिसून आले आहे. ज्या शरीराला 'शरीरसंरक्षक आहार' असे डॉ० केलोंग यांनी नांव दिलें आहे तो आहार निमोनियाला जसा प्रतिबंधक आहे तसा त्याचें उच्चाटन करणाराही आहे. हा शरीरसंरक्षक आहार म्हणजे दूध, फळें व भाज्या. हे तीन प्रकारचे पदार्थ ज्यांच्या दर-रोजच्या आहारांत आहेत त्यांच्या अंगी कोणत्याही रोगाचा प्रतिकार करण्याची शक्ति येते. शरीराची प्रतिकारशक्ति वाढविली असता कोणताही रोग आटोक्यांत आणणे बरेचसें सुलभ होतें.

क्षयरोग

क्षयरोग हा पूर्वी अगदी असाध्य असा भयंकर रोग समजला जात असे. पण आतां अलीकडे निरनिराळ्या संशोधकांनी त्याच्या प्रतिकाराचे उपाय शोधून काढले आहेत. अर्थात् हे उपाय शंभर टक्के परिणामकारक नसले व त्यांच्या योगानें क्षयरोगाचें पूर्ण उच्चाटन होत नसलें तरी क्षयरोगी बरा होण्याला व त्याची आयुर्मर्यादा वाढण्याला या उपायांचा चांगलाच उपयोग होतो यांत शंका नाही. क्षयरोग झाल्यावर तो बरा करण्यासाठीं विश्वप्रयत्न करण्यापेक्षां तो मुळांतच होऊ न देण्यासाठीं काय खबरदारी घेणे जरूर आहे, हें प्रत्येकाला माहीत असणें अत्यंत आवश्यक आहे.

क्षयरोगाचे जंतु प्रत्येक मनुष्याच्या शरीरांत असतात, ही गोष्ट कोणाला आश्चर्याची वाटेल, पण शास्त्रीय प्रयोगांनी ती सिद्ध झालेली आहे. पण हे क्षयरोगाचे जंतु जोरदार होण्यास लागणारी परिस्थिति जोंपर्यंत शरीरांत उत्पन्न होत नाही तोंपर्यंत त्यांचे कांहीं चालत नाही. ते अगदीं निजीव-मृतप्राय असतात. क्षयरोग हा सांसर्गिक रोग आहे, ही गोष्ट खरी असली तरी ज्यांच्या शरीरांत क्षयरोगाच्या जंतूंना अनुकूल परिस्थिति मिळत नाही त्यांना तो होण्याची भीति नाही. ही परिस्थिति कोणती याची प्रत्येकाला माहिती असली पाहिजे.

‘थकवा येणारे शारीरिक श्रम फार करणे, श्रमानंतर पूर्ण विश्रांति न मिळणे, मानसिक अशक्तता उत्पन्न करणारी चिंता, शोक, काळजी, संताप वगैरेंसारखी कारणे; रोजच्या अन्नांत शरीराला लागणारी आवश्यक मूलतत्वे व सत्वपोषक द्रव्ये नसणे किंवा फारच कमी असणे; अनवश्यक व अपायकारक पदार्थांचे अतिरिक्त सेवन, दारू वगैरे मादक पदार्थांचे नित्यसेवन; अतिशय जाग्रणे, अग्निमांद्य, अपचनामुळे पचनक्रियेचा विघाड, धातुक्षय, अतिविषयोपभोग, एकसारखी बाळंतपणे, मलेरिया, टॉयफॉईड, निमोनिया, रोगानंतरची अशक्तता, गर्मासारखे भयंकर रोग, सूर्यप्रकाश नसलेल्या कोंदट हवेंतील गलिच्छ राहणी, इत्यादि अनेक कारणांमुळे क्षयरोगाचे जंतु शरीरांत रुजण्यास योग्य परिस्थिति उत्पन्न होते.’ गायीसारख्या जनावरांसही क्षयरोगाची बाधा होत असल्यामुळे असल्या दूषित गायींचे दूध खाण्यांत आल्यास क्षय होऊ शकतो. यासाठी कोणतेंही दूध उकळल्याशिवाय पिणे धोक्याचें आहे. क्षयरोगाचा आपल्या शरीरांत प्रवेश होऊ नये असे ज्यांना वाटत असेल त्यांनी आपले शरीर अशक्त व कमकुवत होऊ न देण्याची फार खबरदारी घेतली पाहिजे. कारण अशक्त शरीरांतच क्षयरोगाच्या जंतूंना अनुकूल परिस्थिति सांपडते. रोगबीज शरीरांत रुजल्यावर मग त्याची पाळेमुळे खणून काढण्यासाठी आपली सर्व शारीरिक व आर्थिक शक्ति शिजवीत वसणे, यासारखा दुसरा अप्रयोजकपणा नाही. यासाठी आरोग्यकारक आहार व नियमित व्यायाम यायोगे आपली कार्यक्षमता वाढवून रोगप्रतिबंधशक्ति उत्पन्न केली पाहिजे. शरीराची अंतःशुद्धि व बाह्यशुद्धि, सूर्यस्नान, मुबलक शुद्ध हवेचे सेवन, नैसर्गिक जीवन, योग्य

विश्रांति, भरपूर झोप, उघड्या हवेंतील व्यायाम, आणि सर्वांत मुख्य म्हणजे शरीरशुद्धिकारक युक्ताहार इत्यादि गोष्टी असतील तर क्षयरोगच काय, पण दुसरा कोणताही रोग होण्याची भीति नाही.

सामान्यपणे पाहिजे तर क्षयरोगाचे सूक्ष्म जंतु प्रत्येक माणसाच्या शरीरांत आढळतात आणि असें अपूनही आपण निरोगी राहू शकतो, याचें कारण आपल्याजवळ असलेली प्रतिकारशक्ति. रोगांचा प्रतिकार करण्याची शक्ति ज्याचे अंगी असते त्याच्यावर रोगांचा हल्ला होऊं शकत नाही. यावरून हें आपोआपच सिद्ध होतें कीं, क्षयरोग हा अगदीं दुःसाध्य व आटोक्याबाहेरचा रोग नाही. जनतेची प्रतिकारशक्ति वाढविली तर ह्या रोगाचा समूळ नायनाट जरी करतां आला नाही तरी त्याला बराचसा आळा घालतां येणें शक्य आहे. क्षयरोगावर प्रतिबंधक उपाय योजण्याचे पूर्वी मुळांतच त्याचा बीमोड करण्याची प्रतिकारशक्ति वाढविण्याचे प्रयत्न झाले पाहिजेत. क्षयरोग हा शरीराच्या कोणत्याही भागांत उत्पन्न होऊं शकतो व त्याचें बीजकारण जंतु हें आहे. आपल्या सभोंवतालच्या हवेंत सर्व प्रकारचे असंख्य जंतु व कृमि वावरत असतात व त्यांच्या सहवासांत आपले सर्व व्यवहार चालूं असतात. पण हे जंतु इतके सूक्ष्म व आतिसूक्ष्म असतात कीं, आपल्या साध्या डोळ्यांना ते दिसू शकत नाहीत, आणि त्यांपैकीं कित्येक उपयुक्तही असतात. मात्र जे घातकी व हिनस असतात त्यांच्यापासूनच मानवजातीला भयंकर अपाय होत असतो. क्षयरोगाचे जंतु अशांपैकींच आहेत. कॉलरा, क्षय, इत्यादिकांनीं पछाडलेल्या रोग्यांच्या उत्सर्गांतून हे संहारक जंतु कोट्यवधि संख्येनें बाहेर पडतात. सुप्रसिद्ध जंतुशास्त्रज्ञ प्रो. कॉक यानें १८८२ सालीं क्षयजंतूंचा शोध लावला. मनुष्याच्या शरीरांत या जंतूंचा प्रवेश मुख्यत्वेकरून तोंड व नाक यांच्या द्वारे होतो. क्षयरोगी मनुष्याच्या थुंकींतून असंख्य कृमि बाहेर पडतात व वारा आणि धूळ यांच्यामुळे त्यांचा सर्वत्र फैलाव होत जातो. हे रजःकण इतस्ततः पसरतात आणि जे लोक त्यांच्या तावडींत सांपडतील त्यांच्या श्वासोच्छ्वासाबरोबर ते शरीरांत विशेषतः फुफ्फुसांत शिरतात.

क्षयरोगावर सर्वांत मुख्य व सर्वोत्कृष्ट उपाय म्हणजे निसर्गोपचार.

वैद्यडॉक्टरांच्या, काढ्यांचा कॉडलिन्हर ऑईलसारख्या पौष्टिक खुराकांचा किंवा तयार औषधांच्या वाट्यांचा कांहीही उपयोग होत नाही.

क्षयरोगासारखा मोठा रोग असल्या क्षुल्लक उपायांना कधीच दाद देत नाही. उंच डोंगरावरची कोरडी व मोकळी हवा, भरपूर सूर्यप्रकाश, शारीरिक व्यायाम व जीवनसत्त्वे आणि खनिज द्रव्ये यांनी युक्त असलेला आहार, विश्रांति व गाढ झोप या नैसर्गिक उपचारांशिवाय दुसऱ्या कोणत्याही कृत्रिम उपचारांची क्षयरोगावर मात्रा चालत नाही. कारण हा रोग जंतुजन्य असल्यामुळे व सूर्यप्रकाश हा सर्व जंतूंचा संहारक असल्यामुळे सूर्योपचार हा क्षयरोगावर एक रामबाण उपाय आहे, हे सांगावयास नकोच.

ज्या ठिकाणी चहूंबाजूंनी खेळती हवा आहे अशा जागेत क्षयरोगी राहिल्यास त्याला सुधारण्याची आशा आहे. मोकळ्या व शुद्ध हवेत श्वासोच्छ्वास केल्याने आपल्या रक्तांत ऑक्सिजन ऊर्फ प्राणवायु या द्रव्याचा पुरवठा होतो. हे द्रव्य अतिशय मौल्यवान् आहे. त्यांच्या योगाने रक्ताला लाल रंग येतो, शरीरांतील अन्नाचे पचन होऊन उत्साह येण्यास मदत होते व अंगांत उष्णता येते. शरीरांत प्राणवायूचा जर भरपूर पुरवठा झाला तर रक्त शुद्ध होते व अंगांत प्रतिकारशक्ति उत्पन्न होते. सूर्यस्नान हा क्षयरोगावर एक रामबाण उपचार आहे. सूर्यकिरणांत जी तेजस्वी द्रव्ये आहेत त्यामुळे अपायकारक जंतूंचा नाश होतो. क्षयरोगावर लोहमय पुष्टिकारक औषधांचा व कॉडलिन्हर ऑईलसारख्या पौष्टिकांचा उपयोग नाही. गाईचे दूध, फळे व भाज्यांचे पाणी यासारखा नैसर्गिक आहार हाच क्षयरोगावरचा परिणामकारक इलाज आहे.

परिशिष्ट

म. गांधींची आरोग्यचर्चा

[सध्यांच्या थोर भारतीय पुढाऱ्यांत महात्मा गांधी हे आरोग्याचे आदर्श आहेत. हातीं घेतलेलें राष्ट्रकार्य अत्यंत उत्साहानें व अखंडपणें चालविण्यासाठीं महात्माजी स्वतःच्या प्रकृतीची किती काळजीपूर्वक जोपासना करतात, हें पाहण्यासारखें आहे. आपलें शरीर हें स्वतःच्या मालकीचें नाहीं, तें राष्ट्राच्या मालकीचें आहे, हें तत्त्व गांधीजीप्रमाणें प्रत्येक हिंदी पुढाऱ्यानें सदैव लक्षांत ठेवलें पाहिजे. राष्ट्रांतील मोठमोठ्या पुढाऱ्यांनीं व कार्यकर्त्यांनीं आपलें शरीर सुस्थितींत राखणें हें त्यांच्या दृष्टीनें तर जरूर आहेच, पण त्याहीपेक्षां देशासाठीं त्यांनीं आपलें आयुरारोग्य संभाळलें पाहिजे. हे थोर पट्टारी म्हणजे राष्ट्राची अमोल संपत्ति असल्यामुळें स्वतःला निरोगी व कार्यक्षम ठेवण्याची त्यांच्यावर मोठी जबाबदारी आहे असें म्हणण्यास हरकत नाहीं. ही जबाबदारी गांधीजीकडून सर्वांत उत्कृष्टपणें पाळली जाते. गेलीं ३० वर्षें महात्मा गांधींनीं आरोग्यशास्त्राचा सक्रिय व संप्रयोग अभ्यास करून अनेक उपयुक्त व मौल्यवान् सिद्धान्त प्रस्थापित केले आहेत. गांधीजींच्या आहारासंबंधीच्या प्रयोगास ते प्रथम इंग्लंडमध्ये बॅरिस्टरीसाठीं गेले, तेव्हापासून सुरुवात झाली. आपल्या आत्मचरित्राच्या पहिल्या भागांतील सोळाव्या प्रकरणांत त्यांनीं या प्रयोगाचा उल्लेख केला आहे.]

१९२८ सालीं प्रसिद्ध झालेल्या ‘आरोग्याचा मार्गदर्शक’ या आपल्या पुस्तकाला प्रस्तावना लिहितांना महात्मा गांधींनीं आपल्या आरोग्यविषयक अभ्यासाची व प्रयोगांची मूळपीठिका दिली आहे. ते म्हणतात, “ गेलीं वीस पंचवीस वर्षें मी आरोग्याच्या प्रश्नांचा विशेष काळजीपूर्वक अभ्यास करीत आहे. इंग्लंडमध्ये असतांना माझ्या खाण्यापिण्याची व्यवस्था मलाच करावी लागत होती, त्यामुळें माझ्या ह्या लिहिण्याला अनुभवाचा भरभक्कम आधार आहे. माझे हे अनुभव विश्वासाह् आहेत हें सांगण्याची जरूरी नाहीं, असें मला वाटतें. वाचकांना या अनुभवांचा

फायदा मिळावा या हेतूने मी ते लिहून काढले आहेत. माझ्या या पुस्तकांत वाचकांना कांहीं नवीन आढळेल असें मी मुळींच म्हणत नाहीं, तथापि या विषयावरचें सर्व प्रकारचें अनुभविक व शास्त्रीय ज्ञान मीं येथें संकलित केलें आहे. हजारों पुस्तकांचें अध्ययन करून व अनेक प्रकारचे प्रयोग करून मीं आपले सिद्धान्त वसविले आहेत. अनुकूल आणि प्रतिकूल अशा दोन्ही प्रकारच्या मतांचा शास्त्रीय विचार करून मीं आपलीं तत्त्वे मांडलीं आहेत.”

१९२८ सालच्या फेब्रुवारी महिन्यांत महात्मा गांधी बरेच आजारी पडले होते. त्या वेळीं त्यांच्या प्रकृतीची चौकशी करण्यासाठीं हजारों पत्रे त्यांच्याकडे येत. या पत्रांना एकत्रित उत्तर देण्यासाठीं म्हणून त्यांनीं १६-२-२८ च्या ‘यंग इंडियांत’ ‘माझे आजारीपण’ या नांवाचा एक छोटा लेख लिहिला होता. त्या लेखांत त्यांनीं आपल्या आरोग्याच्या संबंधीं पुढीलप्रमाणें बहुमोल उद्गार काढले होते. “आहारासंबंधीं निरनिराळे प्रयोग करीत राहणें हा अनेक वर्षांचा माझ्या आवडीचा व्यवसाय आहे व ही जन्माची खोड कधीं सुटावयाचीही नाही. हे माझे प्रयोग माझ्या इतर कार्याइतकेच महत्त्वाचे व अग्रिहार्य आहेत, हें सांगणें अवश्य वाटतें. या माझ्या प्रयोगामुळेच माझ्यावर सध्यां आजाराची आपत्ति ओढवली आहे. तरी त्यांत यत्किचितही भिण्याचें कारण नाही. माझ्यासमोवतीं माझे डॉक्टर मित्र आहेत व त्यांच्याच साहाय्यानें माझे आहाराचे प्रयोग चालूं आहेत. माझ्या आजारीपणाची बातमी ऐकून कित्येक दूरच्या मित्रांना काळजी वाटूं लागल्याचें मला समजलें आहे, पण मीं त्यांना निश्चितपणें सांगतों कीं, त्यांनीं माझ्याबद्दल मुळींच चिंता बाळगूं नये. इतक्या लवकर मरण्याची माझी इच्छा नाही आणि तेवढ्यासाठीं जितके मानवी प्रयत्न करतां येतील तितके करण्याची मी पराकाष्ठा करीन, याबद्दल त्यांनीं आपली खातरजमा बाळगावी. माझ्या ध्येयापुढें माझ्या शरीराची किंमत नाही, हें खरें असलें तरी त्या उच्च ध्येयासाठीं मला आपल्या शरीराची काळजी घेतलीच पाहिजे. रात्राला जर माझ्या शरीराची जरूरी असेल तर माझ्या केसालाही धक्का लागला जाणार नाही, अशी परमेश्वरच काळजी घेईल. मात्र यावरून असें समजण्याचें कारण नाही कीं,

मी कोणत्याही प्रकारचे उपचार करीत नाहीं. अगर सर्व देशभर पसरलेल्या माझ्या डॉक्टरमित्रांचा सल्ला घेण्यास मी तयार नाहीं. मी मोठ्या आनंदाने त्यांची मदत घेतों. मी ह्या शरीराचा त्याग करावा अशी जोंपर्यंत मला परमेश्वराकडून सूक्ष्मही सूचना आलेली नाहीं तोंपर्यंत आपल्या शरीराची काळजी घेणे हें माझे कर्तव्य आहे. ”

‘नवजीवन,’ ‘यंग इंडिया,’ ‘गाइड टु हेल्थ’ इत्यादिकांच्या आधारें महात्माजींचे आरोग्यविषयक विचार पुढीलप्रमाणें त्यांच्याच शब्दांत संकलित केले आहेत. त्यावरून महात्माजींनीं या विषयाचा किती सांगोपांग व सशस्त्र अभ्यास केला आहे तें दिसून येईल. तसेंच सर्व प्रकारच्या रोगचिकित्सापेक्षां निसर्गोपचारपद्धतीच कशी श्रेष्ठ आहे याचाही प्रत्यय येईल.

गांधीजींचीं आरोग्यसूत्रें

आपली जीभ ज्याला ताब्यांत ठेवतां येते त्याला बाकीचीं इंद्रियें ताब्यांत ठेवणें कांहीं मोठेसें कठीण नाहीं.

आपण खाण्यापिण्याच्या बाबतींत इतक्या चमत्कारिक कल्पनांचे गुलाम झालों आहोंत कीं, आहाराच्या बाबतींत स्वतंत्र विचार सुद्धां आपल्याला करतां येईनासा झाला आहे.

अनेक प्रयोग करून पुष्कळ शास्त्रज्ञांनीं व संशोधकांनीं असा सिद्धान्त बसविला आहे कीं, मनुष्यानें मांसावरच काय, पण भाजीपाल्यावरही निर्वाह करूं नये अशी निसर्गाची योजना आहे. कंदमुळें आणि फळें हाच निसर्गदत्त मानवी आहार आहे.

मी आहारशास्त्राचा संपूर्ण अभ्यास करून व पूर्ण अनुभव घेऊन असें निश्चित ठरविलें आहे कीं, फलाहार हाच मनुष्यप्राण्याचा योग्य आहार आहे.

कमी अन्न खाण्यानें शरीरप्रकृतीला अपाय होईल अशी भीति बाळगण्याचें कारण नाहीं. आपल्या आरोग्यरक्षणाला जर कशाची जरूरी असेल तर आपण आपला आहार कमी केला पाहिजे ही आहे.

औषध घेण्यानें रोग बरे होत नाहींत, इतकेंच नव्हे तर त्या औषधामुळें

दुसरेच रोग उत्पन्न होतात. बद्धकोष्ठतेवर रचक घेणाऱ्यांना मूळव्याघ झाल्याची पुष्कळ उदाहरणे पाहण्यांत येतात.

आधुनिक सुधारणेमुळे ताज्या व स्वच्छ हवेसारखी यःकाश्चित् वस्तु सुद्धा महाग झाली आहे. कारण आपल्याला जर शुद्ध हवा हवी असेल तर शहराबाहेर जावे लागते. आणि याचा अर्थ म्हणजेच खर्चाची वाढ.

शंभरांतल्या नव्याणव रोगांच्या मुळाशी अशुद्ध हवा हेंच सर्वांत महत्त्वाचें कारण असतें, हें निर्विवाद होय.

अंधरुणाला खिळलेले हजारों रोगी केवळ शुद्ध हवा व सूर्यप्रकाश या उपायानें बरे झाले आहेत.

हवा, पाणी व आहार यांची आरोग्याला जितकी जरूरी आहे तितकीच व्यायामाचीही आहे. जो मनुष्य नियमित व्यायाम घेत नाही तो संपूर्ण निरोगी होऊ शकणार नाही.

ज्याच्या शरीराची पूर्ण वाढ झाली आहे व ज्याने तारुण्यांतून प्रौढावस्थेत प्रवेश केला आहे त्याला दिवसांतून दोन वेळांपेक्षा अधिक वेळां जेवण्याची जरूरी नाही, असें मी स्वानुभवावरून सांगतां.

ज्याच्या योगानें शरीराप्रमाणें मनालाही नवा जोम मिळतो तोच आदर्श व्यायाम होय आणि याच प्रकारच्या व्यायामामुळे मनुष्य खराखुरा आरोग्यसंपन्न होतो.

माझी अशी पक्की खात्री झालेली आहे की, मी आपल्या आयुष्यांत संपूर्ण ब्रह्मचर्य पाळलें असतें तर माझा जोम, माझी उत्साहशक्ति व माझें सामर्थ्य हल्लीं आहे याहून हजारपटीनें वाढलें असतें, आणि स्वतःप्रमाणें माझ्या देशाच्याही कारणी त्यांचा सर्वस्वानें उपयोग करतां आला असता.

आपल्याला निराळे वस्त्रप्रावरण घेण्याची जरूरी नाही. शरीराच्या संरक्षणासाठीं निसर्गानेंच आपल्याला त्वचारूपी आवरण दिलें आहे.

सर्व प्रकारच्या व्यायामांत चालण्याच्या व्यायामाला अग्रस्थान दिलें पाहिजे. हा व्यायाम सर्व व्यायामांचा राजा आहे, असें म्हटलें तरी चालेल. भरपूर चालण्यामुळे शरीर कणखर व निरोगी होतें.

कपड्यांशिवाय शरीर सुंदर दिसत नाही असें म्हणणें म्हणजे शुद्ध अप्रयोजक-

पणा आहे. कारण ज्या चित्रांतून नम्र शरीरं रेखाटण्यांत आली आहेत तींच उत्कृष्ट चित्रे समजली जातात.

स्त्रीपुरुषांनी संपूर्ण ब्रह्मचर्य पाळल्याशिवाय त्यांच्या अंगांत खराखुरा जोम येणार नाही, यांत यत्किंचितही शंका नाही.

आपल्या जीवनक्रमाचा आणि आरोग्याचा इतका निकट संबंध आहे की, आपण जर आपलें जीवन शुद्ध व पवित्र राखलें नाही तर आपल्याला संपूर्ण आरोग्याची कधीही प्राप्ति होणार नाही.

“ इतर कोणत्याही उपचारपद्धतीने जे रोग बरे करतात तेत, नाहीत ते बरे करण्याचें अद्भुत सामर्थ्य निसर्गशास्त्राजवळ आहे, हें आतां सर्वत्र सिद्ध झालेलें आहे. सर्व उपचारपद्धतींत निसर्गोपचारपद्धति ही निसंशय व निर्विवाद सर्वश्रेष्ठ ठरली आहे. इतर सर्व पद्धतींना हळूहळू या पद्धतीचा पुरस्कार केल्यावांचून तरणोपाय नाही. रोगनिवारणाच्या कामी निसर्गशास्त्रानें जें यश संपादन केलें आहे त्यावरून त्या शास्त्राची स्वभाव-सिद्ध श्रेष्ठता कळून येईल. रोग झाल्यावर त्यांचें निराकारण करीत बसण्यापेक्षां मुळांतच रोग होऊं न देण्याच्या बाबतींत म्हणजे रोगप्रतिबंधाच्या कामी निसर्गोपचाराचें विशेष महत्त्व आहे. निसर्गशास्त्राप्रमाणें जर प्रजनन घडून आलें व नैसर्गिक तत्त्वांप्रमाणें मुलांचें यथायोग्य संगोपन व संवर्धन करण्यांत आलें तर जगांतल्या सर्व रोगांचें उच्चाटण व्हावयाला मुळींच वेळ लागणार नाही. नैसर्गिक नियमानुसार व स्वाभाविक मनःप्रवृत्तीप्रमाणें मनुष्यजातीनें आपला आहार-विहार ठेवला व कोणत्याही कृत्रिमतेला बळी न पडतां आयुष्य घालवावयास सुरवात केली तर मनुष्यजात अत्यंत आरोग्यसंपन्न व दीर्घायुषी होईल.

अलीकडे पाश्चात्य राष्ट्रांतून निसर्गोपचार-शास्त्राचा जो वाढता प्रसार होत चालला आहे त्यामुळे सुप्रजाजननशास्त्राकडे जनतेचें अधिकाधिक लक्ष वेधत चाललें आहे, ही समाधानाची गोष्ट होय. राष्ट्रांत उत्कृष्ट प्रकारची प्रजा निपजावी, तिचें शास्त्रोक्त पद्धतीनें संवर्धन केलें जावें यासंबंधानें उपयुक्त विचार प्रसृत होत आहेत.

पण या बाबतींत खेदाची गोष्ट म्हणजे या सुप्रजाजनन शास्त्रज्ञांची जी भूमिका आहे तीच मुळी चुकीची आहे. आहार, आरोग्य व रोगविज्ञान यासंबंधी जुन्या पद्धतीची व परंपरागत चालत आलेली तत्त्वे डोळ्यांपुढें ठेवून त्यांचे सुप्रजाजननाचे प्रयत्न किती सफल होतील हें सांगणें नकोच. चुकीच्या पायावर उभारलेलें तत्त्व निष्फळ होणारच; परंतु सुप्रजाजननाचें तत्त्व जर निसर्गशास्त्रावर आधारलेलें गेलें तर किती तरी आश्चर्यकारक परिणाम दिसून आल्याखेरीज राहणार नाहीत.”

